
аноўныя калегі! 
Сёння мы сабраліся на ІУ Скарынаўскія чытанні, прысвечаныя 
знамянальнай юбілейнай даце -- 490-годдзю выхаду з друку «Малой 
падарожнай кніжкі». А гэта было не толькі першае выданне, якое з'явілася 
на свет пасля вяртання Францыска Скарыны з Прагі ў Вільню, але і пачатак 
кнігадрукавання на тэрыторыі ўсяго Вялікага Княства Літоўскага, куды тады, 
як вядома, уваходзілі як этнічна літоўскія («жамойцкія»), так і беларускія 
(«рускія», «русінскія», «крывіцкія») землі. 

Больш таго, «Малая падарожная кніжка» -- гэта таксама пачатак далучэн- 
ня да друкарскай справы ўсіх усходнеславянскіх зямель, сёння -- беларускіх, 
рускіх і ўкраінскіх. Яна выйшла на 42 гады раней, чым «Апостал» Івана 
Фёдарава і Пятра Мсціслаўца (1564), які часам памылкова лічыцца першай 
кнігай, надрукаванай ва Усходняй Славяншчыне. Такога факту нам не маглі 
дараваць (дарэчы тут будзе ўспомніць адну падзею, якой я сам быў сведкам) 
маскоўскія даследчыкі, нават вонкава спрыяльна да нас настроеныя. Калі 
ў 1967 годзе ў Мінску даволі ўрачыста адзначалася 450-годдзе беларускага 
кнігадруку (а толькі што прайшло 400-годдзе рускага), то на гэтае навуковае 
свята (праводзілася яно ў вялікай канферэнц-зале галоўнага корпуса АН 
БССР) прыехалі нават аддаленыя ад нас таджыкі, але рускую навуку прад- 
стаўляў толькі Антоній Флароўскі, які да таго ж пражываў у Празе, лічыўся 
і эмігрантам, і напалову чэшскім славістам. Пра тое, што Іван Фёдараў, мяр- 
куючы па яго яўна шляхецкаму генеалагічнаму знаку, паходзіў, напэўна ж, 
з беларускіх зямель, што яго натхняў (тут я цалкам упэўнены) скарынаўскі 
прыклад, на мінскіх урачыстасцях гучна не згадваў ніхто, толькі -- шэптам, 
у перапынках. 


Міжнародная канферэнцыя 1967 года (матэрыялы яе выйшлі пасля надзіва 
нязначнага галоўлітаўскага рэдагавання праз год) па праву магла б лічыцца 
Першымі Скарынаўскімі чытаннямі, але аб працягу справы, на той час яшчэ 
даволі няпэўнай, тады не падумалі. А да наступнага значнага юбілею было 
больш за 20 гадоў. 

І вось наступілі васьмідзясятыя гады, пачаліся размовы пра хуткае 
500-годдзе з часу (не з дня!) нараджэння Скарыны. Даволі апрыёрна, насу- 
перак многім фактам біяграфіі нашага першадрукара было прынята рашэнне, 
што прыйшоў ён на свет у 1490 годзе. 

На гэты раз ініцыятывы знізу і зверху даволі мірна спалучыліся. З дазволу 
ЦК КПБ у АН БССР загадзя, за восем гадоў наперад, быў створаны аргкамітэт. 
Зразумела, што ўзначальваць яго павінен быў прынамсі віцэ-прэзідэнт, які 
адказвае за гуманітарную сферу. У 1982 годзе старшынёй аргкамітэта стаў 
толькі што прызначаны на гэтую пасаду вядомы літаратуразнавец і пісьменнік 
Іван Навуменка, які быў мэтанакіраваным, настойлівым і ў меру асцярож- 
ным, таму здолеў да юбілею многа чаго зрабіць (пяць навуковых зборнікаў, 
выданне трохтомнай «Бібліі» і, асобна, той жа «Малой падарожнай кніжкі», 
дзве навуковыя сесіі, урачыстасці ў Мінску і Полацку, Маскве і Вільнюсе, 
Празе і Нью-Ёрку). Правай і даволі энергічнай рукой Івана Якаўлевіча стаў 
работнік прэзідыума, а потым супрацоўнік Інстытута літаратуры Віктар 
Дарашкевіч, а ўся чарнавая работа, падрыхтоўка канферэнцый і рэдагаванне 
зборнікаў выпалі на долю сектара беларускай дакастрычніцкай літаратуры, 
якім я тады загадваў. Кваліфікавана ў перад'юбілейнай дзейнасці ўдзельнічалі 
Вячаслаў Чамярыцкі і Аляксандр Коршунаў, некалькі аспірантаў. Па чарзе 
мы ездзілі ў Маскву і Ленінград, Вільнюс і Кіеў, Варшаву і Лондан, Прагу і 
Берлін, выяўлялі там магчымых удзельнікаў скарынаўскіх мерапрыемстваў. 
Сярод тых, хто нам плённа і ахвотна дапамагаў з зарубежнікаў, найперш 
трэба назваць Аляксея Каўку, Юрыя Лабынцава, Мікалая Нікалаева, Васіля 
Пуцко, Барыса Сапунова (Расія), Джыма Дынглі (Вялікабрытанія), Ляваса 
Уладзіміроваса (Літва), Базыля Белаказовіча, Марцэлія Космана, Эльжбету 
Смулкову (Польшча), Тараса Лучука (Украіна), Францішку Сокалаву (Чэхія). 

Характэрна, што пераважная частка названых вышэй зарубежных 
даследчыкаў, набраўшыся на скарынаўскіх урачыстасцях павагі 1 нават 
любові да Беларусі, ахвотна прыехала ў наступным, 1991 годзе ў Мінск на 
ўстаноўчы Першы міжнародны кангрэс беларусістаў, засталася ў складзе 
нашай асацыяцыі і потым ахвотна працягвала даследаваць першы этап бе- 
ларускага кнігадрукавання. Так што, думаецца мне, мы маем поўнае права 
лічыць Францыска Скарыну патронам Міжнароднай асацыяцыі беларусістаў. 
Скарынаўская тэматыка нязменна прысутнічала на ўсіх кангрэсах і многіх 
рэгіянальных канферэнцыях МАБ. А на трэцім кангрэсе, прысвечаным 
праблеме «Беларуская культура ў дыялогу цывілізацый», працавалі секцыі 
«Справа Францыска Скарыны ў еўрапейскім кантэксце» і «Скарынаўскія 

традыцыі і ўсходнеславянскае кнігадрукаванне», матэрыялы якіх увайшлі ў 
20 выпуск серыі «Беларусіка» АІбагиепіса» (Мінск, 2001). 

Трэція ж Скарынаўскія чытанні былі прысвечаны 480-годдзю бе- 
ларускага кнігадрукавання, яны адбыліся на радзіме першадрукара, у 
Полацку, 9-12 верасня 1997 года, а матэрыялы іх склалі 9-ы том серыі 
«Беларусіка АІбагоірепіса», выдадзены ў 1998 годзе. 

Перш чым перайсці да свайго асноўнага пытання -- характарыстыкі 
значэння і адметных рысаў «Малой падарожнай кніжкі», хацеў бы зрабіць 
адну вельмі істотную засцярогу. Я ўпэўнены, што нашы чацвёртыя чытанні 
трэба было праводзіць не ў 2012, а ў мінулым, 2011 годзе. Чаму? -- здзівіцеся 
вы. -- У кніжцы ж змешчаны, прынамсі ў капенгагенскім экзэмпляры, 
пасхаліі, каляндар велікодных свят якраз пачынаючы з 1522 года. Якраз таму, 
шаноўныя калегі, і хочацца запярэчыць мне. Зыходзячы з практычных, нават 
камерцыйных мэтаў, календары ва ўсім свеце звычайна друкуюцца не ў год, 
калі ён пачаўся ўжо, але на год раней. Вось чаму я ўпэўнены, што выхад з 
друку «Малой падарожнай кніжкі», а значыць і пераезд Скарыны з Прагі на 
радзіму, трэба датаваць 1521 годам. Гэта пераносіць на год раней пачатак 
кнігадрукавання ў Вялікім Княстве Літоўскім. 

Дарэчы, дзіўным, прадуманым загадзя здаецца мне гэты пераезд, гэтае 
вяртанне першадрукара на радзіму, бліжэй да чытача, да «праваслаўнага 
люду паспалітага». 

Па-першае, мне невядомы падобны прыклад пераезду гуманітарыя- 
асветніка на іншае месца, прытым аддаленае, разам з друкарскім варштатам 
1 нават друкаром. Звычайна тады пераязджалі ў падрыхтаванае загадзя мес- 
ца. Вядома, Скарына спадзяваўся, што ў Вільні яму дапамогуць дабрадзеі- 
мяшчане, але рызыка, а калі хочаце, то і новы падыход да друкарскай справы 
ўсё ж у пераездзе выразна праглядваюцца. 

Па-другое, Скарына выбраў не карацейшы, а даўжэйшы, больш складаны і 
небяспечны шлях. Ён паехаў не праз Кракаў, добра знаёмы яму па ўніверсітэту, 
а праз памежны Вроцлаў, дзе ў яго канфіскавалі частку тыражу пражскіх 
выданняў перакладу Бібліі, якія ён вёз для далейшага распаўсюджвання, можа 
быць, праз пасрэдніцтва тых жа сваіх віленскіх дабрадзеяў. Але мне здаецца, 
што канфіскацыя была ўяўная, толькі для выгляду перад тымі ж хлебадаўцамі. 
Бо, аказваецца, да Скарыны ў час яго знаходжання ў Вроцлаве прыязджаў адзін 
з лужыцка-сербскіх асветнікаў. А потым... 10 экзэмпляраў тых жа перакладаў, 
пераплеценых у адзін канвалют, аказаліся ў галоўнай бібліятэцы сталіцы тых 
жа лужыцкіх сербаў Гёрліцы (Згажэльцы)! Гэты канвалют нямецкія калегі 
мяркуюць паказаць на выставе ў Нацыянальнай бібліятэцы Беларусі. Але пра 
яго магчымае (ад Скарыны) і пэўнае (ад лужыцкіх сербаў) паходжанне яны 
пакуль што (па зразумелых прычынах) маўчаць. Мне ж здаецца, што ніякай 
канфіскацыі ў Вроцлаве не было, што Скарына мэтанакіравана вёз і перадаў 
экзэмпляры пражскіх выданняў славянам-«сорбам», каб яны карысталіся 

імі, а магчыма і ўзнавілі друкарскім спосабам, бо наступны варыянт працягу, 
маскоўскі, быў яшчэ непрадуманы і не актуальны. 

Рэфарматарска-наватарскі характар «Малой падарожнай кніжкі» за- 
ключаецца найперш у яго адрасаванасці: ранейшыя біблейскія выданні былі 
прызначаны не для індывідуальнага, а для супольнага карыстання ў храме, 
для размяшчэння не ў кішэні ці сундуку падарожніка, не ў яго жыллі, а на 
прастоле (алтары). 

Выдаючы «Малую падарожную кніжку», Скарына, ці не першым у 
тагачаснай Еўропе, арыентаваўся не на тагачасныя эліты, не на магнатаў ці 
духавенства, а на «трэцяе саслоўе», якое толькі што нараджалася, не бавіла 
час на адным месцы, а падарожнічала. А гэта былі купцы (такія ж, як баць- 
ка ці брат Скарыны), шкаляры, што дабіраліся ў еўрапейскія ўніверсітэты, 
рыцары, чыноўніцтва. Іх лічылася яшчэ нямнога, але за імі была будучыня. 

Вядома, для канчатковага заключэння патрэбен уважлівы аналіз усёй 
тагачаснай еўрапейскай кніжнай прадукцыі. Але на падставе тых фактаў, 
якімі валодаюць беларускія даследчыкі, можна зрабіць вывад, што «Малая 
падарожная кніжка» -- гэта сапраўдная рэнесансная рэвалюцыя. І не толькі 
ў кнігадрукаванні, але і ў арыентацыі на індывідуальнага карыстальніка, 
спажыўца. Ледзь паспеўшы нарадзіцца, духоўная кніжка пачала ўжо адна- 
часова рабіцца і свецкай (згадаем «Пасхаліі»), дэмакратызавалася разам са 
спажыўцом. 

У заключэнне -- некалькі слоў пра тое, што ж чакае беларусістаў, най- 
перш скарыназнаўцаў, далей. А чакае адзін з самых значных юбілеяў. Ужо 
хутка, у 2017 годзе, мы будзем святкаваць 500-годдзе выхаду скарынаўскага 
Псалтыра, беларускага і ўсходнеславянскага кнігадруку ўвогуле. Зразуме- 
ла, што гэта будзе самы зручны час для правядзення Пятых скарынаўскіх 
чытанняў, на якіх будуць падведзены вынікі працы на працягу некалькіх 
стагоддзяў і намечаны далейшыя перспектывы. Я не сумняваюся, што да 
юбілею будуць перавыдадзены трохтомная Біблія ў перакладзе Скарыны і 
асобна напаўсувенірная ўжо «Малая падарожная кніжка». Хацелася б толькі, 
каб у 2017 годзе Мінск (ці Полацк) па нядаўняму прыкладу армянскага 
Ерэвана быў абвешчаны еўрапейскай (ці сусветнай) кніжнай сталіцай і каб 
юбілей беларускага кнігадрукавання быў спалучаны з 800-годдзем першага 
вядомага пісьмовага ўпамінання нашага этнічнага наймення Белая Русь 
(Аба Кі5сіа). Такое спалучэнне можа стаць сапраўдным нацыянальным, 
дзяржаўным святам. 


Іван Саверчанка (Мінск, Беларусь) 


ФРАНЦЫСК СКАРЫНА -- БЕЛАРУСКІ ПЕРШАДРУКАР, 
ФІЛОЛАГ І ПІСЬМЕННІК-ІНТЭЛЕКТУАЛ 


ранцыск (Францішак) Скарына (канец 80-х гг. ХУ ст. -- каля 1551 г.)-- 

культавая постаць беларускай нацыі, народжаная эпохай Рэнесансу. 

Першадрукар, літаратар, паэт, перакладчык, філолаг і самабытны 
філосаф, ён з'яўляецца сімвалам інтэлектуальнасці і невычэрпнага творчага 
патэнцыялу беларускага народа, увасабленнем велізарнай духоўнай моцы 
беларусаў. З асобай Ф. Скарыны звязаны пачатак новай культурнай традыцыі 
на Беларусі, пашырэнне гуманізму і адраджэнне духоўнасці. 


І 


Ф. Скарына -- выключна таленавіты беларускі пісьменнік, выдатны 
майстар мастацкага слова. Ён зрабіў істотны ўклад у развіццё айчыннай 
літаратуры, аказаў істотнае ўздзеянне на станаўленне беларускай літаратурнай 
МОВЫ. 

Перадусім, Ф. Скарына значна пашырыў межы і магчымасці традыцый- 
ных літаратурных жанраў -- прадмоў, сказанняў і пасляслоўяў. У нарацыях 
прадмоўна-пасляслоўнага комплексу пісьменнік адлюстроўваў пераважна 
падзеі старажытнай гісторыі. Так, «Прадмова да кнігі “Юдзіф”» утрымлівае 
літаратурна апрацаваныя гістарычныя сюжэты пра блізкаўсходнія цар- 
ствы старажытных часоў. У творах Ф. Скарыны ў белетрызаваным стылі 
апісваюцца найбольш значныя царкоўныя саборы, дэталёва паведамляецца 
пра дзяржаўных асоб, многіх філосафаў і рэлігійных дзеячаў. 

На старонках прадмоў і сказанняў Ф. Скарына стварыў яркія і 
запамінальныя вобразы рэальных гістарычных асоб -- цара Саламона, 
Юдзіфі, Аляксандра Македонскага, філосафа Філона, апосталаў Пятра, Яна, 
Якава, Юды і Паўла. Ф. Скарына акцэнтаваў увагу пераважна на дзейнасці 
гістарычных персанажаў, паказваў значнасць іх спраў і веліч учынкаў. 

Асабліва каларытны вобраз егіпецкага цара Пталамея Філадэльфа, 
створаны Ф. Скарынам у «Прадмове да кнігі “Ісус Сірахаў”». Пісьменнік 
звяртае ўвагу на дзейнасць Пталамея па пашырэнні кніжных ведаў, мудрасці 
1 філасофіі, дэталёва апісвае запрашэнне ім з Іерусаліма ў Александрыю 
72 вучоных дзеля перакладу кніг з яўрэйскай на грэцкую мову. Ф. Скарына 
паведамляе пра захапленне Пталамея кнігамі, створаную ім унікальную 
Александрыйскую бібліятэку, дзе той сабраў звыш сарака тысяч рарытэт- 
ных кніг. Пісьменнік паказвае велізарную асветніцкую місію цара Пталамея 
арнаментаванымі і ўзнёслымі словамі: «Таковый убо был милосник наукы 


и мудрости, иже болей избрал оставити в науце и в книгах вечную славу и 
паметь свою, нежели во тленных великих царскых сокровиіцах»". 

У «Прадмове да кнігі “Іоў”» Ф. Скарына даў уласную характарыстыку 
Іову. Пісьменнік называе яго прарокам, які бліскуча вытлумачваў Божыя 
таямніцы, апантана вучыў пра паўстанне з мёртвых. 

Абмалёўваючы апостала Пятра, Ф. Скарына выкарыстоўваў даведкава- 
біяграфічны прынцып вобразатворчасці. У «Сказанні да “Першага сабор- 
нага паслання” апостала Пятра» пісьменнік паведамляў, што Пётр займаў 
пасаду епіскапа ў Антыёхіі, прапаведаваў Божае слова ў Азіі. Ф. Скарына 
канкрэтызуе, што ў часы імператара Клаўдзія апостал Пётр пераехаў у Рым, 
каб выкрыць вучэнне Сімяона-Чарадзея. Там ён займаў пасаду рымскага 
першаіерарха на працягу 25 гадоў. Паводле загаду менавіта Нерона -- жор- 
сткага імператара-тырана -- быў укрыжаваны, прыняў пакутніцкую смерць. 

На старонках твораў Ф. Скарыны надзвычай ярка прадстаўлены вобраз 
апостала Паўла. У «Сказанні да “Паслання да эфесянаў” святога апостала 
Паўла» гэты персанаж абмалёўваецца пісьменнікам гістарычна дакладна. 
Павел паказваецца як адзін з галоўных ідэолагаў хрысціянства, выдатны 
палеміст, які здатны пераконваць самых зацятых апанентаў. Паводле Ф. Ска- 
рыны, апостал Павел -- нястомны прапаведнік Божага слова; ён перамагае 
іудзеяў на іх сходах і элінаў у іх школах. 

Характэрная адзнака творчага метаду Ф. Скарыны -- рэгулярнае акрэс- 
ленне ўласнай асветніцкай місіі, працы як перакладчыка і выдаўца. Ён 
нязменна ўказваў на асветніцкія матывы і адукацыйнае прызначэнне сваёй 
творчай працы, у аснове якой -- пашырэнне ведаў, мудрасці, навукі, добрых 
нораваў. Напрыклад, пра высакародную 1 гуманістычную скіраванасць сваёй 
нялёгкай працы над кнігай «Ісус Сірахаў» Ф. Скарына пісаў: «Прото ж и я, 
для похвалы Божией и для посполитого доброго и розмножения мудрости, 
умения, опатрености, разуму и науки, приложил есм працу выложити книгу 
сию на рускый язык, елика бо прежде писана быша к нашему научению». 

Беларускі першадрукар выявіў сябе як бліскучы нацыянальны паэт, 
сапраўдны майстар паэтычнага слова. У прадмовах да кніг «Іоў», «Зыход» і 
«Эсфір» змешчаны некалькі цікавых сваім зместам рыфмаваных радкоў, якія 
не страцілі свайго мастацкага і духоўна-маральнага значэння да нашага часу. 


“Скарына, Ф. Починается другая предьмольва доктора Франциска Скорины вь 
книгу Иисуса Сирахова / Ф. Скарына // Книга Иисуса Сирахова, рекомая «Панаретос 
еклесиастыкус, или Церьковник», зуполне выложена на рускый язык доктором Фран- 
циском Скориною с Полоцка. -- Арк. З. 

7 Скарына, Ф. Починается другая предьмольва доктора Франциска Скорины вь 
книгу Иисуса Сирахова / Ф. Скарына // Книга Иисуса Сирахова, рекомая «Панаретос 
еклесиастыкус, или Церьковник», зуполне выложена на рускый язык доктором Фран- 
циском Скориною с Полоцка. -- Арк. 4. 

Першыя паэтычныя творы Ф. Скарыны -- гэта няроўнаскладовыя, 
дасілабічныя вершы, у якіх сустракаецца ізасілабізм -- роўнаскладовасць у 
межах вершаванага перыяду. Метрыка вершаў Ф. Скарыны цалкам адпавядае 
моўна-фанетычным асаблівасцям беларускай мовы. Яны напісаны паводле 
прынцыпаў танічнай і сілаба-танічнай моўных сістэм. Вершаваныя ўстаўкі ў 
прадмовах Ф. Скарыны выконвалі надзвычай важныя эстэтычныя функцыі. 
Паэтычныя радкі стваралі ўзнёслае ўспрыманне ўсёй кнігі, абуджалі эмоцыі 
1 глыбокія пачуцці ў чытача, рыхтавалі яго да сустрэчы з незвычайным, 
таямнічым, прыгожым. 

Паэтычны талент Ф. Скарыны выявіўся на ніве гімнаграфіі -- духоўных 
вершаў у гонар Бога, Маці Божай, святых, якія ён апублікаваў у «Малой 
падарожнай кніжцы». Ф. Скарына пераклаў і творча перапрацаваў творы 
старажытных паэтаў-гімнографаў -- Іосіфа Песняпісца (памёр каля 883), 
Яна Дамаскіна, Рамана Мілагучнага, Феакціста Студзійскага, Ісідара Бухіраса 
(ХІУ ст.), Ігнація і Філафея (памёр каля 1376). 

У «Малой падарожнай кніжцы» сярод мноства духоўных песняспеваў 
ёсць два акафісты, якія ўтрымліваюць імянныя акравершы Ф. Скарыны, што 
сведчаць пра ўласныя гімнаграфічныя здольнасці паэта. Так, «Акафіст Ісусу» 
змяшчае акраверш: «Делал доктор Скоринич Франціскус». Як паказаў аналіз, 
гэты твор быў складзены Ф. Скарынам з перапрацаваных частак песняспеваў 
папярэдніх гімнографаў. 

«Акафіст Іаану Прадцечу» -- арыгінальны паэтычны твор Ф. Скарыны, 
які ўтрымліваў акраверш: «Лисал доктор Скоринич Францискус». Гэты па- 
этычны шэдэўр Ф. Скарыны напісаны паводле ўзораў візантыйскіх гімнаў і 
вельмі блізкі да іх тэматычна. Біблейны персанаж Іаан Прадцеча паслужыў для 
Ф. Скарыны незаменнай персаніфікаванай асновай для стварэння станоўчага 
героя, вобраза ідэальнага чалавека, місія якога -- выхоўваць і навучаць, быць 
бездакорным узорам для пераймання, служыць прыкладам добрых спраў 
1 ўчынкаў. Паводле мастацкай канцэпцыі Ф. Скарыны, станоўчы герой -- 
адукаваны чалавек, духоўна трывалы і інтэлектуальна прасветлены, навучае 
людзей дабру і справядлівасці, нязменна спрыяе развіццю народаў («разные 
языки житием просветівый»). Ён смела змагаецца з ворагам, цярплівы і над- 
зейны, захоўвае цялесную чысціню, не злоўжывае віном. 

Пяру Ф. Скарыны належаць дзве арыгінальныя высокамастацкія малітвы: 
«Малітва імю Ісусаваму» і «Малітва пабожная да найсвяцейшай Багародзіцы 
Марыі». У малітвах апяваецца Сын Божы Ісус Хрыстос і ўзносіцца хвала 
Марыі Багародзіцы. Ф. Скарына, звяртаючыся да жанру малітваў, наўпрост 
працягваў традыцыі Кірылы Тураўскага. Не выпадкова ў «Малой падарожнай 
кніжцы», побач з уласнымі гімнаграфічнымі шэдэўрамі, ён змясціў тры вы- 
датныя малітвы Кірылы Тураўскага -- «Малітву ў Тройцы адзінаму Богу», 
«Малітву да святых анёлаў» і «Малітву да святых апосталаў». 

Найважнейшае месца ў творах Ф. Скарыны займала патрыятычная тэма- 
тыка. Айчына, родны Полацк, беларускі народ-- крыніца натхнення, галоўная 
тэма і асноўныя вобразы яго твораў. Заклік Ф. Скарыны да сучаснікаў шана- 
ваць Бацькаўшчыну 1 мову вельмі сугучны духу ўсяго еўрапейскага Рэнесансу. 
Як духоўны запавет нашчадкам гучаць і сёння надзённыя словы асветніка з 
«Прадмовы да кнігі “Юдзіф”» пра святое пачуццё Радзімы, уласцівае ўсім 
жывым тварэнням: «Понеже от прирожения звери, ходяіцие в пустыни, 
знають ямы своя; птиці, летаюіцие по возьдуху, ведають гнезда своя; рибы, 
плываюіцие по морю и в реках, чують виры своя; пчелы и тым подобная -- 
боронять ульев своих, -- тако ж и люди, игде зродилися и ускормлены суть 
по Бозе, к тому месту великую ласку имають»!. 

Самаадданае, ахвярнае служэнне сваёй краіне, роднай Айчыне -- най- 
важнейшы абавязак усіх сумленных грамадзянаў. Ухваліўшы подзвіг Юдзіфі, 
якая рызыкавала ўласным жыццём дзеля свайго народа, Ф. Скарына заклікаў 
суайчыннікаў часцей прыгадваць яе гераічны чын, чытаць твор як найлепшы 
ўзор для пераймання: «Абыхом, яко зерьцало, жену сию преславную пред 
очима имеюіцее, в добрых делех и в любви Отчины не толико жены, но и 
мужи наследовали. И всякого тружания и скарбов для посполитого доброго 
и для Отчины своея не лютовали»”. Ідэя велічы Радзімы вызначае змест усіх 
твораў Ф. Скарыны. Патрыятычныя заклікі асветніка паслужылі істотным 
фактарам грамадскага паразумення, сталіся трывалай інтэлектуальнай пе- 
радумовай фарміравання беларускай нацыі і дзяржавы. 

Адна з галоўных тэм творчасці Ф. Скарыны -- веліч матчынай мовы. 
У сваіх прадмовах асветнік пры кожным зручным выпадку падкрэсліваў, 
што Святое Пісанне ён выдае на той мове, з якой яго «літасцівы Бог на свет 
пусціў». Філалагічная канцэпцыя Ф. Скарыны пацвярджае рэнесансавы лад 
яго мыслення. Так, існаванне шматлікіх моў пісьменнік лічыў не Божым 
пакараннем, а найважнейшым набыткам цывілізацыі. 

Патрыятычныя ідэі асветніка, сфармуляваныя ім дакладна і аргумента- 
вана, сталіся найважнейшым элементам усёй яго светапогляднай сістэмы. 
Яны гальванізавалі працэсы нацыянальнай кансалідацыі, стваралі трывалы 
падмурак для станаўлення гуманістычнага грамадства. Пры гэтым Ф. Скарына 
выступаў за мірныя дачыненні беларусаў з суседзямі, заставаўся паслядоўным 
прыхільнікам узаемаразумення паміж усімі народамі. 


“ Скарына, Ф. Предословие доктора Франьциска Скорины с Полоцька в книгу 
«Иудиф-вдовици» / Ф. Скарына // Книги Іудиф-вдовици починаються. -- Прага, 
1519. -- Арк. 2 адв. 

7. Скарына, Ф. Предословие доктора Франьциска Скорины с Полоцька в книгу 
«Иудиф-вдовици» / Ф. Скарына // Книги Іудиф-вдовици починаються. -- Прага, 
1519. -- Арк. 2-2 адв. 


12 


П 


Ф. Скарына праявіў сябе як выдатны крытык і філолаг-біблеіст. Ён 
валодаў унікальнымі тэксталагічнымі і філалагічнымі здольнасцямі, што 
выявіліся на розных узроўнях. Перадусім, Ф. Скарына ўпершыню ва ўсходніх 
славян падрыхтаваў сістэматызаваны кодэке кананічных біблейных кніг, аб 
чым сведчыць дакладны пералік і вызначэнне місіі кожнай з іх у «Прадмове 
да ўсёй “Бібліі”». Асветнік слушна вылучыў чатыры асноўныя зместава-тэ- 
матычныя групы кніг, што складалі «Біблію», аб чым ён пісаў у «Прадмове 
да “Першай кнігі Царстваў”»: першая група -- законы, навукі і суды Божыя, 
другая -- гістарычныя і летапісныя кнігі, трэцяя -- «кнігі аб мудрасці, ро- 
зуме і навуцы Старога і Новага запаветаў», чацвёртая -- кнігі прароцтваў і 
ўяўленняў. 

Ф. Скарына асабіста акыццяўляў пераклады надрукаваных ім кніг 
«Бібліі». У «Прадмове да “Першай кнігі Царстваў”» ён літаральна пісаў: 
«О сих всех книгах, мною на руский язык ново выложенных и о именах их 
ширей, в предисловиах от мене на кожный роздельно положенных, выписано 
знойдеши»!. 

Шэраг старазапаветных кніг беларускі біблеіст перакладаў з улікам 
лацінамоўнай «Вульгаты», якая была падрыхтавана Еранімам паводле 
халдзейскіх першакрыніц і грэцкага перакладу, выкананага 72 александ- 
рыйскімі дактарамі. Так, у «Прадмове да кнігі “Эсфір”» Ф. Скарына наўпрост 
паведамляў, што ён пры яе падрыхтоўцы кіраваўся найбольш дасканалым і 
поўным, блізкім да халдзейскага арыгіналу перакладам Ераніма: «Аз теже, 
наследуя мужа светого (Ераніма. -- 1. С.)... выложил и сию книгу “Есфер”»”. 

Пры перакладзе «Бібліі» і яе выданні Ф. Скарына абапіраўся таксама 
на досвед заходнееўрапейскіх і славянскіх папярэднікаў. Ён несумненна 
выкарыстоўваў старадрукі, сярод якіх былі тры вядомыя выданні «Бібліі» на 
чэшскай мове: пражскае (1488), кутнагорскае (1489) і венецыянскае (1506). 

Рыхтуючы да друку тэксты Святога Пісання, асветнік грунтоўна займаўся 
іх глыбокімі філалагічна-тэксталагічнымі апрацоўкамі, экзегетыкай і 
герменеўтыкай -- каментаваннем біблейных кніг, тлумачэннем незразумелых 
месцаў на палях, што з'яўляецца адной з вызначальных рысаў яго творчага 


метаду. 


Г Скарына, Ф. Предословие доктора Франьциска Скорины с Полоцька вь книги 
первый царств / Ф. Скарына // Книги первый царств починаються. -- Прага, 1519. -- 
Арк. 4. 

7 Скарына, Ф. Предословие доктора Франьциска Скорины с Полоцька вь книги 
Есьфера-царици / Ф. Скарына // Книги Есьфер, еже от еврей называються Мькги- 
ля. -- Прага, 1519. -- Арк. 2 адв. 

У «Прадмове да кнігі “Эсфір”» Ф. Скарына паведаміў вельмі каштоўныя ў 
філалагічным плане звесткі пра першакрыніцу, розныя варыянты перакладаў 
твора, пра характар працы над ім святога Ераніма, які зрабіў пераклад 
«Эсфіры» на лацінскую мову, паклаўшы ў аснову ўласнага перакладу 
халдзейскі, яўрэйскі і грэцкія тэксты: «Светый пак Ероним или Ерасим-пре- 
звитер, -- он же был ест по воплоіцении Слова Божия лет четыреста, -- вы- 
ложил на латинский язык с халдейскаго, еврейскаго и греческаго зуполне, 
чего во еврейских книгах не пишеть, положил ку концу, не рушаючы их, 
особне и на главы розделил»". 

Пра ўласныя філалагічныя прынцыпы і характар апрацоўкі біблейных 
кніг ён паведамляў у «Прадмове да “Псалтыра”»: «Так же положил есми на 
боцех некоторый слова для людей простых, не рушаючи самое “Псальтыри” 
ни в чем же. Яко суть “онагри” и “геродеево жилиіце” и “хлябие” и иные 
слова, которые суть в “Псалтыри” неразумные простым людем. Найдуть е на 
боцех русским языком, что которое слово знаменуеть. Теже розделил есми 
вси псалмы на стихи по тому, яко ся в ыных языцех делить»”. 

У заключных радках «Прадмовы да “Першай кнігі Царстваў”» Ф. Ска- 
рына інфармаваў беларускага чытача аб тым, што твор напісаны прарокам 
Самуілам і царом Давыдам. 

Ф. Скарына ў «Прадмове да кніг Данііла-прарока» змясціў важныя звесткі 
аб тым, што прароцтвы Данііла былі перакладзеныя з халдзейскай мовы на 
грэцкую вялікім настаўнікам Феадосіем, а на лацінскую -- Еранімам. 

Падчас працы над біблейнымі кнігамі Ф. Скарына зыходзіў з таго, што 
ў тэксце «Бібліі» існуюць два семантычныя ўзроўні: першы -- літаральны, 
знешні і другі -- унутраны, глыбінны, духоўны. Асветнік найперш даводзіў, 
што не толькі асобныя выказванні, але нават кожнае слова ў «Бібліі» мае свой 
унутраны, патаемны сэнс, які якраз і патрабуе тлумачэння, пэўнага духоўнага 
напружання: «Написаны суть войстину сие книги внутрь духовнее, разумею- 
цим о тайнах превеликих Божиих»”. Такім чынам, ён узаконьваў алегарызм, 
прытрымліваючыся думкі, што ўнутраны сэнс «Бібліі» здольныя зразумець 
пераважна духоўныя асобы, адукаваныя людзі. 


“ Скарына, Ф. Предословие доктора Франьциска Скорины с Полоцька вь книги 

7 Скарына, Ф. Предьсловие в «Псалтирь» / Ф. Скарына // Починаються песни 

«Бивлию» рускаго языка / Ф. Скарына // «Бивлия» руска выложена доктором Фран- 
циском Скориною из славного града Полоцька, Богу ко чти и людем посполитым к 

Ф. Скарына ўказваў таксама і на выключную важнасць літаральнага, 
вонкавага аспекту біблейнага дыскурсу. На яго думку, знешні бок, літаральнае 
прачытанне «Бібліі» адрасавана простым людзям: «Написаны теж и зовнутрь, 
понеже не толико докторове а люди вченые в них разумеють, но всякий прстый 
и посполитый, чтучи их или слухаючи, может поразумети, что ест потребно к 
душному спасению его»!. Ф. Скарына ўслед за евангелістам Мацвеем лічыў, 
што просты чалавек можа ўбачыць у Святым Пісанні тое, што нярэдка за- 
стаецца не ўспрынятым і добра адукаванымі людзьмі. 

У прадмовах, сказаннях, пасляслоўях і надпісаннях да раздзелаў Ф. Ска- 
рына неаднаразова падкрэсліваў значэнне «Бібліі» ў грамадскім і духоўна- 
культурным жыцці народаў. З натхненнем ён пісаў пра гэты велічны твор у 
сваёй «Прадмове да ўсёй “Бібліі”». 

У «Бібліі» асветнік слушна бачыў скарбніцу мудрасці старажытных 
народаў. Беларускі інтэлектуал характарызаваў «Біблію» як аснову ўсіх сямі 
вызваленых навук. Ён рэгулярна падаваў вычарпальную інфармацыю пра 
кожную з біблейных кніг, паведамляў пра час, месца і абставіны іх напісання, 
аўтараў, прызначэнні, выхаваўчую ролю, змяшчаў назвы на мове арыгіналу, 
што было новым у літаратурнай традыцыі ўсходніх славян. 

Ф. Скарына, як правіла, паказваў сутнасць і найважнейшыя ідэі біблейных 
філасофска-публіцыстычных тэкстаў, сцісла фармуляваў іх асноўныя тэмы 
1 праблемы, акрэсліваў галоўныя сюжэтныя лініі белетрызаваных твораў 
«Бібліі». 

Ф. Скарына, як правіла, акрэсліваў выхаваўчую і адукацыйную місію 
перакладзеных і выдадзеных ім біблейных кніг. Напрыклад, прызначэнне 
кнігі «Ісус Сірахаў» ён акрэсліў вельмі коратка, але дакладна: «Сия же книга 
сама нас добрых обычаев и дел научает более, нежели иные многые книгы, 
прото ж потребна ест ея всякому человеку чести». Пры гэтым пісьменнік 
дэталёва ахарактарызаваў структурна-кампазіцыйную будову гэтага твора, 
усебакова раскрыў ідэйна-стылёвую спецыфіку і характар кожнай асобнай 
часткі: «Делится же сия книга на двое. Едина часть от зачала книгы до четыр- 
десят четвертое главы. А в той части приводить нас к мудрости и к добрым 
обычаем путем разуму. Вторая же часть починается от четырдесят четвертое 


Г Скарына, Ф. Предьсловие доктора Франьциска Скорины с Полоцька во всю 

циском Скориною из славного града Полоцька, Богу ко чти и людем посполитым к 
доброму научению. --- Прага, 1519. -- Арк. 2. 

7 Скарына, Ф. Починается другая предьмольва доктора Франциска Скорины вь 
книгу Иисуса Сирахова / Ф. Скарына // Книга Иисуса Сирахова, рекомая «Панаретос 
еклесиастыкус, или Церьковник», зуполне выложена на рускый язык доктором Фран- 

главы даже до конца. В сей же части приводит нас к святости и к добрым 
делом путем прикладу, припоминаючи нам жития святых»". 

Беларускі гуманіст у «Сказанні да кнігі “Іоў”» вельмі высока ацэньваў 
выхаваўчую і пазнавальную ролю гэтага біблейнага твора, які, паводле яго 
вызначэння, -- сапраўднае люстра жыцця, духоўныя лекі, суцяшэнне хво- 
рым і смуткуючым. У кнізе «Іоў», паводле слушнай заўвагі асветніка, чытач 
знойдзе вытлумачэнне таямніц Божых, атрымае адказ на пытанне, чаму 
Госпад насылае на добрых і сумленных людзей пакуты і хваробы, а злым 
дае багацці і здароўе. 

У «Прадмове да “Песні Песняў” цара Саламона» Ф. Скарына акцэнтаваў 
увагу на сімволіка-алегарычным аспекце гэтага твора. Паводле беларускага 
філолага-экзегета, у «Песні Песняў» наймудрэйшы цар Саламон праракаваў 
пра Прыход Хрыста і ўсталяванне хрысціянства. Асноўныя вобразы твора -- 
Жаніх і Нявеста -- гэта сімвалы Сына Божага і Хрыстовай Царквы, дружкі з 
боку Жаніха -- гэта апосталы, а сяброўкі Нявесты -- шчырыя вернікі. 

У «Прадмове да “Плачу” Ераміі» Ф. Скарына раскрыў гістарычныя 
абставіны, падчас якіх прарок Ерамія напісаў высокамастацкі «Плач». 
Беларускі біблеіст, у прыватнасці, падкрэсліваў, што твор быў напісаны 
пасля ўварвання вавілонскага войска ў Іерусалім, страшэннага разбурэння 
і спусташэння горада. Пра глыбокае філалагічнае пранікненне Ф. Скарыны 
ў мастацкую тканку «Плачу» Ераміі сведчыць яго ўказанне на тое, што ў 
арыгінале тэксту змяшчалася зашыфраваная яўрэйская азбука. 

Каментуючы «Першае саборнае пасланне» апостала Яна ва ўласным 
«Сказанні» да гэтага твора, Ф. Скарына вылучыў яго асноўныя тэматычныя 
дамінанты, сярод якіх: разважанні апостала пра святло і цемру, жыццё і смерць, 
любоў і нянавісць, розніцу паміж паслядоўнікамі Хрыста і паслядоўнікамі 
д'ябла, пра шанаванне Госпада і павагу да блізкіх. 

Асабліва падрабязна Ф. Скарына раскрываў семантыку чатырнаццаці 
пасланняў апостала Паўла. Гуманіст акцэнтаваў увагу на маральна-этычных 
аспектах твораў апостала, падкрэсліваў іх значэнне для духоўнага сталення 
чалавека, выхавання добрых нораваў і ўзаемнай павагі сярод людзей. 

Каментуючы «Пасланне рымлянам» апостала Паўла, Ф. Скарына раскрыў 
характар ідэйнай барацьбы паміж рымскімі элінамі і іудзеямі. Іх аблуды 
1 памылковыя вучэнні, паводле высновы беларускага філолага-біблеіста, 
якраз і прымусілі Паўла звярнуцца з канцэптуальным пасланнем да жыхароў 
Рыма. Ф. Скарына слушна акцэнтаваў увагу на тым, што «Пасланне да 
рымлянаў» -- найбольш філасафічны і інтэлектуальна заглыблены твор 

апостала, у якім вельмі грунтоўна сфармулявана антрапалогія, падрабязна 
выкладзены сацыяльная і маральна-этычная дактрыны Паўла, яго вучэнне 
пра розныя віды права, разважанні пра фізічнае і духоўнае жыццё людзей, 
цялесную 1 духоўную смерць, вучэнне пра дабрачыннасці і папярэджанні аб 
грэшных учынках, навучанне добрым звычаям і ўчынкам. Беларускі біблеіст 
адзначыў супярэчлівасць асобных меркаванняў апостала Паўла, падкрэсліў, 
што «Пасланне рымлянам» цяжкае для разумення нават адукаваных дактароў, 
ужо не кажучы пра звычайных людзей. 

У «Сказанні да “Паслання каласянам” апостала Паўла» Ф. Скарына 
асвятліў канкрэтныя прычыны і светапоглядныя матывы, што прымусілі 
апостала Паўла напісаць каласянам ліст. Сярод прычын беларускі філолаг- 
біблеіст назваў, у прыватнасці, імкненне апостала адвесці каласянаў ад 
хлуслівага вучэння, паводле якога анёлы, пасланыя Богам, а не Ісус Хры- 
стос, -- выратавальнікі людскога роду. 

У «Сказанні да “Першага паслання Цімафею” святога апостала Паўла» 
Ф. Скарына паведамляе пра асобу адрасата, у прыватнасці пра нараджэнне 
Цімафея ад змяшанага шлюбу -- эліна і яўрэйкі, навучанне падлетка самім 
апосталам Паўлам. Беларускі біблеіст падкрэслівае, што гэтае пасланне 
Павел напісаў, каб дапамагчы Цімафею, які служыў у Эфесе, супрацьстаяць 
хлуслівым вучэнням, што забаранялі ўжываць мяса і жаніцца. 

«Сказанне да “Паслання Ціту” святога, слаўнага апостала Паўла» 
Ф. Скарыны адметнае тым, што беларускі экзегет указвае ў ім на клапатлівае 
стаўленне Паўла да Ціта, які з'яўляўся любімым вучнем апостала. Ён таксама 
піша пра месца знаходжання адрасата -- на Крыцкай выспе, куды Ціт быў 
прызначаны Паўлам на пасаду архіепіскапа, духоўнага пастыра хрысціян, 
што жылі ў ста крыцкіх гарадах. Ф. Скарына акрэслівае мэту апостальскага 
паслання -- навучыць Ціта змагацца з прыхільнікамі іудаізму, абаронцамі 
Старога Запавету, «ілжэнастаўнікамі», якія прапаведавалі выключны аскетызм 
і этнічную богаабранасць. 

У «Сказанні да “Паслання Філімону” святога Паўла-апостала» Ф. Ска- 
рына адзначае ўзнёсласць стылю і незвычайную эмацыйнасць, выяўленую 
апосталам Паўлам у лісце, адрасаваным Філімону. 

Менавіта пачынаючы з Ф. Скарыны грунтоўныя ўводныя словы -- 
прадмовы, сказанні і звароты да чытача -- сталіся істотным мастацка- 
кампазіцыйным кампанентам у беларускай, украінскай і рускай літаратурах, 
а таксама пазнейшых шматлікіх выданнях «Бібліі». 

ШШ 


Ф. Скарына -- пачынальнік рэнесанснай думкі на Беларусі, выдатны 
публіцыст і выбітны нацыянальны філосаф. Ён выказаў вельмі важныя 
гнасеалагічныя ідэі, што істотна ўзбагацілі тэорыю пазнання. Найвышэйшай 
мудрасцю 1 вяршыняй ведаў ён лічыў самапазнанне, спасціжэнне загадкавай 
прыроды людзей, выяўленне місіі чалавека на зямлі, асэнсаванне таямніцы 
смерці. У «Прадмове да кнігі “Іоў”» Ф. Скарына сфармуляваў уласнае 
філасофскае крэда: «Прото ж и я, Францишек, Скоринин сын с Полоцка, в 
лекарских науках доктор, знаючи сее, иже ест нанмвышшая мудрость -- роз- 
мышление смерти и познание самого себе, и вьспоминание на приидуіцие 
речи, казал есми тиснути книгу святога Іова рускым языком Богу ко чти и 
людем посполитым к научению»". 

Ф. Скарына выключнае значэнне надаваў ведам, мудрасці, розуму, навуцы, 
адукацыі, без якіх немагчыма ўдасканаленне чалавека, прагрэс грамадства, 
дасягненне грамадскай гармоніі, мір і шчасце. У «Прадмове да кнігі “Ісус 
Сірахаў”» ён, падкрэсліваючы прызначэнне перакладзенага твора, піша: 
«Прото ж и я для похвалы Божией и для посполитого доброго и размножения 
мудрости, умения, опатрености, розуму и науки приложил есм працу вы- 
ложити книгу сию на рускый язык, елика бо прежде писана быша к нашему 
научению»”. Да авалодання навукамі і «кніжнай мудрасцю» Ф. Скарына не- 
аднаразова заклікаў чытачоў. У «Прадмове да кнігі “Суддзяў Ізраілевых”» 
Ф. Скарына акрэсліў місію адукаваных людзей -- пастыраў і дактароў, -- якія 
мусяць нязменна навучаць людзей супрацьстаяць спакусам д'ябла. 

У пашырэнні асветы, ведаў, адукацыі Ф. Скарына бачыў шлях духоўнага 
ўдасканалення кожнай асобы, аснову імклівага развіцця нацыі і ўсяго грамад- 
ства: «Без мудрасці і без добрых парадкаў, -- падкрэсліваў гуманіст, -- нельга 
людзям паспалітым жыць на зямлі!». Вельмі высока ацэньваў Ф. Скарына 
«Прытчы» цара Саламона, паўтараючы за іх стваральнікам словы, што вы- 
сока ўзносілі чалавечую мудрасць. Захоплена і ўзнёсла Ф. Скарына пісаў пра 
значнасць для людзей кнігі Філона-філосафа з характэрнай назвай «Праму- 
драсць Божая», якая ўваходзіла ў склад «Бібліі». Асветнік акцэнтаваў увагу 
натым, што менавіта веды, пазнанне, мудрасць з'яўляюцца найважнейшымі 
каштоўнасцямі, галоўнымі чыннікамі пазітыўнага развіцця грамадства. 


“Скарына, Ф. Предьсловие в книгу «Иов» / Ф. Скарына // Книга светога Иова 
починается, еже словет «Иов». Зуполне выложена Франциском Скориною с Полоць- 
ка. -- Арк. 2 адв. 

7 Скарына, Ф. Починается другая предьмольва доктора Франциска Скорины вь 
книгу Иисуса Сирахова / Ф. Скарына // Книга Иисуса Сирахова, рекомая «Панаретос 
еклесиастыкус, или Церьковник», зуполне выложена на рускый язык доктором Фран- 
циском Скориною с Полоцка. -- Арк. 4. 

У «Прадмове да кнігі “Прамудрасць Божая”» ён яскрава зазначыў: «Много 
доброго чинить нам премудрость»”. 

Ф. Скарына выдатна ведаў антычную філасофскую спадчыну. У «Прад- 
мове да кнігі “Ісус Сірахаў”» ён надзвычай высока ацэньваў Арыстоцеля, 
адзначаў канструктыўную ролю яго ідэй і пазітыўны ўплыў на пазнейшых 
мысліцеляў. Заклікаўшы чытачоў да ўважлівага вывучэння кнігі і шматразо- 
вага яе прачытання, асветнік падсумоўваў: «И елико крат в ней будеш чести, 
по кажном чтении новаго нечто научишся, чего жь есь пред тым не умел, вся 
бо Саломонова и Яристотелева божественная и житейская мудрость в сей 
книзе краткыми словы замкнена ест». 

Але Ф. Скарына смела палемізаваў з антычнымі мысліцелямі. Так, раз- 
важаючы пра таямніцу стварэння Сусвету, ён наўпрост пярэчыў Арыстоцелю, 
які меркаваў, што чалавек можа спасцігнуць прыроду ўсіх з'яў, растлумачыць 
паходжанне кожнай рэчы: «Кто убо от филозофов мог поразумети, абы 
Господь Бог словом свойм с ни з чего сотворил вся видимая и невидимая. 
Старейшине их Аристотелю, глаголюццу: “З ни с чего -- ничто же бысть”»”. 

Энцыклапедычна адукаваныя людзі старажытнасці -- вучоны і філосаф 
Арыстоцель, мудры яўрэйскі цар Саламон, збіральнік і ўладальнік славутай 
Александрыйскай бібліятэкі Пталамей Філадэльф -- нязменна хвалявалі 
творчае ўяўленне пісьменніка, называліся ім у якасці ўзору для пераймання. 
Беларускі асветнік лічыў вельмі важным для адукаванага чалавека грунтоўна 
ведаць рэлігійна-філасофскія творы айцоў Усходняй хрысціянскай царк- 
вы -- Васілія Вялікага, Грыгорыя Багаслова, Яна Златавуснага. Ф. Скарына 
акцэнтаваў таксама ўвагу на асветніцкіх вартасцях гістарычных аповесцей -- 
«Троі» і «Александрыі». 


ІУ 


Сацыяльная і этычная дактрыны Ф. Скарыны, сфармуляваныя ў яго 
прадмовах і сказаннях, -- рэвалюцыйныя для яго часу. Сістэма каштоўнасцей 
беларускага асветніка ахоплівала найважнейшыя сферы жыцця грамадства і 
дзейнасці канкрэтнай асобы: сямейныя дачыненні -- паміж мужам і жонкай, 


“Скарына, Ф. Предословие доктора Франьциска Скорины в книгу «Премудрости 
Божией» / Ф. Скарына // Премудрости Божией книга починается. -- Прага, 1518. -- 
Арк. І адв.- 2. 

7 Скарына, Ф. Починается другая предьмольва доктора Франциска Скорины вь 
книгу Иисуса Сирахова / Ф. Скарына // Книга Иисуса Сирахова, рекомая «Панаретос 
еклесиастыкус, или Церьковник», зуполне выложена на рускый язык доктором Фран- 
циском Скориною с Полоцка. -- Арк. 4. 

з Скарына, Ф. Сказание во первые книги Мойсеовы, рекомые «Бытья» доктора 
Франьциска Скорины / Ф. Скарына // Книги Мойсеовы. -- Арк. 8. 

бацькамі і дзецьмі, комплекс узаемаадносін паміж гаспадарамі і падданымі, 
урадоўцамі 1 шараговымі грамадзянамі. 

Этычная канцэпцыя Ф. Скарыны таксама ўключае такія важныя 
палажэнні, як узаемапавага і шанаванне правоў чалавека, навучанне добрым 
норавам, павага да народных традыцый, імкненне да святасці і чысціні ва 
ўсіх учынках. Ён разважае пра таямніцу шлюбу і прыроду клятвы, заклікае 
да гуманнага стаўлення да навакольнага свету. 

Як паслядоўны гуманіст, ён аддаваў перавагу не дзяржаве і ўладным 
інстытутам, а чалавеку з яго багатым духоўным светам, інтэлектам, пачуццямі 
1 памкненнямі. У аснове светапогляду беларускага пісьменніка і філосафа 
ляжыць ідэя прыярытэту асобы над дзяржавай. 

Духоўна-інтэлектуальныя пошукі і жыццёвы досвед вялікага палачаніна 
прывялі яго да пераканання, што найвышэйшай каштоўнасцю на зямлі 
з'яўляецца чалавек і чалавечае жыццё. Ідэал Ф. Скарыны -- гарманічная, 
дзейная, свабодная асоба, якой уласціва імкненне да самаўдасканалення, 
развіцця розуму, асоба, якая прагне ўсталявання справядлівага свету: «На- 
учившись мудрости, добре жить на свете». Місія чалавека на зямлі палягае на 
тым, каб скарыстаць дадзены прыродай талент дзеля памнажэння агульнага 
дабра. У «Прадмове да “Першага паслання карынфянам”» Паўла» Ф. Скарына 
ўслед за вялікім хрысціянскім настаўнікам паўтарае: «Каждый хрестиянин 
свое имея дарование, кь посполитого доброго размножению да уделаеть, 
найболей, любовь ко всим да соблюдаеть»". 

Беларускі гуманіст, адзначаючы разнастайнасць захапленняў і 
зацікаўленняў людзей, прызнаваў за асобай права на ўласны жыццёвы выбар, 
аб чым красамоўна сведчаць яго сентэнцыі: «Понеже в розмайтых речах люди 
на свете покладают мысли и кохания своя -- едины в царствах и в пановании, 
друзии в богатестве и в скарбох, инии в мудрости и в науце, а инии в здравий, 
в красоте и в крепости телесной, неций же во множестве имения и статку, 
а неции в роскошном ядении и питий, и в любодеянии, инии теже в детех, 
в приятелех, во слугах и во иных различных многых речах. А тако единый 
каждый человек имать некоторую речь пред собою, в ней же ся наболей кохает 
и о ней мыслит»”. Сцвярджаючы думку пра першаступенную значнасць на 
зямлі грамадзянскіх свабод асобы, Ф. Скарына адзначаў, што самае галоўнае 
для ўсіх людзей -- «навучыўшыся мудрасці, добра жыць на свеце»! 


“ Скарына, Ф. Коринфом Перваго послания светого апостола Павла Сказание 
доктором Франьциском Скориною с Полоцка / Ф. Скарына // Починаються епистолы 
светого, славного и верховного в небе навченого апостола Павла. -- Вільня, 1525. -- 
Арк. 36-36 адв. 

7 Скарына, Ф. Предословие доктора Франьциска Скорины в книгу премудраго 
царя Саломона, рекомую «Еклесиастес» / Ф. Скарына // Еклесиастес, или Соборник 
премудраго царя Саломона. -- Прага, 1518. -- Арк. 2. 

Антрапалогія Ф. Скарыны ўключала фундаментальную праблему «гра- 
ху» і «пакаяння». Паводле канцэпцыі асветніка, грахі аслабляюць чалавека, 
узмацняюць яго ворагаў. Пакаянне-- надзейны шлях да духоўнага і фізічнага 
ўдасканалення. У «Прадмове да кнігі “Суддзяў Ізраілевых”» Ф. Скарына 
акурат зазначаў: «Егда грешимо пред лицем Божиим -- укрепляются врази 
наши душевный, яко суть диаволы, и телесные, яко суть -- поганы. И внегда 
каемся грехов свойх, то посылаеть нам Господь Бог пастырей и докторов, 
они же научають нас противитися бесовским покусам. Теже князей и воевод 
добрых, иже боронят нас от рук поганских»". 

Ф. Скарына адным з першых на ўсходнеславянскіх землях на поўны голас 
загаварыў пра самакаштоўнасць кожнага з народаў, заклікаў захоўваць тое 
лепшае, што створана ўсімі пакаленнямі людзей. Ён марыў пра такі парадак 
у свеце, дзе будуць панаваць -- мір, справядлівасць, узаемапавага, роўныя 
магчымасці для ўсіх людзей. Паводле яго слоў, ідэальным з'яўляецца тое 
грамадства, дзе існуе «роўная свабода всем, обіцее именіе всех». 

Ф. Скарына выступаў як паслядоўны прыхільнік прававой дзяржавы. 
Да гэтай тэмы ён неаднаразова звяртаўся ў сваіх творах. Вялікі гуманіст 
у прадмовах, пасляслоўях і сказаннях настойліва праводзіў думку пра не- 
абходнасць рэгулявання законамі ўсіх сфер грамадскага жыцця. Паводле яго 
філасофскага заключэння, чалавечая натура рэгулюецца двума чыннікамі -- 
Госпадам Богам, гэта значыць уласна прыродай, і пісанымі законамі: «Людь- 
ское естество двояким законом бываеть справовано -- от Господа Бога, то ест, 
прироженым, а написанным»”. Сутнасць «прыроджанага закону», лічыў ён, 
палягае на тым, каб не чыніць людзям таго, чаго сам не жадаеш мець ад іх. 

Паводле слушнага меркавання Ф. Скарыны, асаблівая роля ў грамадстве 
належала агульнаму, міжнароднаму, дзяржаўнаму, рыцарскаму, купецкаму, 
сямейнаму і крымінальнаму праву. Беларускі асветнік упершыню поўна і 
аб'ёмна акрэсліў фундаментальнае прызначэнне, місію заканадаўства. На 
яго думку, законы павінны рэгламентаваць дзейнасць асобных людзей і 
станаў, гарантаваць іхнія свабоды і стрымліваць ліхіх людзей страхам 
пакарання ад благіх учынкаў: «И вчинены суть права или закон для людей 


Г Скарына, Ф. Предословие доктора Франьциска Скорины с Полоцька в книги 
«Судей Ізрайлевых» / Ф. Скарына // Книга судей, еже от еврей называются «Шоф- 
тим». -- Арк. 3 адв. 

? Скарына, Ф. Сказание доктора Франьциска Скорины с Полоцька в книги 
«Втораго закону» Моісеова / Ф. Скарына // Книги пятый Моісеовы, зовемый от 
еврей «Гельгадворим», по греческии «Девтерономос», по латине «Секунда Лекс», а 
по руский «Вторый закон». Зуполне выложены доктором Франьциском Скориною с 
Полоцька. -- Прага, 1519. -- Арк. І адв. 

злых, абы боячися казни, усмирили смелость свою, и моци не имели иным 
ушкодити; и абы добрый межи злыми в покой жити могли»!. 

Кожны закон, сцвярджаў асветнік, мусіць адпавядаць традыцыям 
народа, быць справядлівым, грунтоўным, даступным, накіраваным на агуль- 
ную карысць: «Абы были права их, или закон, -- пісаў ён, -- почтивый, 
справедливый, можный, потребный, пожиточный подле прирожения, подлуг 
обычаев земли, часу и месту пригожии, явный, не имея в собе закрытости, 
не к пожитку единого человека, но к посполитому доброму написаный»”. 
У «Прадмове да “Першай кнігі Царстваў”» Ф. Скарына паказаў вытокі 
і гісторыю зараджэння права. Ён назваў імёны першых стваральнікаў 
грамадзянскага пісанага права -- грэцкага цара Фаранея, егіпцяніна Меркурыя 
Трымеіста, афіняніна Салона Філосафа, лакедэманяніна Лікурга і рымляніна 
Нумы Пампілія, якія пакінулі для карысці сваіх земляў і дзяржаваў грунтоўныя 
«книги, писма, уставы, права, науку или закон». 

Ф. Скарына выступаў за развітую судовую сістэму ў краіне. На яго думку, 
менавіта справядлівыя суды мусяць стаць галоўнымі інстытутамі ўлады ў 
дзяржаве, знаходзіцца вышэй за манархаў і духоўных іерархаў. Такое раз- 
уменне асветнік выказаў у «Прадмове да кнігі “Суддзяў Ізраілевых”», дзе 
паведамляў пра логіку 1 паслядоўнасць Божага ўпарадкавання Ізраіля. Бог 
там спачатку прызначыў акурат суддзяў, а затым -- цароў і, урэшце, жрацоў. 

Істотнае месца ў інтэлектуальным дыскурсе Ф. Скарыны належала 
катэгорыі «згоды». Асветнік выступаў як паслядоўны прыхільнік грамад- 
скага і сацыяльнага паразумення. Паводле яго слушнага разумення, згода 
прыносіць дабро і парадак, а нязгода («распря») -- асноўная прычына 
разбурэнняў і бязладдзя, якія могуць прывесці да знікнення самых магутных 
дзяржаў. Канцэптуальныя падыходы да гэтай фундаментальнай сацыяльнай 
праблемы Ф. Скарына сфармуляваў у каментарыях да «Першага паслання 
Паўла да карынфянаў», дзе ён літаральна пісаў: «Найпервей пишет о згоде, 


“ Скарына, Ф. Сказание доктора Франьциска Скорины с Полоцька в книги 
«Втораго закону» Моісеова / Ф. Скарына // Книги пятый Моісеовы, зовемый от 
еврей «Гельгадворим», по греческии «Девтерономос», по латине «Секунда Лекс», а 
по руский «Вторый закон». Зуполне выложены доктором Франьциском Скориною с 
Полоцька. -- Прага, 1519. -- Арк. 2 адв. 

7 Скарына, Ф. Сказание доктора Франьциска Скорины с Полоцька в книги 
«Втораго закону» Моісеова / Ф. Скарына // Книги пятый Моісеовы, зовемый от 
еврей «Гельгадворим», по греческии «Девтерономос», по латине «Секунда Лекс», а 
по руский «Вторый закон». Зуполне выложены доктором Франьциском Скориною с 
Полоцька. -- Прага, 1519. -- Арк. 2 адв. 


22 


с нея же все доброе всякому собранию приходит, незгода бо и найболшие 
царства разрушает»"'. 

Вельмі істотнае месца ў Ф. Скарыны займала філасофска-тэалагічная 
праблематыка. Пры вырашэнні найскладанейшай тэалагічнай праблемы пра 
сутнасць Абсалюту беларускі экзегет прытрымліваўся трынітарнай канцэпцыі, 
паводле якой адзіны праўдзівы Бог -- Святая Тройца -- Бог Айцец, Бог Сын і 
Бог Святы Дух. Тры Божыя персоны, або іпастасі -- адзінасутнасныя, маюць 
агульную прыроду. 

Ф. Скарына выступаў супраць манаполіі іерархаў Царквы на права тлума- 
чыць і пашыраць «Біблію». Такім чынам, падобна іншым заходнееўрапейскім 
гуманістам, ён рыхтаваў тэарэтычную глебу для Рэфармацыі. Менавіта гэтая 
рэфарматарская ідэя была падхоплена пратэстантамі. Многія з іх, не маючы 
царкоўнага сану і, галоўнае, дазволу вышэйшых духоўных улад, браліся за 
пераклады 1 выданні Святога Пісання на народных мовах. 

Значнае месца ў творах Ф. Скарыны займала праблема міжканфесійных 
і міжцаркоўных дачыненняў. Аналіз зместу яго прадмоў, пасляслоўяў і 
надпісанняў да раздзелаў, а таксама асаблівасці яго перакладаў біблейных 
твораў паказваюць на тое, што славуты гуманіст быў актыўным прыхільнікам 
1 прапагандыстам ідэі царкоўнай і канфесійнай уніі ў межах хрысціянства. 
Беларускі асветнік лічыў цалкам пераадольнымі адрозненні паміж Каталіцкім 
Касцёлам і Праваслаўнай Царквою. Шматлікія выказванні Ф. Скарыны 
красамоўна сведчаць пра яго захопленасць якраз ідэяй задзіночання Хрысто- 
вай Царквы ці, прынамсі, глыбокага міжканфесійнага паразумення і дыялогу. 

Такім чынам, у творчасці Ф. Скарыны арганічна спалучаліся заход- 
няя філасофія і ўсходнія літаратурныя традыцыі, пад уздзеяннем якіх 
фарміравалася беларуская нацыянальная літаратура і культура. 

Ф. Скарына аказаў грандыёзны ўплыў на развіццё беларускай і ўсёй 
усходнеславянскай кніжна-пісьмовай культуры, літаратуры, філалагічнай 
думкі, філасофіі, выступаючы як наватар і першаадкрывальнік у многіх 
галінах і сферах. 


Г Скарына, Ф. Коринфом первого послания светого апостола Павла сказание 
доктором Франциском Скориною с Полоцка Богу ко чти и людем к навчению по- 
чинается / Ф. Скарына // Книга Деания и посьлания апостольская, зовемая «Апо- 
стол». --- Вільня, 1525. 

Уладзімір Кароткі (Мінск, Беларусь) 


ЕСО І АІТЕК ЕСО ФРАНЦЫСКА СКАРЫНЫ 


кніжнай культуры Беларусі вельмі рэльефна прасочваецца, з аднаго 

боку, праваслаўная, з другога -- каталіцкая (да якой з ХУІ ст. прымыкае 

як прадуцэнт каталіцкай і рэфармацыйная) плыні. Разам з тым, у ХУІ- 
ХУІІ стст. адбываецца не скрыжаванне гэтых плыняў, а іх узаемадачыненне, 
пры гэтым хутчэй на фармальна-структурным, чым на ідэйна-сузіральным 
узроўні. Гэтым тлумачыцца цяжкасць вызначэння якой-небудзь адной ідэйна- 
мастацкай плыні ў культурных эпохах Рэнесансу ці Барока. Да ліку нашых 
культурных звычак можна аднесці трывалае, я б сказаў, топаснае вызначэн- 
не старажытных дзеячаў айчыннай пісьмовай культуры як «пісьменнік», 
«філосаф», «гісторык», «паэт», «лінгвіст», «філолаг», «мысляр» і да т. п. 
Аднак пры адносна вялікай колькасці старабеларускіх творцаў іх самавы- 
значэнне было даволі неакрэсленым. 

Адным з першых вызначыў «трудников» слова Кірыл Тураўскі ў «Слове 
на сбор святых отец 300 1 18»: «Яко же историци и ветия, рекше летописьци и 
песнотворци, прикланяють своя слухи в бывшая межю цесари рати и вытьлче- 
ния, да украсять словесы и вьзвеличать мужьствовавьшая крепко по своемь 
цесари и не давыцих в брани плеіцю врагом, и тех славяіцее похвалами венча- 
ють, колми паче нам лепо есть и хвалу к хвале приложити храбром и великым 
воеводам Божиям, крепко подвизавыцим»ься по Сыне Божии, своемь цесари, 
и Господе нашемь Иисусе Христе» (2, с. 367]. Відаць, для творцы ранняга 
Сярэднявечча было табуявана і самавызначэнне «учитель». Той жа Кірыл у 
канклюзіі «Прытчы пра чалавечую душу і цела» падкрэслівае: «...несмь бо 
учитель, якоже они церковний мужи о Христе Иисусе Господе нашем...» [2, 
с. 440]. Нават для барочных пісьменнікаў ХУІІ ст. слова «учитель» набывала 
дадатковую семантычную канатацыю. На гэта справядліва звярнуў увагу 
А. М. Панчанка, заўважыўшы, што «...барочный писатель был проблемой. 
Коль скоро он обьявляет себя учителем, значит, претендует на духовные 
полномочия... Иначе говоря, “аксиоме поэта” ешце предстояло сложиться и 
войти в обиходную культуру, в сознание среднего человека» [5, е. 210]. 

І гэта справядліва. Сапраўды, практычна да ХХІ ст. беларускамоўная 
пісьмовая культура не ведае самавызначэння «пісьменнік» ні ў духоўным сане, 
ні ў свецкім стане. Нават Сімяон Полацкі, духоўная асоба, адзін з першых, 
паводле сучасных вызначэнняў, прафесійных паэтаў эпохі Барока, акрэслівае 
сябе як «делатель Симеон Полоцкий». 

Разам з тым, найперш лацінамоўныя, а потым і польскамоўныя паэты 
Беларусі лічаць сябе прыналежнымі менавіта да сонму літаратараў. Так, Ян 
Вісліцкі хоча быць трэцім побач з двума вучнямі Паўла Русіна з Кросна, 

вядомымі польскімі паэтамі Янам Дантышкам (рое(а-Іашеай5) 1 Крышта- 
фам Сухценем. Выхаваныя на заходнееўрапейскай культурнай традыцыі 
лацінамоўныя 1 польскамоўныя паэты эпох Рэнесансу і Барока лічылі паэта 
другім богам, а значыць -- творцам. Нават маскоўскія кніжнікі «заходніцкай», 
паводле вызначэння А. М. Панчанкі, арыентацыі «вслед за Скалигером и 
Сарбевским... считают поэта вторым богом, уподобляют Слово как перво- 
элемент литературы Логосу» [5, с. 223]. Сапраўды, Мацей Казімір Сарбеўскі 
ў сваім вядомым трактаце «Пра дасканалую паэзію, або Вергілій і Гамер» 
пісаў: «Аднак толькі паэзія паводле сваіх функцый больш за ўсё набліжаецца 
да самага выдатнага з усіх відаў дзейнасці -- стварэння, якое ўласціва Богу» 
(цыт. па: 4, с. 228]. Як бачым, задача азначэння пісьменніцкай працы для 
айчынных старажытных творцаў была даволі складанай. 

Дык хто ж стаяў ля вытокаў прафесійнай пісьменніцкай дзейнасці на 
Беларусі, ды яшчэ на мове беларускай? Прафесійная дзейнасць прадугледжвае 
найперш адыход ад карпаратыўнасці і ананімнасці. Прафесіянал удзельнічае 
ў культурным спаборніцтве, нават калі ён гэтага не дэкларуе і не заяўляе пра 
гэта; ён -- слуга: у шырокім сэнсе -- свайму народу, а ў вузкім -- пэўнаму 
колу асоб ці асобе, якая зацікаўлена ў падобнай творчасці. Прафесійная 
дзейнасць творцы заўсёды кантэкстуальная і дэтэрмінаваная, яна заўсёды 
запатрабаваная, няхай і на вельмі кароткі тэрмін. Першыя беларускамоўныя 
творцы слова -- хутчэй практыкі, а не тэарэтыкі. Гэта асабліва востра 
адчуваецца сярод праваслаўных прафесіяналаў-кніжнікаў, ці творцаў, чыя 
дзейнасць накіравана на праваслаўнага адрасата. Для ўсходнеславянскай, 
пазней праваслаўнай, мадэлі творчасці, вызначанай яшчэ з часоў Кірыла і 
Мяфодзія, была ўласцівая саборнасць успрыняцця. Напісанае імі ўспрымалася 
як штосьці адзінае для славянскіх, найперш праваслаўных, народаў. Сербы, 
балгары, украінцы, пазней беларусы і рускія, па першым часе ўспрынялі 
толькі адну частку пісьмовай культуры ўсходняга хрысціянства -- Богам 
адухоўленую, да якой, зразумела, не маглі адносіцца здабыткі класічнага 
перыяду старажытнагрэчаскай і старажытнарымскай літаратур. Кніжнікам- 
слухачом становіцца вялікі князь кіеўскі Уладзімір, яго сын Яраслаў сам піша 
(ці перапісвае?) кнігі: «...и многы написав, положи в Святей Софьй церкви, 
юже созда сам» [цыт. па: 5, с. 107]. За пісанне кніг у Святой Сафіі Полацкай 
бярэцца святая Еўфрасіння Полацкая: «и нача писати книгы своими руками» 
[2, с. 46]. Разам з тым, ніхто з іх не атаясамліваў сябе з асобай творчай. Не 
рабілі гэтага і тыя, хто пісаў пра іх. Для творцаў ХІ- ХІІ стст. найважней- 
шым прадметам заклапочанасці была культурная інтэграцыя ў новы для іх 
хрысціянскі свет. У свой час А. Мельнікаў у дачыненні да Кірыла Тураўскага 
справядліва адзначаў: «Называючы сябе коласазборцам, а не жняцом (алюзія 
на кнігу “Руф”), Кірыл зусім не прымяншаў сваё значэнне як літаратара. 

Ён проста падкрэсліваў падобнымі выразамі, што ў яго мэту не ўваходзіць 
стварэнне арыгінальнага тэксту» [2, е. 112]. 

Цяпер звернемся да азначанай у загалоўку праблемы. Дык хто ж мог 
ствараць, выдаваць тэксты, падобныя тым, якія друкаваў Скарына? Пойдзем 
ад адваротнага. Васіль Цяпінскі ў сваёй прадмове да «Евангелля» адзначае, 
што не ён, свецкая асоба, павінен быў выдаваць Богам адухоўленую кнігу, 
а тыя, «которым бы то властней учинити пристоело -- митрополитове, вла- 
дыки» [6, с. 33] або хтосьці з вучоных. І далей аўтар піша, што ён, які выдаў 
гэтую кнігу, -- «не влох, не немец, або не доктор и ниякій постановеный 
межи попы». Зразумела, што Васіль Цяпінскі не з'яўляўся праваслаўным 
дзеячам. Але надрукаваная ім кніга прызначалася найперш для праваслаўных, 
якіх ён хацеў бачыць пратэстантамі. І тут ён лічыць сябе прадаўжальнікам 
справы Кірыла і Мяфодзія, перакладчыцкая дзейнасць якіх была накіравана 
на хрысціянскую культуру славянскіх народаў, сярод якіх ён называе ў пер- 
шую чаргу пазнейшыя праваслаўныя народы -- сербаў, маскавітаў, валохаў, 
балгар. Так і Францыск Скарына, друкуючы свае Богам адухоўленыя кнігі, 
меў на ўвазе найперш праваслаўнага чытача і выбіраў іх суадносна з духам 
праваслаўнай аксіяматыкі. Так, у прадмове да першай кнігі «Царстваў» ён 
заўважае: «Яко греком царь, Фороней именем, найпервей права пописал, егип- 
тяном -- Меркурий Тримеист, афинеаном -- Солон филозоф, ляцедимоняном 
же -- Лигург, царь их, аримляном -- Нума Помпейуе, он же был ест вторый 
по царю Ромуле. И тым тежь обычаем инии цари или люди мудрый иным на- 
родом неякии книги, писма, уставы, права, науку или закон оставили суть. Их 
же всех для краткости не ест потреба ту припоминати. Нам теже хрестианом 
не суть тый писма их потребны чести, но толико книги ветхаго и новаго за- 
кону, иже прилежать к нашему спасению» [7, с. 32]. Я ні ў якім выпадку не 
стаўлю пытання пра веравызнанне Францыска Скарыны. Для мяне важная 
аксіяматыка традыцыі. Як тут не ўзгадаць апалагета праваслаўя, малодшага 
сучасніка Скарыны, Іяана Вішанскага! Звяртаючыся да сваіх суайчыннікаў, ён 
пісаў: «Не лучше ли тебе изучить Часословец, Псалтырь, Октойх, Апостол, 
Евангелие и быть простым богоугодником и приобресть вечную жизнь, чем 
постигнуть Аристотеля, Платона и прослыть в сей жизни мудрым филосо- 
фом, а потом отойти в геен? Рассуди сам: лучше ни аза не знать, да к Христу 
достигнуть...» [1, с. 121- 122]. Падобныя заявы можна сустрэць і ў творчасці 
такога праваслаўнага інтэлектуала, як Кірыл Транквіліён-Стаўравецкі. Так, у 
прадмове да кнігі «Зерцало богословия» пісьменнік фармулюе своеасаблівы 
1 паслядоўны, на думку Ж. Некрашэвіч-Кароткай, шлях інтэлектуальна- 
духоўнага станаўлення асобы: «Наймилиий и ласкавший читателю, в первых 
познай Творца своего яко есть дивный и великий... Повторе познай самого 
себе яко естесь так дивное и разумное створеня...» [цыт. па: 3, с. 322]. 

З падобных інвектыў Францыска Скарыны, Іяана Вішанскага, Кірыла 
Транквіліёна лягчэй за ўсё было б зрабіць выснову пра славутую адсталасць 
усходнеславянскіх кніжнікаў. Між тым, сёння агульнапрызнаная іх высокая 
адукаванасць. Аднак з іх пункту гледжання (а ён цалкам адпавядае сярэдня- 
вечнай праваслаўнай аксіяматыцы) інтэлект і маральныя заслугі -- розныя 
з'явы. Веды самі па сабе нічога не значаць, паколькі ад іх не залежыць вы- 
ратаванне душы. 

Разам з тым, ці стасуюцца з вышэй згаданым неаднаразовыя 
самавызначэнні Францыска Скарыны як «доктара», «вучонага мужа» іг. д.? У 
прадмовах ён -- не проста «вучоны муж», а паслядоўнік вучоных мужоў тыпу 
Іераніма, які стварыў лацінскі пераклад Бібліі (Вульгата), кананізаваны ў 1545 
г. Саманазовы «доктар», «избранный муж» -- сведчанне абранасці яго Богам 
менавіта для духоўнай місіі. Паслядоўнікі Францыска Скарыны ў прадмове 
да кнігі «Новага Запавету» (Еўе, 1611) адзначалі: «А нават и сами докторове 
римское, яко святый Амбросий, Героним, Августын и иншые, автентики и ори- 
иналы писма кгрецкого над латинские прекладаючы, достовернейшые бытиий 
поведают и в розницах вшеляких до тексту кгрецкого, яко до самого жродла, 
с которого преклад латинский выплынул, утекатися росказуют» [6, с. 57]. 
Значыць, у праваслаўнай царкве каштоўным з'яўляецца толькі той доктар 
(няхай і «церкви римское»), працы якога вядуць да духоўнага выратавання. 

Больш складанае пытанне пра суадносіны «саламонавай» і «арыстоце- 
левай» мудрасці ў разуменні Францыска Скарыны. Думаю, што Арыстоцель 
у дадзеным выпадку сімвалізуе «жыццёвую мудрасць» і толькі. У прадмове 
да кнігі «Ісус Сірахаў» Ф. Скарына адзначае: «И елико крат в ней будеши 
чести, по кажном чтении новаго нечто научишися, чего жь есь пред тым не 
умел, вся бо Саломонова и Арестотелева божественная и житейская мудрость 
в сей книзе краткыми словы замкнена ест» [6, с. 24]. А што такое мудрасць 
у яе канфесійным разуменні, лепш за ўсё растлумачылі выдаўцы вевіскай 
«Дзіоптры» 1612 г: «Хто ся (мовечы) до філозофіі (то ест до бога, філозофія 
бовем любленіе мудрості, а бог найвышшею ест мудростію) удать хочет, с 
тела того земного, іле речь можна, як з сукні вызутся, а неумеетность свою 
якое наволоку неякую скінуті мает, которая згибели возом, живою смертию, 
чулым албо смысльным трупом, латво похилым гробом и домовым ест зло- 
деем, который кгды похлебит, -- ненавидит, а, ненавидечы, в земные дрожчи 
втручает и до болота прилепляет, якобы человек не засегал небесного розу- 
му» [6, с. 60]. Значыць, той, хто не пазнае Бога, не дасягне нябеснага розуму, 
нябеснай дасканаласці. 

Такім чынам, Францыск Скарына -- не «учітель», не «віція» ці 
«летапісец», а «вучоны муж». Яго перакладчыцкая і выдавецкая праца -- 
вынік дзейнасці доктара-інтэлектуала, які найперш з Боскіх кніг пачарпнуў 
сваю жыццёвую мудрасць і з іх жа дапамогай удасканаліў свой розум. 

КНІЖНАЯ ТРАДЫЦЫЯ 5ГАУІА ОВТНОРОХА Ў ВКЛ 
І ПЕРАКЛАДЫ РЭЛІГІЙНАЙ ЛІТАРАТУРЫ Ў ХУІ СТ.: 
КАНЦЭПЦЫІ І НАПРАМКІ 


канцы ХІЎ -- першай палове ХУ ст. актывізацыя перакладчыцкай і 

пісьмовай справы на ўсходнееўрапейскім культурным арэале звязваецца 

з Другім паўднёваславянскім уплывам, які паслужыў імпульсам для 
ажыўлення грамадскай думкі 1 развіцця літаратуры. Ажыццяўляюцца новыя 
або рэдагуюцца ранейшыя пераклады агіяграфічных і павучальных твораў, 
выпраўляюцца ў адпаведнасці са старажытнымі ўзорамі тэксты богаслуж- 
бовых кніг і да т. п. 

Аднак у дачыненні да Бібліі ўсходнеславянскія паслядоўнікі тырнаўскай 
кніжнай рэформы рэалізуюць толькі адну з канцэпцый у адносінах да 
свяшчэннага тэксту. Сапраўды, узнікненне Бібліі і фарміраванне кано- 
на біблейскіх кніг з самага пачатку суправаджалася як мінімум дзвюма 
асноўнымі тэндэнцыямі ў развіцці грамадскай -- ці, датычна нашай тэмы, 
рэлігійна-філалагічнай -- думкі. Яшчэ ў ІУ ст. епіскап Ульфіла (прыхільнік 
арыянства) пераклаў Біблію на гоцкую, «варварскую», мову, у 405-406 гг. 
армянскі манах-асветнік Месроп Маштоц ажыццявіў пераклад Бібліі на ста- 
ражытную армянскую мову, а да канца “УІ ст. Біблія была перакладзена ўжо 
болей чым на пяцьсот «варварскіх» моў. Гэтую тэндэнцыю можна ўмоўна 
назваць «асветніцкай». Яна ўзыходзіла да старажытнаіудзейскіх таргумаў -- 
перакладаў-тлумачэнняў сакральных тэкстаў, чым правамоцнасць гэтай 
традыцыі і абгрунтоўвалася. Як правіла, пераклады рабіліся ў неправавер- 
ным асяроддзі (арыянамі, нестарыянамі і інш.). У выніку недакладнасцей 
перакладаў і недасканаласці «варварскіх» моў сутнасць свяшчэннага тэксту 
скажалася. Таму ўжо ў 600 г. у Заходняй Еўропе выкарыстанне перакладных 
тэкстаў Бібліі было абмежавана Вульгатай, а пасля практычна забаронена. 
Вядома, забарона не была канчатковай і паслядоўнай, часам Касцёл дазваляў 
рабіць пераклады (у ХІІ ст. Парыжскі пераклад на французскую мову, у 
ХУ ст. пераклады Нікола дэ Малербі на італьянскую, Анджэя з Яшовіц на 
польскую і інш.). Аднак актывізацыя «асветніцкай» тэндэнцыі падчас позняга 
Сярэднявечча і перадрэнесансу ў Еўропе была, несумненна, звязана з ерасямі. 
Развіццё аналітычнага мыслення, рацыяналізму, з'яўленне перадрэфармацый- 
ных рухаў і абуджэнне самасвядомасці асобы вялі да спроб рабіць аўтарскія 
пераклады Бібліі яшчэ да пачатку Рэфармацыі (1380 г. Англійская Біблія 
Дж. Вікліфа, Чэшская Біблія, Біблія Эразма Ратэрдамскага 1516 г. і інш.). 
У кантэксце нашага паведамлення адзначым толькі два важныя аспекты: калі 
раннія пераклады Бібліі на «варварскія» мовы служылі прычынай ерасяў, то 

познія самі з'яўляліся іх вынікамі, а з іншага боку, пашырэнне перакладаў 
на нацыянальныя мовы было звязана з фарміраваннем еўрапейскіх нацый і 
станаўленнем нацыянальнай самасвядомасці еўрапейскіх народаў. 

Калі на Захадзе хрысціянізацыя адбывалася даволі рана і, па меншай 
меры, ужо з ІХ ст. без прамой залежнасці ад таго, былі кананічныя тэксты 
даступныя масе веруючых ці не, то на Усходзе моўны фактар адыгрываў 
істотную ролю ў распаўсюджанні хрысціянства. Усходняя царква не забараня- 
ла рабіць пераклады кананічных кніг Бібліі на мовы, зразумелыя насельнікам 
Усходняй Еўропы. Так узніклі стараславянскі, грузінскі 1 іншыя пераклады. 
Аднак дазваленне на пераклад не азначала непасрэднага права на пераклад 
усяго тэксту Бібліі. Тэксты, рэкамендаваныя да перакладу, абмяжоўваліся тым 
фондам, які адлюстраваўся ў славянскіх і старажытнарускіх апракасных Еван- 
геллях і Псалтыры, Парэмійніку, Палеі, некаторых дыдактычных зборніках, 
а таксама цытатах, уключаных у жыціі святых, творы айцоў Царквы, якія 
служылі для патрэб набажэнства і элементарнага павучання веруючых. Ве- 
рагодна, што візантыйцы не лічылі тэксты Бібліі не на старагрэчаскай мове 
«паўнацэннымі». Напрыклад, пры Васілію ІІ Балгарабойцу візантыйцы палілі 
стараславянскія кнігі, нягледзячы, што гэтыя кнігі належалі адзінаверцам. 
Магчыма, стараславянская мова дапускалася Канстанцінопальскім патры- 
ярхатам для перакладу Бібліі ў якасці, так бы мовіць, «прамежкавай», прыз- 
начанай для акармлення і павучання «немаўлят у веры», якім адрасаваўся 
толькі мінімум звестак. 

Таксама і Старажытная Русь не атрымала поўнага спісу вялікай Кнігі. 
Варта здзіўлення і ўдумлівага асэнсавання тое, што рэлігійная культура 
ўсходнеславянскага Сярэднявечча, згодна з уяўленнямі якой свяшчэнныя 
тэксты ўтрымлівалі ўсе даступныя пазнанню звесткі пра вышэйшую ісціну, 
а сам Сусвет, яго мінулае, яго цяперашняе і будучае, нават самі яго законы 
разумеліся толькі ў біблейным кантэксце, -- гэтая тэацэнтрычная па самой 
сваёй сутнасці культура не ведала поўнага тэксту Бібліі на даступнай мове 
болей за пяцьсот гадоў свайго існавання! 

Зразумела, што паколькі з'яўленне самой Септуагінты было ахутана 
легендай і лічылася вынікам Боскага Адкрыцця, то іншыя пераклады такой 
святасці не мелі, і ніякія доказы адносна Боскага паходжання любых, у тым 
ліку і Кірыла-Мяфодзіеўскага, перакладаў прымацца да ведама не маглі. 
Царква чакала Адкрыцця... І, мусіць, ужо толькі пасля Грыгорыя Паламы 
тырнаўцы ўсё сур'ёзней пачалі меркаваць і верыць, што і старажытныя, з 
іх погляду, славянскія тэксты таксама з'явіліся ў выніку асаблівага Боскага 
дабрадару. Не будзе перабольшаннем сказаць, што яўфіміеўская рэформа 
была ў многіх адносінах кансервацыяй асвячоных традыцыяй тэкстаў з усімі 
адпаведнымі наступствамі (дарэчы, не адпаведнымі асновам ісіхасцкага 
вучэння) і містычнай сакралізацыяй самой мовы, на якой гэтыя тэксты былі 
напісаны. 

Як вядома, ісіхасты былі схільнымі да абмежавання кампетэнцыі раз- 
умовых здольнасцей пазнаннем тварнага свету. Ісціна, веды, Фаворскае 
святло адкрываліся «па веры», а не ў выніку разумовага аналізу тэксту. Ад 
праваслаўнага чалавека на ўсходзе Еўропы патрабавалася моцная вера, а не 
якое-небудзь рацыянальнае веданне пра Бога, атрыманае ва ўніверсітэце ці ў 
школе. Паколькі веры і Ісціне нельга навучыцца (бо яны даюцца ў сінергіі, у 
«працы духоўнай» і ў Адкрыцці), то ўрэшце 1 ўся пісьменнасць, кніжнасць, 
рэлігійная навука зрабіліся ў справе выратавання душы дапаможным, а пасля 
і зусім не галоўным сродкам. Ад праваслаўнага свяшчэнніка патрабавалася 
верыць і служыць, а не разумець і тлумачыць. Веды, рацыяналізм, філасофія 
ды і ўсякая «свецкая» навука асацыяваліся з элінскай і д'ябальскай хітрасцю, 
вучэнне -- з дзёрзкай 1 самачыннай дзейнасцю без Бога і ўрэшце супраць 
Бога. Разважанні пра веру, Царкву, чалавека былі амаль забаронены як не- 
патрэбныя дзеля выратавання. У выніку ў праваслаўным асяроддзі развілася 
знявага да адукацыі, недавер да эмпірычных ведаў, у тым ліку і багаслоўскіх. 
Даволі хутка праваслаўныя свяшчэннікі сталі непісьменнымі; да 30-50-х гг. 
ХХІ ст. непісьменнасць сярод духавенства ВКЛ мела ўжо амаль што таталь- 
ны характар, што пагаршалася ўнутрыпалітычнымі акалічнасцямі. Але і ў 
Расіі справы былі не лепей. Аднак Ферара-Фларэнтыйская ўнія, падзенне 
Візантыі, вызваленне ад мангола-татарскай навалы, укараненне тэорыі «Ма- 
сква -- трэці Рым», няспраўджанне эсхаталагічных чаканняў 1 інш. вывелі 
былую ўскраінную мітраполію на лідзіруючыя пазіцыі ў праваслаўным свеце. 
У ХУ ст. Масква атрымала абсалютна законнае права самастойна меркаваць 
адносна рэлігійных пытанняў. Але галоўнага тэксту яна так і не мела, хаця 
магла самастойна вырашаць, патрэбны ён ці не. Пачалі выкарыстоўвацца 
розныя спосабы выпраўлення кніг 1 ажыццяўлення перакладаў. Прыгадаем 
імя Максіма Грэка, які стварыў па тым часе цэлую (дарэчы, вельмі слушную) 
тэорыю перакладу, гісторыю стварэння Генадзьеўскай Бібліі. Пры гэтым 
трэба мець на ўвазе, што пераклад рабіўся на царкоўнаславянскую, а не на 
старажытнарускую мову. Праўда, царкоўнаславянская і ў ХУ, і ў ХХІ ст. 
была добра зразумелай як у выніку сваёй агульнаславянскай асновы, так і ў 
выніку яе паслядоўнага выкарыстання ў Рускай царкве і ў пісьменстве Русі 
на працягу стагоддзяў. Ва ўсім гэтым адлюстроўвалася традыцыя ашчаднага 
стаўлення да біблейскага тэксту, падыход да яго як да святыні, чаканне Бо- 
жага Адкрыцця, малітва аб ім і спадзяванне на яго -- традыцыя, характэрная 
для ўсяго ўсходняга хрысціянства, якая наўрад ці можа быць суаднесена з 
«ахоўнай» традыцыяй каталіцкага Захаду. 

Але з'яўленне ерасей на Русі выклікала тыпова іншае стаўленне да 
біблейскага тэксту: ён стаў прадметам аналізу, сродкам пацвярджэння 
ўласных думак пра свет і наваколле, аб'ектам смелага перакладу і вытлума- 
чэння. Ерэтыкі не пакінулі ў Расіі значнага следу, бо іх сачыненні, за рэдкім 
выключэннем, былі знішчаны яшчэ ў ХУ ст. Але на тэрыторыі ВКЛ яны 

маглі адносна вольна распачаць сваю філалагічную дзейнасць, не тоесную, 
але суадносную з «асветніцкай» традыцыяй перакладаў Бібліі ў Заходняй 
Еўропе. Каля другой паловы ХУ ст. у гуртках рэлігійных вальнадумцаў, што 
асталяваліся на Украіне, ажыццяўляліся першыя спробы перакладу Бібліі на 
ўкраінскую мову. Найранейшы з вядомых зараз стараўкраінскіх тэкстаў дату- 
ецца 1489 г., і напрыканцы стагоддзя з украінскіх перакладаў пачалі рабіцца 
даўнябеларускія спісы. У сярэдзіне -- другой палове ХХІ ст. пераклады і 
рэдагаванне тэкстаў рабіліся свецкімі людзьмі і дробнымі клірыкамі розных, 
пераважна пратэстанцкіх, вызнанняў на «руську мову» -- старабеларускую 
1 стараўкраінскую, якія ўступілі ў канкурэнцыю з царкоўнаславянскай. 
Беларускія перакладчыкі ажыццяўляюць наноў пераклад асобных тыпаў 
Псалтыра, нягледзячы на розначытанні ў саміх псалмах; Сергій Кімбар 
«переглаживал и прилагал» Евангелле на мову, блізкую да народнай, і г. Д. 
Але ў дзейнасці даўнябеларускіх біблеістаў паралельна развіваліся 
два працэсы: пераклады некаторых тэкстаў на беларускую мову (што на- 
зывалася перакладчыкамі «руськай») і пераклады на царкоўнаславянскую 
(якую называлі «словенской») з улікам выпрацоўкі беларускага варыянту 
апошняй. У царкоўнаславянскіх тэкстах таго часу нярэдка сустракаюцца 
беларускія глосы, што сведчыць пра адноснае ўзаемадзеянне дадзеных тэн- 
дэнцый, бо калі філалагічныя прынцыпы былі рознымі, то гнасеалагічныя 
ў многім супадалі. Напрыклад, у 1502-1507 гг. у Вільні і ў Супрасльскім 
манастыры па замове пісара вялікага князя літоўскага Фёдара Янушкевіча 
ствараецца т. зв. «Дзесятаглаў» Мацея Іванавіча. Вядома, Мацей Дзясяты 
выступіў як перапісчык і часткова рэдактар і ілюстратар кодэкса. У 1514 г. 
дзяк Фёдар перапісаў Пяцікніжжа Маісеева. Нягледзячы, што тэкст Мацея 
Дзясятага -- даволі дасканалы царкоўнаславянскі, праца, праведзеная ім, 
сведчыць пра змену самога стаўлення да свяшчэннага тэксту. Біблія яшчэ 
разумеецца старабеларускімі кніжнікамі як кніга Боскага паходжання, але 
Адкрыццё, змешчанае ў ёй, павінна быць патлумачана, раскрыта асобным 
дасведчаным чалавекам для іншых, малаадукаваных людзей. Вось чаму 
Мацей змяшчае ў «Дзесятаглаве» вялікае аўтабіяграфічнае паведамленне, 
быццам абгрунтоўваючы сваё асабістае права на рэдагаванне і перапрацоўку 
тэксту (абсалютна недапушчальную стагоддзем раней). Паводле шчырага 
прызнання Мацея, здольнасць да стварэння кніг дадзена яму звыш, але матыў 
яго дзейнасці ўжо ў многім антрапацэнтрычны («восхоте написати своею 
рукою»). Ісціна выступае адной вялікай загадкай, адгадку на якую перапісчык 
ведае і паслядоўна выкладае яе на зразумелай пісьменным людзям мове. Змест 
гэтай «адгадкі» па большасці маральна-этычны, у нечым блізкі да народнай 
жыццёвай мудрасці, зафіксаванай у прыказках і прымаўках. Нездарма Ма- 
цей змяшчае ў кодэксе разам з Бібліяй «Кнігу Менандра». Запаветы Хрыста 
1 мудрасць Менандра нібыта ўраўнаважаны. Тым самым свяшчэнны тэкст 
выступае ўжо не аб'ектам пакланення і шчырай веры, а шараговай, хаця і 

вельмі аўтарытэтнай 1 карыснай кнігай -- аб'ектам аналізу і вытлумачэння 
«па частках», г. зн. у нечым дэсакралізуецца. 

Натуральна, што ў гнасеалагічных адносінах перакладчыцкія пачынанні 
Францыска Скарыны, як і яго віленскія выданні, цалкам адпавядалі дадзенай 
тэндэнцыі стаўлення да біблейскага тэксту, прыўносячы ў дадзеную тэн- 
дэнцыю гуманістычна-рэнесансавы складнік. А ў адносінах філалагічных 
Ф. Скарына аб'ядноўваў імкненне адных перакладаць на «руськую мову» і 
імкненне іншых пісаць «словенскім языком». 

Спроба адрадзіць даўнюю традыцыю ЭіІауіа Опродоха не магла быць 
ажыццёўлена ў межах вызначанай вышэй тэндэнцыі. Спадчына Старажыт- 
най Русі выкарыстоўвалася тут толькі як матэрыял у большым ці меншым 
адрыве ад гнасеалагічных пачаткаў, якімі абумоўлівалася ўзнікненне самога 
гэтага матэрыялу. Вядома, зварот да айчыннай старажытнасці таксама быў па 
сутнасці з'явай адраджэнскай, але напрамак гэтага адраджэння быў іншым. 
Мяркуем, што працяг Кірыла-Мяфодзіеўскай традыцыі перакладу Бібліі быў 
звязаны з апасродкаванай уплывам Максіма Грэка своеасаблівай спробай 
«рэстаўрацыі» раннесярэднявечнага разумення сутнасці, межаў і напрамку 
творчасці і належаў А. М. Курбскаму і К. К. Астрожскаму. 

Апынуўшыся ў Літве, А. Курбскі сустрэў тут амаль поўны заняпад 
праваслаўнай культуры і царкоўнаславянскай мовы: «И исках мужей, 
словенским языком книжным добре умеюіцих, и не возмогох обре- 
сти», -- адзначаў ён у роспачы. Ужо першыя сутыкненні праваслаўных з 
католікамі і пратэстантамі адкрылі перад А. Курбскім гаротнае становішча 
царкоўнаславянскай адукацыі і кніжнасці. Князь Андрэй паспрабаваў знайсці 
праваслаўных знаўцаў царкоўнаславянскай мовы і лаціны, аднак яго пошукі не 
далі станоўчых вынікаў: ён стасаваўся з ерэтыком старцам Арцеміем, сабраў 
некалькі адносна пісьменных людзей, а пасля сам у саракагадовым узросце 
засеў за вывучэнне лацінскай мовы і іншых гуманітарных навук. У прад- 
мове да «Новага Маргарыта» А. Курбскі сфармуляваў свае перакладчыцкія 
прынцыпы, якія фактычна паўтаралі перакладчыцкую тэорыю Максіма 
Грэка, паслядоўнікам якога А. Курбскі сябе лічыў. Менавіта рэкамендацыямі 
Максіма ён кіраваўся ў падборы твораў для перакладу, і таму «Новы Мар- 
гарыт» не меў амаль што нічога агульнага са старым, старажытнарускім 
«Маргарытам». Тым часам А. Курбскі накіраваў у Кракаў, а пасля ў Італію 
яшчэ аднаго рускага эмігранта -- князя Міхаіла Андрэевіча Абаленскага-На- 
гаткова. Вяртанне М. Абаленскага дазволіла А. Курбскаму вызваліцца з-пад 
апекі Амброжыя і актывізавала новыя пераклады. Не пазней за 1577 г. на 
царкоўнаславянскую мову было перакладзена «Багаслоўе» Іаана Дамаскіна, 
адрэдагавана па лацінскім спісе «Аповесць пра Варлаама і Іасафа», а пасля 
заўчаснай смерці маладога паплечніка -- «Дыялектыка», першая частка 
«Крыніцы ведаў», трактат «Аб сілагізме» пратэстанта Іагана Спангенберга. 
Нарэшце, у маёнтку Мілянавічы ўзнік скрыпторый (Ст. Вайшэўскі, прата- 

поп Сіла і інш.), у якім на мяжы 70-80-х гг. ХХІ ст. быў перакладзены або 
адрэдагаваны цэлы корпус жыційнай і павучальнай літаратуры, што належаў 
рэдакцыі візантыйскага пісьменніка Сімяона Метафраста і рэкамендаваўся 
для чытання Макімам Грэкам, які і распачаў яго пераклад. Пераклад Сімяона 
Метафраста ўзнік паралельна з кнігай Пятра Скаргі «Жыціі святых» і стаў 
фактычна раўнаважным адказам праваслаўных каталіцкаму аўтару, пры- 
чым, як і Скарга, А. Курбскі ажыццяўляў пераклад з лацінамоўнага тэксту 
каталіцкага аўтара Лаўрэнція Сурыя. 

Судакрануўшыся на эміграцыі з рэнесансавай культурай, А. Курбскі, зра- 
зумела, не прыняў яе. Аднак непрыняцце гуманізму і Рэфармацыі не прывяло 
яго да духоўнай замкнёнасці. Звычайнае царкоўнаславянскае начотніцтва ён 
лічыў першай прыступкай у адукацыі. Далейшы шлях пралягаў праз граматы- 
ку, рыторыку і філасофію да вяршынь праваслаўнай культуры. Пасля смерці 
князя Андрэя і яго скрыпторый, і ўтвораны гурток кніжнікаў, і адукацыйныя 
пачынанні праіснавалі нядоўга, але гэта была першая спроба стварыць адука- 
цыйны асяродак з пэўнай асветніцкай мэтай і канкрэтнай праграмай дзеянняў. 
Набыткі маскоўскай літаратурна-філалагічнай школы архіепіскапа Генадзія і 
Максіма Грэка, узбагачаныя дзякуючы элементам заходняй адукацыі, увайшлі 
пасля А. Курбскага ў дзейнасць Астрожскага гуртка, брацтва і друкарні, а 
таксама Віленскага і Львоўскага брацтваў, якія мелі свае друкарні. 

Менавіта ў гэтым асяроддзі не толькі ажыццяўляліся пераклады 
кананічных тэкстаў, вяршыняй якіх стала стварэнне Астрожскай Бібліі 1581 г., 
але 1 ўзнікла «Граматыка» Мялеція Сматрыцкага, якая працяглы час служы- 
ла галоўным навучальным сродкам. Сваё завяршэнне дадзеная тэндэнцыя 
знайшла ў дзейнасці Кіева-Магілянскай акадэміі. 

Такім чынам, абноўленая традыцыя 5Іауіа Опродоха выступіла адным 
з напрамкаў развіцця перакладчыцкай справы ў ВКЛ -- напрамкам, які па 
сваіх прынцыпах супрацьстаяў і ранейшым спробам перакладаў на «про- 
стую мову», што рабіліся рэлігійнымі вальнадумцамі (нават калі пераклады 
ажыццяўляліся на царкоўнаславянскую мову), і перакладам, ажыццёўленым 
у рэчышчы рэфармацыйных школ Захаду (С. Будны і інш.). 

Таццяна Казакова (Мінск, Беларусь) 


ТВОРЧАЯ СПАДЧЫНА Ф. СКАРЫНЫ 
Ў ПРАЦАХ ФІЛОЛАГАЎ БДУ 


а старажытных часоў неўміручай крыніцай духоўнага ўзбагачэння чала- 

века з'яўляецца кніга. Слаўны юбілей -- 490-годдзе кнігадрукавання ў 

Вялікім Княстве Літоўскім -- непасрэдным чынам звязаны з дзейнасцю 
Францыска Скарыны, які ў 1522 г. у Вільні выдаў «Малую падарожную 
кніжку». Вялікі палачанін увасобіў нацыянальны ідэал беларусаў: «Бясспрэч- 
ным і нязменным застаецца падкрэсліванне Ф. Скарынам сваёй актыўнай 
далучанасці да лёсу беларускага народа, яго культуры, літаратуры, жыцця 
роднага Слова» [4, е. 9]. 

У эпоху Рэнесансу асветнік узбагаціў свядомасць «посполитого люду» 
ідэяй гістарычнага адзінства чалавека і сусветнай культуры, існаванне 
шматлікіх моў лічыў найважнейшым здабыткам цывілізацыі. На аснове 
біблейскіх тэкстаў ён абгрунтаваў ідэалы духоўнага і інтэлектуальна- 
маральнага ўдасканалення чалавека. В. К. Шынкарэнка трапна заўважыла: 
«Веліч сапраўднай асобы ў тым і заключаецца, што яна невымерная, што ў 
слове пра яе заўсёды мяркуецца працяг і хаваецца недагаворанае» [15, с. 189]. 

Актуальнасць правядзення навуковых чытанняў абумоўлена не толькі 
юбілейнай датай, але і неабходнасцю звярнуць увагу сучаснага грамадства на 
прыярытэт гуманітарных навук, якія на працягу стагоддзяў былі скіраваныя 
на фарміраванне гарманічнай Асобы. Францыск Скарына піша: «Людьское 
естество двояким законом бываеть справовано от Господа Бога, то ест приро- 
женым, а написаным. Закон прироженый в том наболей соблюдаем бываеть: то 
чинити иным всем, что самому любо ест от иных всех, и того не чинити иным, 
чего сам не хоішцеши от иных имети» [9, с. 136]. Працягваючы скарынаўскую 
традыцыю, прафесар філалагічнага факультэта БДУ І. В. Шаблоўская 
пераканаўча сцвярджала: «Філалагічная адукацыя, з'яўляючыся часткай 
гуманітарнай, самым непасрэдным чынам уплывае на ўзровень нацыянальнай 
самасвядомасці 1 ў той жа час залежыць ад яго. Гуманітарныя навукі ўвогуле 
вызначаюць Духоўны Космас нацыі, спрыяюць станаўленню яе інтэлігенцыі, 
духоўнай эліты» [10, е. 23]. 

У першай чвэрці ХХ ст. творчую фенаменальнасць Францыска Скарыны 
як з'яву ўласна беларускай культуры асэнсоўвалі М. Багдановіч, В. Ластоўскі, 
І. Луцкевіч, Я. Карскі; навукоўцы Беларускага дзяржаўнага ўніверсітэта 
1 Інбелкульта -- У. Пічэта, М. Доўнар-Запольскі, Я. Лёсік, У. Ігнатоўскі, 
М. Янчук. Вучоныя паказвалі ролю асветніка на фоне літаратурнага працэсу 
ў Беларусі эпохі Адраджэння. У 1925 г. рэктар Беларускага дзяржаўнага 
ўніверсітэта У. І. Пічэта ўзначаліў юбілейную скарынаўскую камісію 

па святкаванні 400-годдзя беларускага кнігадрукавання. Прафесар БДУ 
М. Піятуховіч прысвяціў два артыкулы Ф. Скарыне, у якіх паказаў патрыя- 
тычныя імкненні першадрукара Бібліі. А. Каўка заўважыў, што «ў Піятуховіча 
ўвідочніўся зусім выразна ўсечаны, палавінчаты падыход да Скарынаўскай 
творчай спадчыны, абумоўлены... нігілістычным стаўленнем носьбітаў 
новай “пралетарскай” ідэалогіі да самаісных якасцей культуры і асабліва яе 
ідэалістычна-рэлігійнай традыцыі» [3, е. 52]. 

У. І. Пічэта быў перакананы, што «ў Беларускім дзяржаўным універсітэце 
не толькі беларуская мова павінна быць мовай выкладання, але Беларускі 
ўніверсітэт 1 па зместу прадметаў павінен быць беларускім» [8, с. 247]. 
Вучоны прысвяціў нашаму першадрукару шэраг грунтоўных прац, лічыў 
неабходным вывучаць дзейнасць Ф. Скарыны як выдатнага гуманіста 
еўрапейскага Адраджэння на шырокім фоне сацыяльна-палітычнага жыцця 
Вялікага Княства Літоўскага, лічыў памылковымі погляды тых даследчыкаў, 
якія звязвалі яго перакананні з канфесійнымі напрамкамі. У артыкуле «Бела- 
рускае Адраджэньне ХХІ в. і сучаснае беларускае нацыянальна-культурнае 
Адраджэньне» вучоны піша: «...пераклады Францішка Скарыны стваралі 
новую жывую беларускую мову, якая павінна стаць найвялікшай крыніцай 
нацыянальна-культурнага адраджэньня беларусаў» [9, с. 221]. У 1926 г. было 
апублікавана яго грунтоўнае даследаванне «Эсогіпіапа», у якім прааналізаваны 
скарыназнаўчыя даследаванні канца ХІХ -- пач. ХХ ст. і паказана неабход- 
насць стварэння абагульняючай працы пра творчую спадчыну Ф. Скарыны. 

Традыцыі першых універсітэцкіх даследчыкаў спадчыны нашага пер- 
шадрукара працягваюць вучоныя факультэта другой паловы ХХ -- пач. 
ХХІ ст. -- Л. М. Шакун, М. Г. Булахаў, А. І. Яновіч, А. А. Лойка і інш. 
Прафесар Л. М. Шакун глыбока асэнсаваў значэнне Скарыны ў гісторыі 
беларускай пісьменнасці, паказаў перакладчыцкую і выдавецкую дзейнасць 
першадрукара на шырокім фоне літаратурна-моўнага працэсу тагачаснай 
Беларусі [Гл.: 11; 12, с. 19-23; 13, с. 101-108 1 інш.]. Даследчык сцвярджаў, што 
ў творчасці Ф. Скарыны «пашыраліся выяўленчыя магчымасці літаратурнай 
мовы за кошт смелага, некалькі незвычайнага спалучэння элементаў рознага 
паходжання -- кніжнаславянскіх і народна-гутарковых. Тым самым сціраліся 
рэзкія граніцы паміж моўна-стылістычнымі асаблівасцямі займальнай, так 
званай “неполезной”, і “высокой” літаратуры» [14, с. 310]. Вучоны вызначыў 
адну з асноўных асаблівасцей развіцця старабеларускай мовы -- «магчы- 
масць суіснавання ў сістэме тагачаснай беларускай літаратурнай мовы даволі 
адрозных па структуры і выяўленчых сродках функцыянальна-стылістычных 
разнавіднасцей, кожная з якіх магла развівацца на сваім участку літаратурнага 
руху і судакранацца з іншымі толькі некаторымі агульнымі рысамі» [14, 
с. 313]. Л. М. Шакун прааналізаваў «эмацыянальны ключ» у прадмовах 
Ф. Скарыны, класіфікаваў прадмовы як навукова-папулярныя трактаты, раз- 
горнутыя анатацыі, гісторыка-філалагічныя каментарыі. 

М. Г. Булахаў асаблівую ўвагу засяродзіў на скарынаўскіх выданнях як 
на важнай крыніцы гістарычнага вывучэння словаўтваральных працэсаў і 
семантычнага развіцця некаторых катэгорый лексікі. Даследчык зрабіў вывад: 
«...Скарына ў сваіх выданнях адлюстраваў тыповыя рысы словаўтваральнай 
сістэмы беларускай літаратурна-пісьмовай мовы першай палавіны ХХІ ст. 
Разам з тым ён выкарыстаў у неабходных выпадках традыцыйна-кніжныя 
сродкі стараславянскай, старажытнарускай, старажытнапольскай і старажыт- 
начэшскай моў, якія давалі магчымасць значна расшырыць межы сінаніміі 
1 паспяхова вырашаць задачу агульнадаступнага тлумачэння і перакладу 
царкоўнаславянскіх тэкстаў» [1, с. 344]. 

Грунтоўна прааналізавала стылёвыя асаблівасці прадмоў Ф. Скарыны 
А. І. Яновіч [Гл.: 16]. Даследчыца вылучае ў стылістыцы скарынаўскіх тэкстаў 
«вар'іраванне плана выказвання -- ад маналога да павучальнага дыялога, ад 
выкладання бясстраснага апавядальніка да зацікаўленага звароту да чытачоў 
1 асобы», лічыць, што «асноўным тыпам арганізацыі тэкстаў з'яўляецца 
рацыянальна-лагічная структура з перавагай паслядоўнага разгортвання як 
прыёму, што ляжыць у аснове маўленчай адзінкі» [16, с. 93, 94]. А. І. Яновіч 
акцэнтуе ўвагу на градацыі, прыёме паралельнага разгортвання, выкарыстанні 
фігур замяшчэння (гіпербалы, тропы) і фігур сумяшчэння (сінанімія, 
параўнанні, антытэза), а найбольш характэрнай рысай у яго прамовах вылучае 
стылістычную сіметрыю. Выснова даследчыцы гучыць лагічна і пераканаўча: 
«Чаргаванне лінейнай або рамачнай сінтаксічнай сіметрыі з'яўляецца важным 
стылеўтвараючым прынцыпам, які ў спалучэнні з іншымі рысамі стылістыкі 
Ф. Скарыны дазваляе сцвярджаць пераемнасць і развіццё ў яго творчасці 
традыцый старажытнаславянскай кніжна-пісьмовай культуры» [16, с. 96]. 

Важкі ўнёсак у Скарыніяну зрабіў А. А. Лойка, які прысвяціў асветніку 
вершы, напісаў раман-эсэ «Францішак Скарына, або Сонца маладзіковае», 
грунтоўна асэнсаваў спадчыну Францыска Скарыны ў падручніку для 
ВНУ «Старабеларуская літаратура», выдатна паказаў наватарства перша- 
друкара, асновы яго светапогляду, патрыятызм і гуманізм. «Упершыню ў 
навуцы выяўлены галоўныя культурна-эстэтычныя і агульнанацыянальныя 
дамінанты сінтэтычнай творчасці Скарыны, яго шматгадовай працы над 
Бібліяй, сутнасць якой палягала ў межах такіх катэгорый, як асвета, веды, 
пазнанне», -- слушна адзначае І. В. Саверчанка [цыт. па: 5, с. 615]. У інтэрв'ю 
А. Марціновічу А. Лойка выказаў цікавую думку: «У літаратуры асноўнае, 
на мой погляд, пачуць час у яго адметнасці, я б сказаў, вібрацыі, трымценні, 
пачуць музыку душы і мыслі чалавека ў пэўным часе» [5, с. 463]. Ён адчуў 
думку Францыска Скарыны як паэтычную, трымтліва-музычную, узнёсла- 
літургічную. Даследчык выводзіў Скарыну «з-пад квадратнага кораню не 
толькі свайго часу, але і з прадгісторыі» [5, с. 465]. Шматгранная філалагічная 
дасведчанасць дазволіла вучонаму сцвярджаць, што асветніцкая дзейнасць 
Ф. Скарыны -- гэта апагей рэлігійна-асветніцкай дзейнасці ранняга нашага 

Сярэднявечча, запачаткаванага Ефрасінняй Полацкай, Кірылам Тураўскім і 
якую ў рамках другога паўднёва-балканскага ўплыву працягваў Грыгорый 
Цамблак. Вучоны арганічна спалучае шырокі погляд на гістарычны шлях 
развіцця нашай літаратуры з выкарыстаннем вялікага скарыназнаўчага матэ- 
рыялу, што дазваляе яму стварыць канцэпцыю духоўнага багацця беларускага 
народа. А. А. Лойка піша: «Ф. Скарына сыграў ролю будзіцеля народнай 
самасвядомасці, стаў сцвярджальнікам асноваў гістарычнага быцця народа, 
беларусаў. Роля Скарыны-адраджэнца, будзіцеля ўсіх прыярытэтных пачаткаў 
у чалавеку, у тым ліку і нацыянальнай годнасці, застаецца і сёння нязгаснай» 
[7, с. 310]. Слушнасць думкі вучонага пацвярджаюць скарыназнаўчыя на- 
вуковыя працы нашых аспірантаў, магістрантаў і студэнтаў. 

Такім чынам, вучоныя філалагічнага факультэта Беларускага дзяржаўнага 
ўніверсітэта плённа і ўсебакова даследуюць творчую спадчыну Францыска 
Скарыны, якая была скіраваная да Чалавека, Асобы, Духоўнасці. Г. Я. Га- 
ленчанка, глыбока прааналізаваўшы перыпетыі жыццёвага і творчага шляху 
нашага асветніка, піша: «Уплыў Скарыны на духоўную культуру Беларусі 
1 ўсходнеславянскіх народаў цяжка пераацаніць. У шырокім кантэксце як 
заснавальнік беларускага і ўсходнеславянскага кнігадрукавання ён выра- 
шальным чынам уздзейнічаў на зараджэнне новай духоўнай цывілізацыі і ў 
пэўнай ступені на збліжэнне славянскіх і еўрапейскіх народаў, лацінскай і 
грэка-візантыйскай Еўропы» [2, е. 134]. 

НОВЫЯ КУЛЬТУРАЛАГІЧНЫЯ 
І МОВАЗНАЎЧЫЯ АСПЕКТЫ 
ВЫВУЧЭННЯ СКНАРЫНАЎСКАЙ 
СПАДЧЫНЫ 


Жанна Некрашэвіч-Кароткая (Мінск, Беларусь) 


ПСАЛТЫР У ГУМАНІСТЫЧНАЙ КУЛЬТУРЫ ЕЎРОПЫ 
І Ў ТВОРЧАСЦІ ФРАНЦЫСКА СКАРЫНЫ 


даследаваннях, прысвечаных творчасці Францыска Скарыны, па вялікім 

рахунку, не даецца адэкватнага тлумачэння таму факту, які нельга лічыць 

трывіяльным: толькі адну кнігу з ліку біблейскіх кніг Скарына выдаў 
двойчы, і толькі адна прадмова была ім перадрукавана ў пазнейшы час. Гэтая 
кніга -- Псалтыр, гэтая прадмова -- «Прадмова да Псалтыра». Для таго, каб 
належным чынам пракаментаваць гэтую вельмі сімптаматычную акалічнасць, 
звернемся да гісторыі не толькі ўсходнеславянскай кніжнасці, але да гісторыі 
кніжнай культуры цэлай Еўропы, паколькі Скарына, які вучыўся ў Кракаве, 
Падуі, а магчыма, і Капенгагене, працаваў у Празе і ў Вільні, бясспрэчна, 
з'яўляецца гуманістам еўрапейскага маштабу. 

Еўрапейскія (у першую чаргу нямецкія) гуманісты абвяшчалі слова 
ўнікальным, ні з чым не параўнальным і нават таямнічым сродкам перадачы 
самай разнастайнай (у тым ліку сакральнай) інфармацыі. Гэта, у сваю чаргу, 
вызначыла новыя арыенціры хрысціянскага асветніцтва: Святое Пісанне 
вельмі пажадана было прапагандаваць у самых разнастайных літаратурных 
1 кнігавыдавецкіх формах. Найперш такая ўстаноўка датычыла Псалтыра, 
які з даўніх часоў лічыўся найважнейшым помнікам старажытнаяўрэйскай 
лірыкі і найпрыгажэйшай кнігай Старога Запавету. Так, Эабан Гес пры- 
кладна ў той час, калі Скарына друкаваў у Вільні свае кнігі, працаваў над 
паэтычнымі пералажэннямі псалмоў, упершыню апублікаванымі ў 1531 г. [6, 
с. 20]. Прадмовы да гэтай кнігі напісалі самыя вядомыя дзеячы нямецкага 
рэфармацыйнага руху -- Марцін Лютэр і Філіп Меланхтон. Не ў апошнюю 

чаргу менавіта ў такой устаноўцы нямецкіх гуманістаў трэба бачыць карані 
літаратурнага наватарства Францыска Скарыны, які яшчэ ў пражскіх выданнях 
сваёй «Бібліі» змясціў некалькі вершаў дыдактычнай накіраванасці. Што да 
«Псалтыра», то Скарына друкаваў яго двойчы: у Празе і ў Вільні. 

Традыцыйнай для беларускага літаратуразнаўства з'яўляецца сфарму- 
ляваная Я. Неміроўскім думка, што віленскі «Псалтыр» уваходзіць у склад 
«Малой падарожнай кніжкі» [5, с. 465]. Менавіта такую назву, лічыць вучоны, 
Скарына даў сукупнасці выданняў, выпушчаных ім у Вільні каля 1522 г., іў 
склад гэтай «сукупнасці» ўваходзяць «Псалтыр», «Часасловец», акафісты і 
каноны, «Шасцідневец», а таксама «Саборнік», у які ўваходзяць «Святцы» 
1 «Пасхалія» [5, с. 402]. Пры гэтым, ужываючы назву «Малая падарожная 
кніжка», Я. Неміроўскі робіць агаворку, што гэтую назву ўпершыню ўвёў 
у навуковы зварот чэшскі славіст Ёзэф Добраўскі [2, с. 430]. Аднак, калі 
звярнуць увагу на богаслужбовы, а значыць, кананічны характар тэкстаў, 
змешчаных у зборніку, прапанаваная назва выклікае жаданне супаставіць яе 
з аналагічнымі назвамі аналагічных па сваёй структуры выданняў. 

На думку Я. Неміроўскага, «Скарына працягваў традыцыю, пачатую 
Бажыдарам Вукавічам, які ў 1520 г. надрукаваў у Венецыі “Зборнік для 
падарожнікаў”» [5, с. 402]. Аднак тое выданне, якое ў 1520 г. надрукаваў у 
Венецыі Бажыдар Вукавіч, называлася «Рэайіг за рохІейоуапўет і иазІоусет». 
У сваёй вядомай манаграфіі Я. Неміроўскі піша пра гэтае выданне больш 
падрабязна, хаця, дарэчы, арыгінальнай назвы так і не прыводзіць. Затое 
аўтар не згаджаецца з меркаваннямі тых, хто адносіць выданне Скарыны 
да кнігавыдавецкага тыпу «Псалтырь с восследованием», і даводзіць, што 
югаслаўскія даследчыкі называюць гэтае выданне «Зборник за путнике», што 
азначае «Зборнік для падарожнікаў». Пры гэтым Я. Неміроўскі прыводзіць 
фразу з пасляслоўя кнігі Бажыдара Вукавіча, дзе сербскі гуманіст прыгадвае 
кнігі, «иже в поуть ходештимь оудобь носима бывают» [цыт. па: 2, с. 444]. 
На гэтай падставе вучоны робіць выснову, што «Малая падарожная кніжка» 
Скарыны напрамую пераклікаецца з прыведзенымі словамі. 

Не ўсе беларускія даследчыкі далучаюцца да меркавання Я. Неміроўскага. 
Так, Л. В. Ляўшун, каментуючы «Прадмову да Псалтыра» ў «Анталогіі даўняй 
беларускай літаратуры», піша: «Сярод службовых Псалтыроў у славянскай 
рукапіснай традыцыі сустракаюцца два тыпы -- просты Псалтыр і “следава- 
ны” (“с восследованием”). Уяўленне пра просты Псалтыр дае выданне Скары- 
ны 1517 г.... “Следаваны” Псалтыр утрымлівае ў сваім складзе акрамя про- 
стага Псалтыра яшчэ і Часаслоў (паследаванне штодзённых богаслужэнняў) 
із'яўляецца, такім чынам, універсальнай богаслужбовай кнігай. Менавіта да 
“Следаванага” Псалтыра набліжаецца па сваім складзе так званая “Малая 
падарожная кніжка”, выдадзеная Скарынам у 1522 г.» [1, с. 942]. 

Цалкам пагаджаючыся з гэтым меркаваннем, звернем увагу толькі на 
некаторыя істотныя акалічнасці. Богаслужбовыя зборнікі, якія складаліся на 
грунце «Псалтыра», тыповыя як для заходне-, так і для ўсходнехрысціянскай 
традыцыі. У адрозненне ад усходняй царквы, дзе асноўную сэнсавую на- 
грузку нясуць стыхіры, трапары 1 іншыя гімнаграфічныя сачыненні, у 
заходняй традыцыі ў аснове богаслужэння ляжаць менавіта псалмы, якія 
звязваюцца з успамінамі бягучага дня пры дапамозе антыфонаў -- кароткіх 
вершаў. Тэксты традыцыйнага каталіцкага набажэнства былі паступова 
сабраныя ў кнігу пад назваю Вуеугагікт (па-нямецку Вгеуіеў), і гэтая кніга 
фактычна выконвала ролю Часаслоўца (па-лацінску НогоІоеіит, па-нямецку 
Зшпаеприсй) для святароў. Скарочанай формай брэвіярыя быў так званы 
ПБег уіагісис (па-нямецку Кеізергеуіел) -- кніга для падарожнікаў, якая фак- 
тычна ўяўляла сабою брэвіярый для падарожнікаў. У канцы ХУ -- пачатку 
ХХІ ст. гэты тып выдання быў надзвычай пашыраны ў Еўропе. Так, толькі 
ў адной (Наўмбургскай) нямецкай дыяцэзіі з 1487 г. да часоў Рэфармацыі 
выйшла сем выданняў брэвіярыяў. Пры гэтым «форма і змест брэвіярыяў, 
як і службоўнікаў, на схіле Сярэднявечча нават у асобных дыяцэзіях ні ў 
якіх адносінах не былі аднастайнымі, і нават у брэвіярыях адной і той жа 
дыяцэзіі рэдка назіраецца адпаведнасць» [7, с. 349]. З гэтага пункту гледжан- 
ня мелі рацыю тыя даследчыкі, якія, падобна, скажам, рускаму кнігазнаўцу 
1 бібліёграфу ХІХ ст. П. Кепену, апісвалі скарынаўскае выданне 1525 г. у 
форме пераліку яго складных частак: «Псалтыр, Часасловец, Акафістнік, 
Шастадневец, Кароткія Святцы і Пасхалія» [гл.: 2, с. 433]. Сам Францыск 
Скарына, арыентуючыся на ўсходнеславянскага чытача, пабудаваў сваё выдан- 
не як «следаваны» Псалтыр, але падрабязна апісаў яго структуру. Таму гэтае 
пасляслоўе і пачынаецца словамі: «Писаный речи в сей малой подорожной 
книжце по ряду кратце положены суть. Найпервей Псалтырь зуполная... За 
Псалтырею песней десеть... Потом Часословець... і г. д.» [4, с. 100]. Словы 
«в сей малой подорожной книжце» служаць тут, на нашу думку, пазначэннем 
тыпу выдання: «подорожная книжка» -- гэта і ёсць тое, што па-лацінску на- 
зывалася /ірбег уіагісиў. Цікава, што на пераплёце капенгагенскага экзэмпляра 
скарынаўскага выдання (пра гэта паведамляе Я. Неміроўскі) прысутнічае 
наклейка з надпісам ХІХ ст.: «Рзабегіцт ПРауічоу, Ногоіогіцп еіс. (Іпепа 
АГбро-Коззіса), (ііі Ё. ЗКогіпа» [цыт. па: 2, с. 438]. Паводле структуры гэта 
прынамсі «Следаваны Псалтыр». 

Такім чынам, словы Скарыны «в сей малой подорожной книжце» ніяк 
нельга атаясамліваць з рэальнай канкрэтнай назвай выдання. Пацвярджэнне 
гэтаму меркаванню прадстаўляе прадмова да выдання «Книга Нового Завета, 
в ней же напреди Псалтыр блаженнаго пророка и царя Давыда» (Еўе, 1611), 
апублікаваная У. Г. Кароткім у яго кнізе «Прадмовы і пасляслоўі паслядоўнікаў 
Францыска Скарыны» (1991). У гэтай прадмове праваслаўныя братчыкі да- 
водзяць: «Их (кнігі. -- Ж. Н.-К.) ... выдати умыслили есмо приложивши до 

каждое главы сумму речей в ней замкненых, тудеж тетроване, ведлуг порядку 
церковного справленное, ку тому святцы з указанем Апостолов и Евангелий, 
и Прокимны и иные речи людем подорожным до отправованя набоженства 
пилно потребные» [3, с. 56-57]. Словы пра «речи людем подорожным», як 
1 выраз «в сей малой подорожной книжце», указваюць тут на прызначэнне 
выдання, выразна акрэсліваюць яго адрасата. 

Не прымаючы думку пра тое, што выданне Скарыны ўяўляе сабою «Сле- 
даваны Псалтыр», Я. Неміроўскі звяртае ўвагу на такое «прынцыповае адроз- 
ненне»: «Следаваны Псалтыр -- літургічная кніга, якая выкарыстоўваецца 
пры набажэнстве ў храме. Як правіла, гэта тоўсты том вялікага фармату. 
Скарына ж прызначаў “Малую падарожную кніжку” для асабістага чытання, 
адсюль яе невялікі фармат». Далей, прыгадваючы тры выданні славянскага 
«Следаванага Псалтыра» з ліку так званых «сербуляў» (сербскіх старадрука- 
ваных кніг), заўважае: «Усе тры Псалтыры надрукаваны ў чацвёртую долю 
аркуша. Але сярод выданняў Бажыдара Вукавіча ёсць невялікі па фармату 
томік, які мог паслужыць Францыску Скарыну непасрэдным узорам, калі ён 
думаў пра тое, якім павінна быць яго новае выданне» (2, с. 443]. Аднак нават 
Бажыдару Вукавічу нельга аддаць лаўры першаадкрывальніка «падарожнага 
брэвіярыя» кішэннага фармату. Так, у кнізе «Паз Візішт Мацтбиге» чытаем: 
«Фармат наўмбургскіх брэвіярыяў вар'іруецца ад тамоў іп /0йіо ды іп фиагію 
да выданняў іт осіауо, якія сустракаюцца найчасцей» [7, с. 350]. Такім чынам, 
фармат у восьмую частку аркуша (менавіта так пазначаюць фармат так званай 
«Малой падарожнай кніжкі» Я. Неміроўскі і Г. Галенчанка) быў тыповым для 
выдання тыпу /ірег уіайісих. 

Такім чынам, як і ў многіх іншых выпадках, ствараючы свой богас- 
лужбовы зборнік, Францыск Скарына аб'ядноўвае заходнюю і ўсходнюю 
кнігавыдавецкія традыцыі. Ён стварае «Следаваны Псалтыр», якога не ведаў 
каталіцкі Захад, але стварае яго на ўзор каталіцкіх выданняў тыпу /рех 
угаііси, і гэты апошні момант якраз акцэнтуе ў пасляслоўі. Як большасць 
пісьменнікаў не толькі ХХІ, алетаксама ХУП і ХУШ стст., «Псалтыру» Фран- 
цыск Скарына надае выключную ролю. Ён не склаў паэтычных пералажэнняў 
псалмоў, як, скажам, Іяган Мюліус з Лібенродэ, Ян Каханоўскі, Джон Мілтан 
або Сімяон Полацкі, але ў віленскі перыяд сваёй творчасці стварыў нава- 
тарскае, знітаванае адначасова з заходне-каталіцкай і ўсходне-праваслаўнай 
выдавецкімі традыцыямі, выданне на аснове «Псалтыра». 


43 


Літаратура 


1. 


44 


Анталогія даўняй беларускай літаратуры. ХІ -- першая палова ХУШ ст. / навук. 
рэд. В. А. Чамярыцкі. -- Мінск, 2003. 

Немировский, Е. Л. Франциск Скорина: жизнь и деятельность белорусского 
просветителя / Е. Л. Немировский. --- Минск, 1990. 

Прадмовы і пасляслоўі паслядоўнікаў Францыска Скарыны / пад рэд. У. Г. Ка- 
роткага. --- Мінск, 1991. 

Скарына, Ф. Творы: Прадмовы, сказанні, пасляслоўі, акафісты, пасхалія / 
Ф. Скарына; уступ. арт., падрыхт. тэкстаў, камент., слоўнік А. Ф. Коршунава. -- 
Мінск, 1990. 

Францыск Скарына і яго час: энцыклапедычны даведнік / гал. рэд. І. П. Шамякін. -- 
Мінск, 1988. 

Вгасппа!зкі, УУ. ўап Косрапоўкі / У. Вгисппа!зкі // Аіта Маёег УіІпепвіз. 
Стазорізто АКад4етіскіе. -- 2е52у1 9. -- УУіІпо, 1930. -- 5. 5-30. 

Раз Візіт МацпаБшге / іт АпЙгае 4е5 Мах-РІапсК-Іпзбіці5 Ёбьг безсрісВіе Беагб. 
уоп Неіпа Уіеззпег (Сегтапіа засга; М. Е., 35: іе Візіьтег «ег Кігсрепргоуіп2 
Мае4ебцге; 1). -- Вега; Меуў Уо:К, 1996. -- ХХ. -- 7325. 


Любоў Ляўшун (Мінск, Беларусь) 


«БІВЛІА РУСКА»: КАНЦЭПТ «КНІГА» Ў ТВОРЧАЙ 
РЭФЛЕКСІІ Ф. СКАРЫНЫ 


ультура як «сістэма калектыўнай памяці і калектыўнай свядомасці... 

непазбежна з'яўляецца нейкай адзінай для дадзенага калектыву 

каштоўнаснай структурай... Ствараючы для сябе самой уласную мадэль, 
культура актыўна ўздзейнічае на працэс самаўладкавання, уладкоўвае сябе 
іерархічна, кананізуе і выключае тыя ці іншыя тэксты» [5]. 

Гэта, у прыватнасці, вельмі выразна бачна ў дачыненні да перакладчыцка- 
выдавецкай творчасці Францыска Скарыны, якая выбіваецца з усходнеславян- 
скай кніжнай традыцыі не толькі сутнасна, г. зн. па тыпу творчай рэфлексіі 
(пра што ніжэй), але нават і вонкава-фармальна, бо за больш чым тысячагоддзе 
знаёмства славян з Бібліяй нікому, акрамя Скарыны, не прыйшло на думку 
«расчляніць» свяшчэнны тэкст, падзяліўшы яго на асобныя выданні. 

У дадзеным выпадку гаворка, зразумела, не ідзе пра традыцыю кары- 
стання так званымі лекцыянарнымі варыянтамі Св. Пісання: Псалтыром слу- 
жэбнага тыпу (як простым, так і следаваным), г. зн. з тыпікарнымі заўвагамі 
і падзелам на парэміі, які, аднак жа, па складзе не адрозніваецца ад чэцяга; 
апракаснымі Евангеллем і Апосталам. Не тычыцца гэта і чэціх служэбных 
тэтраў і Апосталаў, якія пашыраюцца ва ўжытку з ХІУ ст. і маюць адпаведную 
разметку чытанняў, лекцыянарныя табліцы ў канцы і спецыяльныя артыкулы, 
дзе прыводзяцца неабходныя тлумачэнні, правілы літургічнага карыстання, 
рознага кшталту настаўленні, рэкамендацыя для прыватнага чытання, асоб- 
ныя чытанні на розныя патрэбы і г. д. Практыка такога аб'яднання асобных 
кніг Пісання ў адным кодэксе распачынаецца ў культуры 5Іауіа Огіподоха як 
наступства ўздзеяння некалькіх фактараў (распаўсюджанне Іерусалімскага 
богаслужэбнага тыпікону, які дазваляў выкарыстоўваць замест апракасаў 
поўныя біблейскія тэксты з адпаведнай літургічнай разметкай; з'яўленне 
паперы, больш таннай і тонкай за пергамен, што давала магчымасць ствараць 
зборнікі вялікага аб'ёму; пераход да больш сціслага ў параўнанні з уставам 
паўустава, што таксама спрыяла павелічэнню колькасці тэкстаў у адным 
кодэксе і г. д.). 

Вядома, што менавіта богаслужэбны тып быў «адзіна поўным функцы- 
янальным тыпам тэксту Св. Пісання ў славян на працягу сярэднявечча... з 
яго непасрэдна пачалася гісторыя пісьма і хрысціянскай Царквы ў славян... 
Літургічная практыка... была для прыхаджан асноўным і звычайна адзіным 
спосабам знаёмства з тэкстам Св. Пісання. Хатняе чытанне не магло быць 
распаўсюджана колькі-небудзь шырока, ва ўсякім выпадку яно не магло 
сапернічаць з богаслужэннем у гэтых адносінах. Для праваслаўных служэбны 

тып з'яўляўся асноўным рэпрэзентантам Св. Пісання. Рукапісы служэбнага 
тыпу, асабліва напрастольныя Евангеллі, уключаліся ў лік галоўных храмавых 
святынь» [1]. 

Што да іншых, старазапаветных, біблейскіх кніг, то і яны ў культуры 
праваслаўнага славянства ніколі не існавалі асобна, а заўсёды ўтваралі 
пэўныя зборнікі. У сваім чэцім варыянце на ўсходнеславянскіх землях былі 
распаўсюджаныя: Пяцікніжжа (уключала Быццё, Зыход, Лявіт, Другазаконне, 
Лічбы), Палея (у паўднёваславянскай традыцыі Васьмікніжжа) 1 зборнікі, у 
якія ўваходзілі кнігі Ісуса Навіна, Суддзяў, Руф і Царстваў". Некаторыя іншыя 
кнігі Бібліі -- так званыя кнігі Прамудрасці -- уваходзілі ў зборнікі больш- 
менш трывалага складу, якія ўключалі Эклезіяст, Песню Песняў, Прытчы, 
Сіраха, радзей Іова, а яшчэ Менандра-- збор афарызмаў язычаскіх мудрацоў, 
і раз-пораз -- Апакаліпсісе. Асобным зборам бытавалі кнігі прарокаў, але та- 
кога кшталту зборнікі былі, як правіла, тлумачальнымі; у выніку выдалення 
тлумачэнняў склаўся чэці варыянт Прарокаў, але адбылося гэта даволі позна, 
і зноў-такі гэта былі не асобныя кнігі прарокаў, а пэўны збор кніг [1]. 

Вяртаючыся да Скарыны, згадаем, што ён выдаваў старазапаветныя кнігі 
паасобку і менавіта для прыватнага чытання. Такім чынам, выдавецкая прагра- 
ма ўсходнеславянскага першадрукара не адпавядала традыцыі тыражавання 
біблейскіх тэкстаў у культуры 5Іауіа Огірподфоха, для прадстаўнікоў якой ён 
прызначыў сваю «Бівлію руску». Між тым стаўленне да Свяшчэннага Пісання 
ў хрысціянскай культуры з'яўляецца, як паказвае вопыт літаратуразнаўчых 
1 культуралагічных даследаванняў, ледзь не самым дакладным крытэрыем 
для вызначэння спосабу светаўспрымання і характару творчай рэфлексіі 
пэўнага мастака. Па назіранні В. В. Бычкова, «з'яўленне ўласна хрысціянскай 
літаратуры, асабліва кананічнай новазапаветнай, было тым духоўным ядром, 
якое стала асноўным прадметам даследавання хрысціянскіх мысляроў. У той 
жа час яно аказалася і апошнім крытэрыем сапраўднасці такога даследавання, 
г. зн. поўнай, усёахопнай, у сабе замкнёнай асновай сістэмы мыслення» [2, 
с. 25]. Таму менавіта спосаб і шчыльнасць далучанасці мастака да «сістэмы 
мыслення», зададзенай Св. Пісаннем, выразна, як нішто іншае, выяўляюць 
яго духоўнае аблічча, яго стаўленне да творчасці ў самым шырокім абся- 
гу -- ад зсгібо Геі да зсгібо теі -- 1, між іншым, ступень «уключанасці» ў 
дадзеную культуру і «паразумеласці» з яе носьбітамі. Бо культуратворчы 


У паўднёваславянскай традыцыі размеркаванне кніг Старога Запавету па 
асобных зборніках было іншым: Васьмікніжжа, альбо Палея (уключала Пяцікніжжа, 
кнігі Ісуса Навіна, Суддзяў, Руф) і Царстваў. У асобных выпадках гэтыя два 
зборнікі маглі аб'ядноўвацца ў адзін; такая сукупнасць 12 гістарычных кніг слу- 
жыла ва ўсходнеславянскай культуры асновай для хранаграфічных кампіляцый 
тыпу Іудзейскага хранографа, дзе да іх нярэдка далучалася кніга Эсфір, невядомая 
паўднёваславянскаму пісьменству [1]. 

працэс паўстае «як працэс параджэння новых фраз на пэўнай “мове” і пра- 
чытання іх грамадскім адрасатам (соцыумам). Адпаведная “мова”, з аднаго 
боку, аб'ядноўвае дадзены соцыум, абумоўліваючы магчымасць камунікацыі 
між яго прадстаўнікамі... З другога боку, яна (“мова” культуры. -- Л. Л.) 
уладкоўвае саму інфармацыю, абумоўліваючы адбор значных фактаў і 
ўстанаўленне пэўнай сувязі між імі: тое, што не апісваецца на гэтай “мове”, як 
быццам увогуле не ўспрымаецца грамадскім адрасатам, проста выпадаючы з 
яго поля зроку» [5]. У выпадку ж, калі адрасант і адрасат карыстаюцца рознымі 
«мовамі», могуць узнікаць нават «канфліктныя, кантраверсныя сітуацыі... 
якія дэманструюць увогуле неадэкватнае ўспрыманне тых самых падзей» [5]. 

«Рэвалюцыйнасць» і выбітнасць Скарынавай «Бівліі рускай» у кантэксце 
сучаснай яму «рускай» культуры Вялікага Княства Літоўскага выяўляецца 
не толькі ў форме выдання біблейскіх тэкстаў, але і ў разуменні Скарынам 
спецыфічнага ў «мове культуры» 5Іауіа Огірофоха канцэпту «кніга», чыя 
аўтэнтычная семантыка цяпер амаль сцёрлася. 

У кірыла-мяфодзіеўскай традыцыі лексема, якой перадаецца згаданае 
паняцце, мае форму ріугайа (апт -- «книгы», што толькі часткова тлу- 
мачыцца сучаснымі азначэннямі паняцця «кніга»! (заўважым, адзіночнага 
ліку!) і разам з тым дазваляе вызначыць семантычнае ядро гэтай лексемы ва 
ўсходнеславянскім сярэднявеччы. Яна азначала непадзельны і разам з тым 
незлучальны ўстойлівы комплекс зафіксаваных пісьмовым спосабам твораў 
(адсюль і річгаНа (апт), прасякнутых адзіным сэнсам, надзеленых адзінай 
функцыяй і створаных адзіным аўтарам -- Богам. Калі ж узнавіць цалкам 
страчаную ў сучаснай культурнай свядомасці сувязь царкоўнаславянскага 
«кьнигы» са старажытнагрэчаскім «Віла» (форма множнага ліку назоўніка 
ВіВл0бс -- кара папіруса, папера з папіруса, світак з пісьмёнамі), то зробіцца 
відавочнай тоеснасць паняццяў «кьнигы» (ріш. іапі.), «Пісанне»” і «Біблія» 
ў сярэднявечным пісьменстве 5Іауіа Ог(рофоха. Вельмі паказальны ў гэтым 
сэнсе фрагмент з Ізборніка 1073, дзе называецца Аўтар біблейскіх кніг: усе 
яны «Господа единого мудрааго речи суть». 

Такое стаўленне да тэкстаў Свяшчэннага Пісання выразна дэманструе 
іканаграфія апостала-евангеліста Іаана, сімвалічнай асновай якой з'яўляецца 
менавіта ідэя своеасаблівай трансляцыі дабрадару, калі Логас-Слова наўпрост 
уваходзіць у Пісанне, вербалізуючыся праз творчую свядомасць «любімага 
вучня» Божага (Ін. 13:23) у свяшчэнны тэкст. Кампазіцыя гэта, вядомая з Х ст., 


“. Пар.: адзін з магчымых варыянтаў паходжання гэтага слова з праінд.-еўрап. 
мовы: прыстаўка “Кьл- з корань “іг- “ “ўе- (“і1ец8-) “ “злучаць, звязваць”, што і надае 
значэнне “знітаваныя аркушы” [6, с. 204]. 

7 Свяшчэннае Пісанне ў цэлым абазначалася ў старажытнагрэчаскай яшчэ як 
ві 'урафа (ріш.), калькай якога ў царкоўнаславянскай было «боукы» (ріш: (апі.!). Ужытае 
ў адзіночным ліку, яно звычайна абазначала пэўныя вершы Пісання. 

з'явілася ва ўваходных мініяцюрах рукапісных Евангелляў і пасля часта за- 
мяняла традыцыйную выяву Іаана, дзе апостал сядзіць і піша. 

Літаратурнай крыніцай гэтай кампазіцыі з'яўляецца ранневізантыйскі 
апокрыф «Хаджэнне Іаана Багаслова», які прыпісваецца св. Прохару -- вуч- 
ню апостала Іаана і аднаму з сямі першых дыяканаў Іерусалімскай царквы. 
Прохар суправаджаў настаўніка ў яго вандраваннях, у тым ліку і падчас пра- 
бывання таго на в. Патмас. Як распавядае «Хаджэнне», апостал з Прохарам 
падняліся на пустынную гару, дзе тры дні пасціліся і маліліся. Напрыканцы 
трэцяга дня загрымеў гром, бліснула маланка і гара затрэслася. Прохар ад 
страху ўпаў на зямлю; Іаан падняў яго, пасадзіў побач 1 загадаў запісваць усё, 
што той ад яго пачуе. Пасля гэтага Іаан зноў памаліўся, а потым пачаў дык- 
таваць «На пачатку было Слова» і далей, і дыктаваў два дні і шэсць гадзін... 
Падобным чынам, трохі пазней, прадыктаваў апостал Прохару і Аб'явенне: 
пасля 10 дзён жорсткага посту Іаан пачуў: «Пацярпі яшчэ 10 дзён без харча- 
вання, і будзе табе аб'явенне шмат чаго вялікага». І праз 10 дзён анёлы Божыя 
сышлі да яго і паведамілі яму шмат невымоўнага. А калі Прохар вярнуўся 
да настаўніка, той паслаў яго па чарніла і пергамен і потым два дні дыктаваў 
тое, што пачуў і ўбачыў ад анёлаў, а Прохар запісваў... 

У візантыйскай традыцыі існавала два варыянты выявы: у больш ранняй 
версіі (ХІ- ХІУ стст.) Іаан Багаслоў стаіць сярод скал поруч з вучнем, які піша 
пад яго дыктоўку. У Палеалогаўскую эпоху прэваліруе кампазіцыя, дзе Іаан 
1 Прохар сядзяць на фоне пячэры. Евангеліст рэзка адвярнуўся ад вучня і 
глядзіць уверх, на выяву сегмента неба з залатымі промнямі, адкуль з'яўляецца 
рука, якая благаслаўляе, -- старажытны сімвал трыадзінага Бога; ад рукі зы- 
ходзяць тры промні -- сімвалічнае выяўленне дабрадару, праз які апосталу 
даецца веданне і разуменне богадухнавеннага тэксту Евангелля. Левая рука 
Іаана паднесена да вуха, указваючы на пільную ўвагу апостала і яго імкненне 
не прапусціць ніводнага слова з дабрадатнага адкрыцця; правая -- дакладна 
паўтарае жэст благаслаўлення, скіраваны на гэты раз да тэксту ў руках Про- 
хара, як сімвалічнае выяўленне непасрэднай перадачы-вербалізацыі таго, што 
прадыктавана Богам, у літары і словы запісанага... 

Адносіны да тэкстаў Св. Пісання як менавіта адзінага твора адзінага 
Аўтара дакладна выяўлены ў славянскіх першанастаўнікаў, прынамсі ў т. зв. 
«Прогласе» («Пригласие святоумоу Евангелию») св. Кірыла: «...Тако доуша 
вьсяка опадаеть, Жизни Божия не имушти до века, егда словесе Божия не 
слышить... Нази бо вьси бес кьнигь языци, братися не могуште без оружия 
сь противьникомь доушь нашихь... Тврьдо ныня оружие имуште, еже ковуть 
кьнигы Господня...» [цыт. па: 4, с. 33-36]). 

Тое ж стаўленне да тэкстаў Свяшчэннага Пісання захавалася і ў пазней- 
шай культуры арэалу 5Іауіа Огірофоха. Вось адпаведныя кантэксты: «Святый 
Константин Философ, нарицаемый Кирил, ть и нам писмена (азбуку. -- 
Л. Л.) сотворил и книги (Св. Пісанне. -- Л. 7.) преложил; и Мефодий, брат 

его, епископ Моравский» («Сказанне аб пісьменах» чарнарызца Храбра»); 
«Мефодии же посади 2 попа скорописца зело и преложи вся книги ис- 
полнь от гречьска языка вь словенеск» (Лаўр. 898); «...креіцена бысть земля 
болгарьска, и преложиша книги от греческаго языка на словенский язык 
Кирилл Философ с Мефодием» («Хронограф 1493», арк. 439 б); «Ярославь 
любя церковьныя оуставы... и книгамь прилежа, почитая часто, в день и вь 
ноіи» (Іпац. 1037); «дБло законьное мьни чьтение книжьное: егда бо умь 
сь языкьмь кьто хочеть исцБлити, то вь книгы вьйну да зрить», «...ере- 
тикь чловЬкь отьвраштяти ся, книгы прЬБданыя почитатаи, а вь ськрьвеныя 
отинудь не приницяти» («Изборник 1076»); «кто бо постражеть болезнью 
тою, яко же книги глаголють, тБло его мучиться, а душа его спасеться» 
(Іпац. 1174); «вся земля попленена бысть... еже притьчею глаголють книги, 
не оставлешюся камень на камени» (Іпац. 1221); «розьгноувь же книги и 
выняся емоу пророчьство Исайно» (Іпац. 1276) 1 г. д. 

У гэтым сэнсе вельмі паказальна, што і сам тэрмін «Біблія» распаўсюдзіўся 
ва ўсходнеславянскай культуры акурат тады, калі паняцце «кьнигы» (менавіта 
ў форме рагаПа іапбіт) страціла свае спецыфічныя аб'ём і змест, пачало 
ўжывацца як у адзіночным, так і ў множным ліку і насамрэч абазначаць 
сшытыя ў адзін пераплёт аркушы паперы альбо пергамену з нанесеным на 
іх тэкстам -- няважна, якога зместу. 

І менавіта ў такім, пераствораным, другасным сэнсе разумее гэтае паняцце 
Ф. Скарына: «Бивлиа греческим языком по-рускии сказуется Книги...», -- 
піша ён у «Прадмове да поўнай Бібліі». Так, Скарына быццам бы ведае, што 
грэчаскае «Бівлія» перакладаецца на рускую мову як «кнігі», але, здаецца, у 
грэчаскай мове ён не адрознівае множны лік (ВіВ1а) ад адзіночнага (ВіВа05), 
бо адразу, пацвярджаючы сваё меркаванне цытатай, «удакладняе»: «Тако убо 
святый Матфей починаеть Христово благовествование: Бивлос генезеос Исус 
(адпаведна грэчаскаму тэксту, трэба было б ужыць форму «Ису». -- Л. Л.) 
Христу, то есть по-руски Книга родства Исус Христова. А можете тым име- 
немь называти вси книги Ветхаго и Новаго закону для достойности его, 
понеже Бивлия зуполна все то в собе замыкаеть». 

Як бачна, абедзве формы -- 1 «Бивлиа», і «Бивлос» -- ён інтэрпрэтуе як 
формы множнага ліку, а не ріугаПа іапімт і 5іпе. адпаведна. І гэта сведчыць 
пра тое, што Біблія ў свядомасці Скарыны -- не больш як звод разнастайных 
кніг, не звязаных адзіным аўтарам і адзінай мэтай. Хутчэй наадварот, Скарына 
ўказвае на розныя мэты и розныя прадметы выяўлення ў розных біблейскіх 
кнігах, як тое вынікае і з яго славутай прадмовы да «зуполнай Бівліі»: «...Ту 
научение седми наук вызволеных достаточное. Хоіцеши ли умети грамати- 
ку... знайдеши в зуполной Бивлии, Псалтыру, чти ее. Пак ли ти ся любить 
разумети логику... чти книгу светого Иова или Послания светого апостола 
Павла. Аіце ли же помыслиши умети риторику... чти книги Саломоновы... 
Восхоіцеш ли пак учитися музики, то ест певници, премножество стихов и 

песней светых по всей книзе сей знайдеши. Любо ли ти ест умети аритме- 
тику... четвертый книги Мойсеевы часто чти. Пак ли же имаши пред очима 
науку геометрию... чти книги Исуса Наувина. Есть ли астрономии или 
звездочети -- найдеш... во Исусе Наувине... во книгах Царств... во светом 
Еувангелии... Аіце ли же кохание имаши ведати о военных а 0 богатырских 
делех, чти книги Судей или книги Махавеев, более и справедливее в них 
знайдеш, нежели во Александрии или во Тройй. Пак ли же вократце сведати 
хошцеши много тысеіцей лет летописець, чти книги Паралипомена... По- 
требуеши ли науки и мудрости добрых нравов, часто прочитай книги Исуса 
Сирахова а Притчи Саломоновы...» [3, с. 8-9]. 

Новае стаўленне да Бібліі асабліва бачна, калі параўнаць гэтыя Скары- 
навы развагі з магчымай іх крыніцай -- згаданай вышэй, знешне падобнай, 
але па сутнасці, па сэнсе процілеглай сентэнцыяй з Ізборніка 1073: «Аште бо 
повестныя хоштеши почитати, имаши цесарския кьнигы, аіце ли хытрость- 
ныя и творитвьныя, то имаши пророкы, Иова, Притьчьника... яко Господа 
единого мудрааго речи суть» (арк. 204), дзе асобныя біблейскія кнігі выразна 
аб'яднаныя перакананнем пра агульнага іх Аўтара. 

Не адрозніваючы грэчаскія формы адзіночнага і множнага ліку, Ска- 
рына працягвае: «О сей книзе пишеть евангелиста, наперстникь Христов 
во узьявлений своем», глаголя: И видехь во десници седяіцего на престоле 
книги, написаны внутрь изовнутрь (Ап 5, 1)...», маючы на ўвазе, як вынікае 
з кантэксту, менавіта Біблію. Між тым Іаан Багаслоў гаворыць зусім пра 
іншую кнігу -- у грэчаскім тэксце, як і ў царкоўнаславянскім, тут цалкам 
слушна ўжыта форма адзіночнага ліку: «Кал еібоу... ВіВМоу...», «И видехь... 
книги...». Адпаведна традыцыйным тлумачэнням гэтага фрагмента, гаворка 
ў ім ідзе пра «Боскую кнігу (альбо, дакладней, світак) лёсаў»; крыніцай жа 
яго лічыцца кніга прарока Іезекііля: «І ўбачыў я, і вось, рука працягнутая да 
мяне, і вось, у ёй кніжны світак. І Ён разгарнуў яго перада мною, і вось, світак 
спісаны знутры і звонку, і напісана на ім: плач, стогн, і гора» (Іез 2, 9-10). 

«Кніга», згаданая ў Ап 5, 1, якую Скарына неправамерна атаясамлівае з 
Бібліяй, часта асацыюецца таксама і з «Кнігай жыцця», назва якой, як мярку- 
ецца, звязана з радаводнымі спісамі (гл. Быц 5, 1; Неем 7, 5, 64; 12, 22; Іез 13 
іг. д.). Падобна да таго, як у радавод уносяцца імёны ўсіх членаў роду (як і ў 
радаводзе, з якога пачынаецца згаданае Скарынам Евангелле ад Мацвея), Бог 
захоўвае імёны ўсіх, хто толькі жыў на зямлі (Пс 138:16), у першую чаргу -- 
імёны праведнікаў (Пс 68, 29; Ап 13, 5; 17, 8;21, 27), каб аддаць ім належнае 
(Лк 10, 20; Флп, З 1 інш.); грэшнікі ж будуць выкраслены з «Кнігі жыцця» 
1 загінуць для вечнасці (Зых 32, 32 і далей; Пс 68, 29; Ап З, 5)... 

Такім чынам, рэдакцыйна-выдавецкая дзейнасць Ф. Скарыны дэманструе 
творчую рэфлексію, якая адносіцца да «культурнага коду», вельмі адрознага 
адтаго, які быў уласцівы тагачаснай культуры «простых посполітых» людзей; 
ігэта, думаецца, было галоўнай прычынай таго, што выданне «Бівліі рускай» 

не мела шырокага попыту сярод праваслаўнага насельніцтва Вялікага Княства 
Літоўскага. 


Скарачэнні 


Іпац. -- Іпацьеўскі летапіс 
Лаўр. -- Лаўрэнцьеўскі летапіс 

Таццяна Грыневіч (Мінск, Беларусь) 


АДРАСАТЫ Ў ВЫДАННЯХ ФРАНЦЫСКА СКАРЫНЫ 
І ЯГО ПАСЛЯДОЎНІКАЎ 


ынаходніцтва кнігадрукавання стала адным з важных фактараў, якія ў 

ХУІ ХХІІ стст. істотна паўплывалі на развіццё культуры і пашырэнне 

асветы на славянскіх тэрыторыях. Вельмі хутка друкаваная кніга стала 
новым прадметам матэрыяльнай культуры, які дзякуючы сваёй масавасці, 
даступнасці і адноснай таннасці ператварыўся ў асноўны сродак духоўнага 
ўзбагачэння і крыніцу адукацыі тагачаснага грамадства. 

Кнігадрукаванне на ўсходнеславянскіх землях у першую чаргу звязваецца 
з імем Францыска Скарыны. Перакладчык, пісьменнік, філосаф-мысліцель, 
гуманіст і асветнік, Скарына аказаў значны ўплыў на развіццё многіх сфер 
культуры. Творчасць славутага палачаніна стала прыкладам для дзейнасці 
цэлага шэрагу яго паслядоўнікаў: Сымона Буднага, Васіля Цяпінскага, 
Кузьмы і Лявона Мамонічаў, Мялеція Сматрыцкага 1 іншых. Праца на ніве 
кнігадрукавання аб'ядноўвае гэтых розных паводле веравызнання і творчай 
накіраванасці асоб у адзін шэраг друкароў-асветнікаў. Тым не менш, нягле- 
дзячы на агульнасць задач, адрасаты выданняў і, адпаведна, функцыянальнае 
прызначэнне тэкстаў істотна адрозніваліся. 

Паколькі большасць кірылічных друкаваных выданняў ХУІ ХХІІ стст. 
уяўлялі сабой стандартныя рэлігійныя тэксты, прызначаныя для набажэнства 
ў царкве альбо чытання дома, то пра канкрэтную адрасаванасць гэтых кніг 
можна меркаваць толькі са слоў саміх выдаўцоў. Такімі элементамі, якія 
фіксавалі аўтарскія думкі і з” яўляліся непасрэдным сродкам зносін з чытачом, 
былі часткі прадмоўна-пасляслоўнага комплексу. У. Г. Кароткі ў складзе гэтага 
комплексу вылучае эпікграму, прысвячэнне, прадмову і пасляслоўе [2, е. 8]. 
Эпікграмы і прысвячэнні вырашалі праблему ўзаемаадносін паміж выдаўцамі 
і мецэнатамі -- фундатарамі, якія апекавалі асветнікаў, выдаткоўвалі сродкі 
на друкаванне або заказвалі выданне пэўных кніг. А элементамі, якія звязвалі 
трыяду аўтар- кніга- чытач, былі прадмовы і пасляслоўі. 

Францыск Скарына паспеў выдаць 25 (гэта «Псалтыр», 22 кнігі Бібліі, 
«Малая падарожная кніжка» і «Апостал») з 27 падрыхтаваных кніг (кніга 
«Прарокаў» і «Параліпаменон» таксама былі перакладзены Скарынам, але 
па нейкай прычыне не выйшлі [4, с. 375]). І ў прадмове ці пасляслоўі амаль 
да кожнай з іх выдавец канстатаваў: «...казал есми тиснути книгу... ру- 
скым языком богу ко чти и людем посполитым к научению» [4, с. 29]. Ужо 
зыходзячы з гэтых радкоў, можна меркаваць пра ідэйную аснову і творчую 
скіраванасць дзейнасці Скарыны, характар якіх прадвызначыў той час, калі 
друкар жыў і працаваў. 

У еўрапейскай гісторыі гэты перыяд вядомы як эпоха гуманізму. У цэнтры 
гуманістычнай этыкі знаходзіўся чалавек і праблема яго зямнога прызначэння, 
выхавання і маральнага ўдасканалення. Мастацтва і навука таго часу таксама 
арыентаваліся на чалавечую асобу, у выніку чаго ўзнік новы тып культуры, пе- 
раважна свецкай па сваім характары. Яшчэ адной выразнай асаблівасцю эпохі 
было імкненне да набыцця і распаўсюджвання ведаў, адукацыі, цікавасць да 
нацыянальных моў, а таксама філалагічнае вывучэнне антычных і біблейскіх 
тэкстаў. З мэтай пашырэння асветы і маральнага ўдасканалення чалавека 
гуманісты 1 стваралі пераклады Бібліі, якая, працягваючы заставацца духоўнай 
кнігай, становіцца такім чынам яшчэ і свецкі актуальнай і цікавай. 

Што датычыцца нашага земляка, то яго філасофска-эстэтычныя погляды 
ўяўлялі сабой своеасаблівы сінтэз сярэднявечна-хрысціянскіх і рэнесансна- 
гуманістычных ідэй. У аснове яго разумення свету ляжаў тэалагічны прын- 
цып, таму традыцыйна друкар прысвяціў свае выданні ў першую чаргу «ко 
чти и к похвале створителю, спасителю, утешителю богу в троици единому» 
[З, с. 37]. Аднак пад уплывам адраджэнскага антрапацэнтрызму галоўнай 
каштоўнасцю Скарына лічыў чалавека, таму адрасаваў свае кнігі менавіта 
«людем», і пры гэтым канкрэтызаваў: «простым посполитым» [3, с. 37] -- 
гэта значыць свецкім, мірскім, не духоўным асобам, што само па сабе было 
досыць незвычайным. Ужо ў адным з першых выданняў у «Предьсловий 
доктора Франьциска Скорины с Полоцька во всю Бивлию рускаго языка» 
аўтар тлумачыў, што свяшчэнныя тэксты ўяўляюць сабой кнігі, «написаны... 
внутрь» [3, с. 8]-- гэта значыць утрымліваюць сакральныя веды, спасцігнуць 
якія можа толькі духоўная асоба; але тут жа дадаваў, што «написаны теж и зов- 
нутрь, понеже не толико докторове а люди вченые в них разумеють, но всякий 
человек простый и посполитый, чтучи их или слухаючи, можеть поразумети, 
что ест потребно к душному спасению его» [3, с. 8-9]. Падкрэсліваючы 
ўнікальнасць біблейскіх твораў, друкар сцвярджаў, што чытаць, разумець, 
чэрпаць адтуль для сябе веды і духоўны спажытак могуць не толькі тэалагічна 
дасведчаныя людзі, але і свецкі чалавек: «...тако младенцем и людем простым 
ест наука, учителом же и людем мудрым -- подивление. Яко река дивная 
мелка -- по ней же агнець брести можеть, а глубока -- слон убо пливати 
мусить» [3, с. 9]. Такім чынам, як сапраўдны асветнік, арыентаваны на пашы- 
рэнне навукі і адукаванасці, выдавец лічыў Біблію той універсальнай кнігай, 
якая з'яўляецца крыніцай сакральных ведаў і таінстваў для царкоўнікаў, а 
сродкам пашырэння светапогляду, самаадукацыі і самаўдасканалення -- для 
ўсіх астатніх людзей. І адрасаваў свае выданні Францыск Скарына не свя- 
тым айцам, а ў першую чаргу «людем простым посполитым к пожитку и ко 
розмножению добрых обычаев, абы, научившися мудрости, добре живучи на 
свете, милостивого бога хвалили» [3, с. 37]. У дачыненні да «Малой пада- 
рожнай кніжкі» можна адзначыць, што ўжо сам фармат выдання, зменшаны 
для зручнасці карыстання, і яго тып выразна сведчаць пра функцыянальную 

прадвызначанасць кнігі. Такім чынам, Скарынавы выданні на той час былі 
з'явай неардынарнай, бо прызначаліся не для набажэнства і выкарыстання ў 
царкве, а менавіта для дамашняга чытання. Гэтым самым мысліцель, паводле 
выразу С. А. Падокшына, «абвясціў права індывіда на адносна незалежнае 
вытлумачэнне біблейскіх тэкстаў; вылучыў палажэнне аб здольнасці чалавека 
дасягнуць ідэалу пры дапамозе індывідуальных намаганняў, без царкоўнага 
асвячэння; пастуліраваў неабмежаванае права чалавека на пазнанне і твор- 
часць» [1, е. 23]. У гэтым думкі Скарыны былі сугучныя ідэям рэфарматараў, 
што наогул адмаўлялі пасрэдніцтва царквы ў зносінах чалавека з Богам. 
У «гусіцкай ерасі», як вядома, абвінавачвалі і самога Скарыну. Але прадмовы 
друкара настолькі верацярпімыя і нават надканфесійныя, што зыходзячы з іх 
тэкстаў наогул немагчыма адназначна сказаць, якія рэлігійныя прыярытэты 
меў асветнік. Прысвячаючы кнігі ўсім «простым», свецкім людзям, Скарына 
сам не абмяжоўваў іх канфесійнай прыналежнасці. Наадварот, у шэрагу твораў 
(«Предьсловие доктора Франьциска Скорины с Полоцька во всю Бивлию 
рускаго языка», «Предословие доктора Франьциска Скорины с Полоцька 
в книги “Суддзяў Ізрайлевых”» і інш.) ён, звяртаючыся да патэнцыяльнага 
чытача, піша агульна «мы, хрестиане» [3, е. 11]. А ў прадмове да «Іаковлева 
соборьнаго послания» аўтар, коратка пераказваючы змест кнігі, заўважае: 
«Іаков, апостол Исус Христов, ... пишеть сие послание ко всем веруюіцим 
во Христа различными заповедьми, наставляя нас всех хрестиан» [3, с. 185]. 
Відавочна, падобныя мэты ставіў перад сабой і Францыск Скарына, калі 
наладжваў друкарскую справу. 

Выдавецкую дзейнасць гуманіста-асветніка працягнулі прадстаўнікі 
пратэстанцкага веравучэння Сымон Будны і Васіль Цяпінскі. Рэфармацыя 
на нашых землях суіснавала адначасова з Адраджэннем, больш таго, як 
адзначае С. А. Падокшын, «ва ўсходнеславянскім рэгіёне мы маем справу з 
узаемапранікненнем Рэфармацыі і гуманізму» [1, с. 53]. Рэфарматары гэтак, 
як і Скарына, ставілі перад сабой асветніцкія мэты. Паколькі пратэстантызм 
быў вучэннем, арыентаваным на індывідуальную свядомасць чалавека, і 
сцвярджаў, што для спасціжэння боскай ісціны не патрэбна пасрэдніцтва 
царквы, то той крыніцай, дзе вернік шукаў сапраўдны змест адкрыцця і шлях 
да выратавання і вечнага жыцця, маглі быць толькі кнігі Свяшчэннага Пісання. 
Таму перад ідэолагамі і прапаведнікамі рэфармацыйнага руху паўставала 
задача зрабіць Біблію максімальна масавай і даступнай, што паспяхова мож- 
на было ажыццявіць з дапамогай кнігадрукавання. Аднак, сцвярджаючы 
прынцыпы рэлігійнай свабоды і індывідуальнага асэнсавання біблейскіх 
тэкстаў самім чалавекам, выдаўцы лічылі сваім абавязкам накіраваць яго 
думкі ў правільнае рэчышча, таму ў прадмовах да кніг не толькі тлумачылі 
і каментавалі незразумелыя для чытача месцы, але і закраналі пытанні, што 
значна выходзілі за межы зместу кнігі. Напрыклад, разважалі над праблемай 
узаемаадносін царквы 1 паствы, выказвалі непакой, выкліканы занядбаннем 

спрадвечных культурных і моўных традыцый. Гаворка з чытачом у гэтых вы- 
падках прымала больш прыватны характар. Сымон Будны, Мацвей Кавячынскі 
і Лаўрэнцій Крышкоўскі ў прадмове да нясвіжскага «Катэхізіса» 1562 г. 
прызначалі сваю кнігу, як і Скарына, «...для простых людей языка руского» 
[2, с. 24], але звярталіся да чытача непасрэдна і асабіста словамі «вьзлюбле- 
ный мой брате» [2, с. 28]; Васіль Цяпінскі ў прадмове да «Евангелля» адрасуе 
кнігу «побожным читолником» [2, с. 36], даволі па-свецку звяртаючыся да 
чытачоў «зацные панове» [2, с. 35]. 

Не менш цікавым уяўляецца і выданне заблудаўскага «Евангелля вучы- 
цельнага» 1569 г. У прадмове, падпісанай імем самога Рыгора Аляксандравіча 
Хадкевіча, дзяржаўнага дзеяча і мецэната, гаворыцца, што адрасуецца кніга 
«на поученіе христойменитым людем ко исправленію душевному и теле- 
сному» [2, е. 29]. Сутнасць гэтых слоў раскрываецца ніжэй, калі аўтар піша 
пра тое, што «в нынешній мятеж мира сего... крестіяньстій людіе новыми 
и различными ученій в вБре поколебашася и мнБніем свойм разсверепБша 
и от едінаго согласія в врре живуіцих отвратишася» [2, с. 31]. Як вынікае з 
гэтых слоў, праваслаўнага князя непакоіла сітуацыя ўзрастаючай папулярнасці 
рэфармацыйных ідэй, падтрыманых на нашых землях ледзь не самымі 
ўплывовымі асобамі, а таксама множанне друкаваных кніг, што прыцягвалі 
на бок пратэстантаў усё большую колькасць вернікаў. Такім чынам, выданне 
заблудаўскага «Евангелля» было своеасаблівым адказам праваслаўных на 
распаўсюджанне на тэрыторыі ВКЛ пратэстанцкага веравучэння. У сваёй 
прадмове аўтар уздымае праблему адыходу людзей ад «ісціннай веры» і 
прысвячае выданне не праведным вернікам, але «заблудшым душам», гэта 
значыць перайшоўшым у пратэстантызм асобам: «...не прійдох призвати 
праведных, но грБшных покаяніе. И не требуют здравій врачя, но боляіцій» 
[2, с. 31-32]. Аўтар прадмовы нібыта вядзе з будучымі чытачамі сардэчную 
размову, называючы апошніх «любимій крестіяньстій человБцы» (2, с. 31] 
або «любімій» [2, с. 32]. Падобныя звароты падкрэсліваюць новазапаветны 
дух прадмовы: пазбаўленая якіх-небудзь пагроз Божага пакарання няверным 
і прасякнутая пафасам любові і ўсёдаравання да тых, хто памыліўся, яна мяк- 
ка, але пераканаўча запрашае адступнікаў вярнуцца да праваслаўнай веры. 

На змену Адраджэнню і Рэфармацыі прыйшла эпоха Контррэфармацыі, 
вядомая ў айчыннай гісторыі не толькі вяртаннем чалавека да цэласнага 
тэалагізаванага светапогляду, але і актыўным распаўсюджваннем каталіцызму. 
Створаны Папам Рымскім спецыяльна для змагання з рэфармацыйнымі 
плынямі, пры спрыяльным апекаванні вярхоўнай улады Рэчы Паспалітай, 
ордэн езуітаў настолькі хутка пачаў пашыраць сферы свайго ўплыву, што ў 
недалёкім часе фронт процістаяння праваслаўных і каталікоў з пратэстантамі 
радыкальна перамясціўся, развёўшы па розныя бакі царкву і касцёл. Узнікненне 
ўніяцтва і пераход у новае веравызнанне часткі праваслаўнага духавенства 
на чале з мітрапалітам Рагозам яшчэ больш абвастрылі абстаноўку. Старонкі 

літаратурных твораў становяцца форумам для прапаганды тэалагічных ідэй, 
што дае пачатак гарачай рэлігійнай палеміцы. З гэтага часу тэксты прадмоў 
да богаслужбовых кніг набываюць завостранасць, асноўнай мэтай выдання 
для друкароў становіцца не асвета, а доказ і абгрунтаванне правільнасці і 
ісціннасці сваёй веры. Для гэтых твораў абагульнены зварот да ўсіх хрысціян 
быў, зразумела, непрымальным, таму ў «Апокрисисе» Хрыстафор Філалет 
адрасатам падкрэслена называе «греческое релБи люди» [2, с. 49] і звяртаецца 
да чытача не інакш, як «чительнику ласкавый» [2, с. 47]. Для выданняў брацкіх 
друкарняў («Книга Нового ЗавЕЬта» 1611 г., «Діоптра» 1612 г., «Анфологион» 
1613 г., «Новый ЗавБт» 1623 г.) характэрным з” яўляецца этыкетны зварот 
«вьзлюбленный о ХристЬ брагтія и честный господіе!» [2, с. 58, 63, 64]. Акрамя 
таго ў прадмове да «Діоптры» знаходзім таксама выразы «вожделеннБйшій 
читателю» і «любовный читателю» (2, с. 61-62], а ў віленскім «Новым Завбте» 
1623 г.,, напрыклад, «чителнику ласкавый» [2, с. 88]. Манахі Куцеінскага 
манастыра, пускаючы ў свет «Гисторію», ў першую чаргу адрасавалі сваю 
кнігу «благочестивому и набожному» праваслаўнаму чытачу [2, с. 92], хаця 
з” яўлялася яна, па сутнасці, своеасаблівым адказам на аднайменнае выданне 
Пятра Скаргі -- аднаго з ініцыятараў Берасцейскай уніі. 

Прааналізаваўшы прадмовы да друкаваных кніг ХУІ -- першай паловы 
ХХІІ ст., можна прыйсці да высновы, што выбар адрасата знаходзіўся ў 
прамой залежнасці ад гісторыка-палітычных і культурных умоў развіцця 
грамадства. У сваіх прадмовах Францыск Скарына ставіў перад сабой перш за 
ўсё асветніцкія, а не багаслоўскія мэты, а Біблія разглядалася ім не столькі як 
рэлігійная кніга, колькі як крыніца ведаў, падручнік для вывучэння «сямі воль- 
ных мастацтваў», дарадчык у канкрэтных жыццёвых сітуацыях, аснова для 
этычнага іэстэтычнага самавыхавання асобы. Таму адрасат аўтарам мысліцца 
надзвычай шырока і абагульнена: усе хрысціяне, «посполитый люд», «бра- 
тия... русь» [3, с. 77]. Перад рэфарматарамі паўставалі іншыя задачы. У сваіх 
выданнях яны рыхтавалі глебу для ўзрошчвання новай паствы, якая магла б 
папоўніць іх пратэстанцкія шэрагі. Таму ў прадмовах Буднага і Цяпінскага 
маюць месца больш блізкія да адрасата, індывідуалізаваныя звароты, пачы- 
наючыся даволі нейтральнымі «зацные панове» і «побожным читолником» 
у Цяпінскага і заканчваючыся такім асабістым заклікам Буднага, як «вьзлю- 
бленый мой брате». Эпоха Контррэфармацыі, якая прымусіла праваслаўных 
(кім пераважна і былі выдаўцы і чытачы кірылічных кніг) з” яднацца перад 
пагрозай акаталічвання, унесла свае карэктывы ў размову выдаўца з чытачом, 
таму, звяртаючыся да адрасата, аўтары прадмоў імкнуліся выклікаць у таго 
пачуццё духоўнай блізкасці і канфесійнай роднасці і выкарыстоўвалі звароты 
«вьзлюбленный о ХристЬ братія и честный господіе!», «любовный читателю», 
«христіанине милый» (2, с. 84] і падобныя. Пры гэтым трэба адзначыць, што 
з часам змянялася не толькі адрасаванасць тэкстаў, але і сам жанр прадмовы, 
які ўзнік ва ўсходнеславянскай рукапіснай літаратуры Х-ХІІ стст., аднак шы- 

рокае распаўсюджанне атрымаў менавіта ў творчасці Францыска Скарыны. 
Асветнік, выкарыстаўшы вопыт айчыннай і заходнееўрапейскай літаратуры, 
увёў прадмову ў шырокае выкарыстанне, пашырыў яе функцыі. Цяпер тут 
знаходзіла сваё месца не толькі аўтарская інтэрпрэтацыя зместу кніг, але 
1 адлюстроўваўся светапогляд выдаўца. Стаўшы папулярнай у друкаванай 
кірылічнай кнізе ХХІ ст., прадмова эвалюцыянавала. Таму, усё больш адры- 
ваючыся ад зместу твора, які адкрывалі, прадмовы да кніг пачатку ХУІІ ст. 
набліжаюцца да рэлігійна-палемічных трактатаў, ператвараюцца ў сродак 
ідэалагічнай барацьбы. 

Яўген Мірончык, Марта Чэчат (Мінск, Беларусь) 


АНТЫЧНАСЦЬ І РЭНЕСАНС. АРХЕТЫПЧНЫЯ ВЫТОКІ 
АСВЕТНІЦТВА ФРАНЦЫСКА СКАРЫНЫ 


узкапрофільныя навуковыя даследаванні могуць даць прыватны погляд 

на вонкавую рэчаіснасць, але аніяк не патлумачаць асацыятыўны спосаб 

чалавечага мыслення, фундаментальнай асновай якога з'яўляюцца пад- 
свядомыя патэрны быцця, што матывуюць неўсвядомленыя ўчынкі кожнага 
чалавека. 

У працы пададзена спроба пошукаў тых архетыпаў, якія леглі ў асно- 
ву гуманістычнага вучэння і асветы Францыска Скарыны. Дзеля гэтага 
найбольш прыдатнымі з'яўляюцца сацыямадэлі паводзін антычных багоў. 
У старагрэцкім міфе аб Пракруставым ложы злачынца Пракруст пільнаваў 
падарожнікаў на дарозе з Мегар у Афіны. Калі падарожнік аказваўся карацей- 
шым або даўжэйшым за ложа, ён выцягваў яго або проста адразаў. Гэты міф 
паказвае на існаванне ў часы антычнасці нарматыўнай этыкі політэістычнага 
грамадства. Аналітык Шынода Болен адзначае супадзенне мадэлі Пракру- 
става ложа з сучаснымі стэрэатыпамі ў паводзінах людзей. Даследчыца 
падкрэслівае, што калі архетыпічныя патэрны, якія ляжаць у глыбіні мозгу 
за парогам свядомасці і матывуюць паводзіны людзей, у значнай меры 
адрозніваюцца ад таго, як «павінна быць», прыстасаванне да таго ці іншага 
грамадскага стэрэатыпу аказваецца вельмі пакутлівым (2, с.17]. Разгледзець 
прычыны гэтых пакут магчыма толькі праз архетыпы, дэфініцыю якіх най- 
больш адэкватна патлумачыў Карл Густаў Юнг. На яго думку, архетып -- гэта 
пазачасавыя ўнутрана абумоўленыя патэрны быцця і паводзін, успрымання 
і рэакцыі ўсіх людзей [2, с.19]. 

З часоў ранняга Сярэднявечча чалавецтва мусіла пераадольваць шматлікія 
антыгуманныя праявы калектыўнага падсвядомага, якое набыло сістэмны 
характар у мадэлі ўлады Рымскай імперыі. Невыпадкова менавіта ў Старажыт- 
ным Рыме ў ХІУ ст. загучалі дэмакратычныя ідэі, што аформіліся ў вучэнні 
«Вотапа заа», з якога пачаўся новы шлях развіцця еўрапейскай цывілізацыі. 

Першым прадстаўніком гуманізму на землях Беларусі стаў Францыск 
Скарына. Яго публікацыі Бібліі на старабеларускай мове з мэтай асветы ў 
родным краі паклалі пачатак актыўнаму развіццю ідэй гуманізму, найперш 
у высокашляхецкім асяроддзі. Найбольш паслядоўнымі прыхільнікамі 
кальвінісцкай плыні пратэстантызму былі магнаты Радзівілы, Сапегі, 
Кішкі і Хадкевічы, якія спрыялі развіццю брацкіх школ у Вільні, Магілёве 
1 Слуцку. А выдавецкую дзейнасць Сымона Буднага і Васіля Цяпінскага 
прадоўжылі братчыкі: браты Зізаніі, М. Сматрыцкі, Л. Карповіч, С. Собаль, 
А. Мажылоўскі, Ф. 1 І. Іяўлевічы 1 І. Труцэвіч [6, с.76]. 

Менавіта ў час Рэнесансу сялянская вайна ў Германіі Томаса Мюнцэра, 
рэфарматарская дзейнасць Марціна Лютэра і Жана Кальвіна ўпершыню 
супрацьпаставілі «плебейскую» этыку арыстакратычнай. Праз гэты 
канфлікт у калектыўным падсвядомым сярэднявечнага грамадства выявілася 
амбівалентная барацьба паміж мужчынскім і жаночым комплексамі (апіта- 
апітмз). Мужчыны, схільныя да жорсткасці, гатовы былі рызыкаваць дзе- 
ля ўлады і багацця цаною шматлікіх ахвяр. Відавочна, у іх былі актыўна 
задзейнічаны ценевыя структуры падсвядомага, уласцівыя вярхоўнаму 
алімпійскаму богу Зеўсу. Шынода Болен адзначае сімвалічны татэм Зеўса -- 
арла, які «ў любы момант можа абрынуцца ўніз, каб схапіць сваімі кіпцюрамі 
тое, што яму прыпадае на смак» [2, с. 20]. Такім чынам, можна ідэнтыфікаваць 
адзін з асноўных гістарычных архетыпаў -- «комплекс Кронаса» (2, с. 34]. 

Згадваючы «сямейныя гісторыі» алімпійскіх багоў, Шынода Болен ад- 
значае, што Зеўс, як яго бацька 1 дзед, не маглі пераадолець ценевыя праявы 
архетыпу бацькі. Яна паведамляе, што Уран, дзед Зеўса, незадаволены плод- 
насцю жонкі Геі, народжаных ёю дзяцей хаваў у сваім целе. Кронас, бацька 
Зеўса, па змове з маці адсек сярпом Урану геніталіі і такім чынам пазбавіў 
яго ўлады. У хуткім часе Кронас прыпадобніўся да свайго бацькі і метадычна 
праглынаў народжаных жонкай Рэяй дзяцей. Адсюль вынікае, што менавіта 
вышэйшы статус уладара вымагаў ад бацькоў пільнавацца свайго «лёсу», бо 
усім ім была наканавана аракуламі пагібель ад рукі сына-спадчынніка. Гэтак 
жа і сам Зеўс праз падман угаварыў жонку Метыду паменшыцца ў памерах. 
Такім чынам паменшылася магія і боскія атрыбуты тытаніды. Зеўс, як і яго 
бацька, лёгка праглынуў сваю цяжарную жонку. 

Яшчэ адзін міф аб Эдыпе, які «выпадкова» забіў свайго бацьку Лая, 
пацвярджае думку аб немагчымасці мужчыны-цара разарваць трагічнае кола 
«комплексу Кронаса». З таго часу традыцыя выключнага падпарадкавання 
бацькам стала дамінуючай. Карл Юнг назваў гэты акт «забойства бацькоў» 
бітвай з драконам [7, с. 107]. У якасці тлумачэння гэтай высновы можна вы- 
карыстаць тэорыю Зігмунда Фрэйда «Тгібе» [1, е. 72]. 

Невыпадкова Скарына скрозь усе прадмовы да кніг «Суддзяў» 
падкрэслівае факт гвалту і забойства старазапаветнымі царамі мноства сваіх 
сапернікаў -- патэнцыяльных прэтэндэнтаў на ўладарства [5, с. 97-98]. 
Менавіта ў рэчышчы «комплексу Кронаса» трэба разглядаць акт забойства 
Ісуса Хрыста, які праз ахвяраванне свайго цела свядома адмовіўся ад пер- 
спектывы стаць бацькам-уладаром і, такім чынам, разарваў кола «комплексу 
Кронаса». З гэтага подзвігу Хрыста пачынаецца новая эпоха ў развіцці 
чалавечай цывілізацыі. Вось чаму Скарына, пацвярджаючы гуманістычны 
характар свайго асветніцтва, узвялічвае Ісуса Хрыста. У прадмове да кнігі 
«Песня Песняў» ён гаворыць аб божай міласці і любові да людзей, што Бог не 
пагрэбаваў «зысці на зямлю са свайго ўсявышняга прастолу». Далей Скарына 
засяроджвае ўвагу чытача на вянчанні Хрыста з царквою як з жонкаю, калі ён 

атрымаў ад сваёй маці чалавечае цела, а пазней ахвяраваў яго на выратаванне 
чалавечага свету [5, с. 55-56]. 

Гаворачы пра нараджэнне Хрыста ў прадмове да кнігі «Зыход», Скары- 
на прыгадвае старазапаветны факт, як Маісей узнёс у пустыні свой жэзл як 
змяю. Ён піша: «И яко же Мойсей вознесе змию во пустыни, тато подобаеть 
вознестися сыну человеческому...» [5, с. 112]. Змяя -- адзін з культавых 
атрыбутаў Афіны. У старабалканскім культе змяі вучоныя ўгледзелі выявы 
ранніх жанчын-«жрыц» [4, с. 469]. У шматлікіх політэістычных міфалогіях 
Вялікая Змяя з'яўлялася сімвалам партэнагенетычнай Вялікай Багіні-Маці. 

Відавочна, што ў Маісеевай прамове бачыцца прароцтва, калі сын чалаве- 
чы і божы зойме на нябёсах парытэтнае становішча са сваёй маці -- Дзевай 
Марыяй. Дзеву Марыю Скарына ставіць упоравень з усявышнім Богам. Пры- 
гадайма, што ў Евангеллі хрысціян-гностыкаў Яхве названы «сынам вялікай 
Багіні-Маці, а Тройца складаецца з Айца, Маці і Сына» [3, с. 80]. 

У прадмове да «Прытчаў цара Саламона» Скарына адзначае, што му- 
драсць прытчаў Саламонавых -- гэта маці найпрыгажэйшых прамоў чала- 
вечых, настаўніца найлепшых цнотаў і ўменняў [5, с. 36]. Менавіта з жано- 
чым вобразам маці ў славянскіх міфалогіях звязаны чалавечыя здольнасці 
ўладарыць матэрыяльным светам, зямлёй і вадой. 

Грэцкае слова «те» паходзіць ад імя багіні Метыды і перакладаецца 
як «жыційная мудрасць». Шынода Болен тлумачыць, што «теііз» з'яўляецца 
боскім натхненнем для мастакоў, музыкаў і прадстаўнікоў іншых творчых 
прафесій [3, с.40]. Менавіта жанчыне-маці традыцыйна належыць роля 
апякункі хатняга агню. 

У старагрэцкай міфалогіі «агонь Гестыі ператварае дом у жыллё, а буды- 
нак -- у хорам-бажніцу. Гестыя была свяшчэнным агнём у цэнтры хатняга 
ачага. Як архетып яна асацыіруецца з кропкай у цэнтры душы чалавечай, якая 
называецца -- Я. Яназ'яўляецца цэнтрам асобы, архетыпам сэнсу і цэльнасці» 
[2, е. 104]. Як вядома, старажытныя грэкі вельмі шанавалі Гестыю і да яе 
агню прыносілі найлепшыя ахвяраванні. Эрых Нойман пісаў, што іудзейскае 
слова «ахвяраванне» (1421) азначае «падыходзіць бліжэй», набліжацца да 
Бога. Падчас гэтага рытуалу душу ахоплівае «смяротнае полымя», якое 
прыводзіць да паваротнага моманту ў жыцці чалавека і выклікае псіхічную 
трансфармацыю [7, с. 244]. Скарына фактычна адзначае, што Хрыстос 
неантызаваў архаічную сутнасць рытуалу вогненнага ахвяравання. Тэрмін 
«пеапі» (нішто), уведзены Жанам Полем Сартрам, азначае нейтралізацыю 
руху свядомасці, якая ўспрымае вонкавую рэальнасць як нешта мізэрнае, не 
вартае ўвагі. Паўтараючы прамову Ісуса Хрыста ў «Пасланні апостала Паўла 
яўрэям», Скарына узнімае пытанне: «...почто ж Господь Бог установил жерт- 
вы приносити и над ними грехи исповедати и кровию их кропитися, внегда 
невозможно ею очиститися...» [5, с. 121]. Далей ён адказвае, што Хрыстос 
кроўю сваёю нявіннаю грахі людскія перад Богам ачысціў. 

Прыём неантызацыі ў пэўным сэнсе выратавальны. Іначай «комплекс 
Кронаса» і ценевыя іпастасі архетыпу Зеўса (Пасейдон і Гадэс) могуць 
актывізаваць у калектыўным падсвядомым самыя змрочныя праявы 
інстынктыўнай прыроды чалавека на індывідуальным узроўні. 

Андрэй Акушэвіч (Мінск, Беларусь) 


АЎТАРСКІЯ МАРГІНАЛІІ Ў ПРАДМОВАХ ФРАНЦЫСКА 
СКАРЫНЫ 


выданнях Францыска Скарыны прысутнічае значная колькасць змеш- 

чаных усходнеславянскім першадрукаром маргіналій. Найперш гэта 

глосы (як тлумачэнні незразумелых слоў і выразаў), або «словы на 
боцех» (паводле Скарыны). Сам беларускі асветнік прызначэнне глос бачыў 
у наступным: «Так же положил есми на боцех некоторый слова для людей 
простых, не рушаючи самое Псальтыри ни в чем же, яко суть онагри, и 
геродеево жилиіце, и хлябие и иные слова, который суть в Псалтыри нера- 
зумный простым людем, найдуть е на боцех руским языком, что которое слово 
знаменуеть» [12, с. 18]. Да вывучэння глос, якія Францыск Скарына змясціў 
непасрэдна да надрукаваных ім тэкстаў біблейскіх кніг, звярталіся беларускія 
даследчыкі М. Р. Суднік [13], А. І. Жураўскі [9; 8, с. 121- 123], У. В. Анічэнка 
[1] і інш. Разам з тым, глосы да прадмоў і пасляслоўяў беларускага перша- 
друкара не былі выяўлены. 

Другая разнавіднасць маргіналій у спадчыне Скарыны -- указанні пара- 
лельных месцаў Бібліі, або «главы на боцех», «светки или згоды» (паводле 
Скарыны). Іх значэнне першадрукар патлумачыў такім чынам: «Так же будь 
ведомо, положил есми некоторые на стороницах в сей Псальтыри главы 
з розных книг, а то для того, абы знакомито было, иже вси иные светые 
писма згожаються с Псалтырею и одно на другое светчить. А то, чтучи в 
тых книгах, иже суть главы на боцех пописаны, знайдете» [12, е. 18]. Рускі 
даследчык П. У. Уладзіміраў пісаў пра «главы на боцех» наступнае: «Гэтых 
указанняў няма ў царкоўнаславянскіх Псалтырах, але яны сустракаюцца ва 
ўсіх выданнях біблейскіх кніг Скарыны; пазней такія ж указанні з'яўляюцца 
ў Астрожскай Бібліі 1580-81 года. Указанні гэтыя ўяўляюць навуковы пры- 
ём тлумачэння Св. Пісання, якому прысвечаны сярэдневяковыя лацінскія 
зборнікі, так званыя Сопсог4апіае басі. 5сгірі» [7, с. 85]. І ніжэй: «Далей 
Скарына тлумачыць прычыну, чаму ён закрануў увесь склад Бібліі: “Прото 
ж я, Франциско Скорина, меновал есми ту вси тый писма зособна, абы есте 
ведали, иже на стороницах кажных книг моего тружания пописаны суть 
светки или згоды кратце имены сих вышей именованых писм” [12, с. 33]. 
Гэтыя “светки или згоды” -- указанні на паралельныя месцы ў Св. Пісанні, 
якія Скарына стаў прыводзіць са свайго першага выдання Псалтыра...» [7, 
с. 110]. Адзначым, што ўказанні паралельных месцаў Бібліі як спосаб экзегезы 
ўжываюцца і ў выданнях папярэднікаў Скарыны, напрыклад, чэшская Біблія 
1506 г. [10], і ў сучасных выданнях Бібліі [3; 11]. 

У прадмовах Францыска Скарыны ў даволі значнай колькасці 
прысутнічаюць маргіналіі, падобныя па знешняй форме да ўказанняў па- 
ралельных месцаў Бібліі. Яны выкарыстоўваюцца ў большасці пражскіх 
прадмоў першадрукара, акрамя прадмовы да кнігі Быцця, прадмоў да Першай, 
Трэцяй і Чацвёртай кніг Царстваў, першай прадмовы да кнігі Ісуса Сірахава, 
а ў віленскіх прадмовах глосы сустракаюцца толькі ў прадмове да Паслання 
апостала Паўла да эфесцаў. Але дадзеныя маргіналіі нельга назваць указан- 
нем паралельных месцаў, бо, па-першае, прадмова 1 кніга Бібліі з'яўляюцца 
адзінкамі рознага парадку, і па-другое, «главы на боцех» у прадмовах маюць 
іншае прызначэнне. Названыя маргіналіі найперш маркіруюць чужы тэкст у 
прадмове і паказваюць яго крыніцу, пры гэтым знаходзяцца непасрэдна каля 
тэксту, да якога адносяцца, што дазваляе класіфікаваць іх як спасылкі. Разам 
з тым трэба заўважыць, што такія спасылкі, няхай і блізкія да сучасных на- 
вуковых, але маюць дадатковыя функцыі. Калі ўзяць пад увагу сінкрэтычны 
характар прадмоў Францыска Скарыны, дадзеныя маргіналіі пашыраюць 
мастацкую прастору прадмоў, уводзяць у іх шырокі біблейскі кантэкст, вы- 
ступаюць тлумачэннямі да вобразаў і сюжэтаў. Таксама маргіналіі замяня- 
юць цытаты, надаюць прадмовам уласцівасці нелінейнага тэксту, дадаткова 
сцвярджаюць аўтарытэт Бібліі, паказваюць дасведчанасць аўтара прадмовы, 
у асобных выпадках утвараюць паказальнік і змест да адпаведных біблейскіх 
кніг. Усё гэта гаворыць пра тое, што спасылкі з'яўляюцца неад'емнай част- 
кай твораў Францыска Скарыны, якая патрабуе спецыяльнага даследавання. 
У сваю чаргу, да вывучэння маргіналій Францыска Скарыны да яго прадмоў 
як да асобнай тэмы не звярталіся. 

Усе маргіналіі Францыска Скарыны ў яго прадмовах у залежнасці адтаго, 
што яны маркіруюць, можна падзяліць на два тыпы: 

-- спасылкі, якія маркіруюць дакладныя біблейскія цытаты: «И бысть 
слово Господьне ко мне: Первей, нежели создах тя во чреве, знах тя, и пре- 
жде, нежели вышел есь с ложесн, посвятих тя» “«Ерем а»? [12, с. 72; 6, 
с. 674], (Іер 1, 4-5); «Преселник аз у тебе и пришлець» “«Псалом ли»? [12, 
с. 41; 4, с. 737], (Пе 38, 13). Дадзеныя спасылкі ў першую чаргу называюць 
дакладнае месца Бібліі, якое цытуецца, чым прапануюць да яго звярнуцца. 
Гэта дапамагае чытачу ўвайсці ў больш шырокі біблейскі кантэкст па-за 
межамі самой прадмовы; 

-- спасылкі, якія маркіруюць біблейскі вобраз або сюжэт: «пост Христов 
знаменовал» “«Маф д»? [12, е. 55; 4, ст. 200], (Мф а, 1-2); «А для того царь 
Навходносор или Камвизей, его же Ездра называеть во книгах своих Арьтак- 
серсос, заповедал евреом, абы не будовали храму Господьня в Ерусалиме» 


ГУ першых дужках даецца спасылка Францыска Скарыны, у другіх дужках -- 
крыніца тэксту прадмовы, а ў трэціх -- крыніца цытаты паводле Сінадальнага пе- 
ракладу Бібліі. 

«а Ездра д»? [12, с. 44-45; 5, с. 603], (1 Езд 4). Такія спасылкі адсылаюць 
да адпаведнага месца Бібліі, у якім шырока раскрываецца змест вобраза або 
сюжэта, ужытага ў прадмове, што значна пашырае мастацкую прастору тэксту. 

Ёсць выпадкі, калі ў прадмове ідзе гаворка пра пэўную біблейскую кнігу, 
а спасылка ўдакладняе, да якога менавіта месца Бібліі звяртаецца аўтар: 
«И яко явно ест, иже премудрый царь Соломон многые премудрые притчи 
и стихи молвил ест, о них же явлено ест нам в третих книгах Царств царей 
ізьрайлевыхь» “«г Цре д»? [12, е. 31; 6, е. 446], (З Цар 4). 

Адзначым, што спасылка называе цэлую біблейскую главу, у якой змешча- 
на патрэбная цытата, вобраз ці сюжэт, пры гэтым дадзеная маргіналія аднача- 
сова замяняе сабой біблейскі кампанент, таму становіцца сама своеасаблівым 
біблейскім кампанентам. 

Аналіз паказаў, што паводле прыналежнасці да Старога ці Новага За- 
павету вылучаюцца: 

-. старазапаветныя спасылкі: «Исаи а» [4, с. 351], «Быт кз» [4, с. 608], 
«в Закон 5і» [5, с. 9], «Даніл е» [5, с. 602], «Ісходь ла» [6, с. 11], «Еклез а» 
[6, с. 292]; 

“новазапаветныя спасылкі: «Іоан а Зача а» [4, с. 197], «а Ктим в Зач 
спв» [4, с. 354], «Лука в» [5, с. 102], «Маф е» [5, с. 707], «Кримл еі Зач рэзі» 
[6, с. 515], «в Кселун Зач со» [6, с. 702]. 

У новазапаветных спасылках звычайна пазначаны зачалы, акрамя не- 
каторых выпадкаў: «Вдеан г Зач ф» [4, с. 607], «Лука фі Зач чз» [6, е. 675], 
«Матф а» [5, с. 102]. Верагодна, першадрукар не выключаў магчымасці вы- 
карыстання сваіх кніг падчас богаслужэнняў. 

Выяўлены цікавыя выпадкі, калі Францыск Скарына пры дапамозе спасы- 
лак паказвае наяўнасць у новазапаветнай цытаце звароту да Старога Запавету: 
«Авраам два сына имел ест: единаго от рабыне, а другаго от свободныя. Но 
той, иже от рабыне, по плоти родися, а иже от свободныя -- по обетованию; 
еже иначей бывають сказаема -- сии суть два законы. Един от горы Синай в 
работу ражая, еже ест Агар, Синай убо гора ест во Аравии, прилучаеть же ся 
к нинешнему Ерусалиму, и работает со чады своими. Вышний же Ерусалимь 
свободен ест, и той ест мати всех нас» “«Бытя ка»», “«Кгала д Зач сп»? [12, 
с. 65; 4, с. 607- 608], (Гал 4, 22-26), (Быц 21). 

Звернем увагу на тое, што ў прадмове да «Паслання апостала Паўла да 
Эфесцаў» Францыск Скарына называе ў спасылцы толькі нумар главы, а саму 
назву адпаведнай кнігі падае ў тэксце: «Прото и святый Павел великую працу 
имел, нежели навернул их на веру Христову, яко сам о том во Первом посланій 
ко коринфом пишет, глаголя, иже во Ефесе со зверми боряшеся. И для великое 
любви, юже имеаше к ним, внегда шол мимо Ефее во Ерусалим» “Глава еі» 
02, е. 115; 2, с. 415], (І Кар 15, 32). 

Актыўнае выкарыстанне старазапаветных і новазапаветных спасылак 
ускосна гаворыць пра тое, што Скарына ў сваёй перакладчыцкай дзейнасці 
працаваў адразу з усімі кнігамі і Старога, і Новага Запаветаў. 

Па наяўнасці адпаведнай выдадзенай беларускім асветнікам біблейскай 
кнігі выяўлены: 

-. спасылкі да кніг, выдадзеных Скарынам: «Вдеан д Зач ві» [4, с. 605], 
«пслом м» [4, с. 737], «Прычт г» [5, с. 707], «д Црства ке» [6, е. 674]; 

-. спасылкі да кніг, не выдадзеных Скарынам або сёння не вядомых: 
«Товиф д» [4, с. 602], «Исай з» [4, с. 197], «Малах а» [4, с. 608], «Лука а Зач 
г» [4, с. 738]. Усходнеславянскі першадрукар робіць спасылкі на Евангелле 
(паводле Матфея, Марка, Лукі і Іаана), Апакаліпсіс Іаана Багаслова, Першую 
і Другую кнігі Параліпаменон, кнігі прарокаў Іезекііля, Ісаі, Іераміі, Малахіі, 
кнігу Тавіт і Першую кнігу Ездры. 

Наяўнасць спасылак да кніг, не выдадзеных Скарынам або сёння не 
вядомых, ускосна гаворыць аб магчымасці выдання або падрыхтоўкі да вы- 
дання гэтых кніг. 

У залежнасці ад становішча адносна біблейскай кнігі, да якой напісана 
прадмова, вызначаны: 

- спасылкі, што паказваюць на цытаты або вобразы ці сюжэты з кнігі, да 
якой напісана прадмова: «Пелом рн» [6, с. 11], «Ниже мв» [5, е. 707], «Притч 
кв» [6, с. 291], «Нижей а» [6, с. 698]. Каб спаслацца на кнігу, да якой напісана 
прадмова, Францыск Скарына звычайна выкарыстоўвае спасылкі «Ниже», 
«Нижей», напрыклад: «Пятое видение, еже было ест часу Дария-царя, о вса- 
жении Данилове до ямы ко львом» и о избавлении его» “«Ниже 552 [12, с. 68; 
6, с. 701], (Дан 6). Такія спасылкі дадаткова ўказваюць на змест адпаведнай 
кнігі 1 могуць утвараць своеасаблівы змест, напрыклад, у прадмове да кнігі 
Зыход [4, с. 194- 196] ці кнігі прарока Данііла [6, с. 698-704]. Адзначым, што 
падобныя спасылкі маркіруюць таксама і цытаты: «Лепей ест пойти в дом 
плачю, нежели в дом пированіа» “«Ниже 352 [12, е. 26; 6, с. 387], (Екл 7, 2); 

-. спасылкі, што паказваюць на цытаты або вобразы ці сюжэты з іншых 
кніг: «а Пар ки» [6, с. 446], «Быти г» [4, с. 197], «а Ктимо а Зач сп» [4, с. 604], 
«Данил в» [4, с. 740]. 

У прадмове да кнігі Лічбы беларускі асветнік пры дапамозе спасылак, якія 
адсылаюць як да самой кнігі Лічбы, так і да кнігі Зыход, стварае своеасаблівы 
паказальнік станаў [4, с. 454-459]. 

Выкарыстанне спасылак на розныя кнігі, а не толькі на тую, да якой 
напісана прадмова, прымушае меркаваць, што для Скарыны было важным 
паказаць і адметнасць асобнай біблейскай кнігі, да якой напісана прадмова, 
1 сувязь гэтай кнігі з іншымі. 

Звернем таксама ўвагу на асобныя выпадкі цікавых ужыванняў спасылак 
у прадмовах беларускага першадрукара. 

У прадмове да ўсёй Бібліі адзначана спасылка да транслітараванай цы- 
таты: «Бивлос генезедос Ісусу Христу» “«Маф а Зач а»? [12, е. 45; 4, с. 7], 
(Мф І, 1). 

У прадмове да кнігі Прамудрасці Саламона да аднаго фрагмента прад- 
мовы прапанаваны дзве спасылкі, якія дапамагаюць раскрыць яго змест: 
«Яко пишеть о том во третих книгах Царств царей Израйлевых и во вторых 
книгах Паралипомена» “«г Црст г»”, “«в Пор 457 [12, е. 21; 6, с. 291], (З 
Цар 3), (2 Пар 1). 

Выяўлены паўторы спасылак у межах адной прадмовы і нават на адной 
ітой жа старонцы, як у прадмове да кнігі Лічбы, калі спасылка адносіцца да 
розных фрагментаў адпаведнай главы: «Вторый стан сынов ізрайлевыхь -- 
Сохот, еже исказуется куіци» “«Ісход гі»? [4, е. 455], (Зых 13) і «Гретий стан 
их -- Гетан, еже исказуется крепость» “«Ісход гі»? [4, с. 455], (Зых 13). 

У прадмове да Псалтыра выяўлена спасылка, якая адсылае адразу да 
дзвюх глаў адной кнігі: «И сего для поставил ест царь Давыд четырех великих 
ереов, их же избрал от всех людей, Азафа и Емана, и Ефана, и Идифума, абы 
гудли на псалтыри пред киотом завета Господьня и псалмы абы припевали по 
вся часы, яко пишеть о том в первых книгах Паралипоменона» “«а Паралипо 
еі и 8152 [6, е. 11], (1 Пар 15-16). 

Такім чынам, маргіналіі Францыска Скарыны ў яго друкаванай спадчыне 
прадстаўлены глосамі, указаннямі паралельных месцаў Бібліі і спасылкамі. 
У сваіх прадмовах беларускі першадрукар актыўна ўжывае маргіналіі- 
спасылкі як да асобных цытат, так і да вобразаў або сюжэтаў, працуе са Старым 
1 Новым Запаветамі. Сярод функцый спасылак дамінантнымі выступаюць 
вылучальная, замяшчальная і аўтарытарная. Спасылкі з'яўляюцца неад'емнай 
часткай прадмоў Францыска Скарыны і выступаюць у іх як своеасаблівы 
біблейскі кампанент. 

Таццяна Рослік (Мінск, Беларусь) 


СКЛАДАНАЗАЛЕЖНЫ СКАЗ З АТРЫБУТЫЎНЫМІ 
ДАДАНЫМІ ЧАСТКАМІ Ў ПРАДМОЎНА- 
ПАСЛЯСЛОЎНЫМ КОМПЛЕКСЕ ВІЛЕНСКІХ 
ВЫДАННЯЎ Ф. СКАРЫНЫ 


сінтаксічным ладзе прадмоў і пасляслоўяў да віленскіх выданняў 

Ф. Скарыны цікавасць уяўляе складаназалежны сказ. Ён адносіцца да 

ліку тых граматычных катэгорый, якія на працягу гістарычнага перыяду 
існавання ўсходнеславянскіх моў зазналі істотныя змены, а таму ў апошні 
час выяўляецца павышаная цікавасць да яго вывучэння. 

У межах складаназалежнага сказа падпарадкаванне вылучаецца шляхам 
парнага аб'яднання сказаў, прычым ролю даданага выконвае звычайна сказ, 
які мае ўскосную мадальнасць. У старабеларускай мове, як і ў сучаснай, 
пераважаюць складаназалежныя сказы, у якіх даданыя часткі ўводзіліся пры 
дапамозе злучнікаў і злучальных слоў, што фармальна ўказвалі на наяўнасць 
падпарадкавання і мелі незалежнае паходжанне і функцыянаванне ў межах 
сказа, нягледзячы на характарную адпаведнасць з пэўнымі злучнікамі скла- 
даназлучаных сказаў [1, с. 121]. 

Дамінуючае становішча сярод аналізуемай групы складаных сказаў у 
прадмовах і пасляслоўях да віленскіх выданняў Ф. Скарыны займаюць склада- 
назалежныя сказы з даданымі атрыбутыўнымі часткамі. Асноўнымі сродкамі 
сінтаксічнага падпарадкавання ў гэтых сказах з'яўляюцца архаічныя злучнікі 
иже, еже, якія захаваліся ў помніках беларускай пісьменнасці да ХУІІ ст, 
застаючыся пераважна кніжнай уласцівасцю, малахарактэрнай для дзелавой 
мовы ітым больш жывога народнага вымаўлення (2, с. 12]. Разам з тым гэтыя 
словы выступаюць у якасці асноўнай нормы ў даданых азначальных сказах 
у канфесійных тэкстах, у прыватнасці ў прадмовах да віленскіх выданняў 
Ф. Скарыны: Ту[т] знайдеш о церковной науце, еже вся обіца христианом 
имети (183)!. Павел же правдивое и преславное воспоминаеть видение, иже 
восхиіцен бБ до трБтего неба, потом до раю и там слышал тайны божия, еже 
суть над разум человечій (199). Потом пришед божиим явлением во Еруса[ли] 
м ко старейшим апостолом, положил пред ними Евангелие свое, еже тако 
много лБт проповедаше во языцех (201). Доканана ест сия книга, зовемая 
Апостол, еже замыкаеть в собе найпервей Деания апостольская... (216). 


“Старонкі ўказваюцца паводле энцыклапедычнага даведніка «Францыск Скарына 
і яго час» (Мінск, 1988). 

Акрамя згаданых вышэй, у прадмовах да віленскіх твораў Ф. Скарыны 
ўжываюцца даданыя азначальныя сказы з займеннікамі иже, еже, ужытымі ў 
формах ускосных, за выключэннем вінавальнага, склонаў. Але ў той час, калі 
словы иже, еже ў назоўным і вінавальным склонах страцілі свае займеннікавыя 
ўласцівасці, стаўшы падпарадкавальнымі злучнікамі, астатнія формы 
ўскосных склонаў адзначаных лексем яшчэ захоўваюць сваю займеннікавую 
прыроду, а сказы з імі набываюць пэўную самастойнасць [3, с. 127]: Потом 
кажеть, иже прійдуть ильжи учители, хотяіце некия прельстити, их же не 
имамы послухати, яко Бог отмститель ест злым (187). И на тое дело послал 
к ним Тіта и иного брата, его же похвалу кажеть быти во Евангелій Хри- 
стове (199). В нем же светый апостол Павел поставил архиепископом Тіта, 
возлюблЬннаго ученика своего, его же имеаше вмЬсто сына для превеликое 
доброты, иже бБ в нм (213). 

Наяўнасць на пазіцыі займеннікаў иже, еже спалучэння он же сведчыць 
аб сказах з апавядальнай мадальнасцю, і як вынік -- аб самастойнасці такіх 
структур. Але, нягледзячы на гэта, паміж часткамі падобнага бяззлучнікавага 
сказа існуе атрыбутыўна-ўказальная суаднесенасць, якая пры адпаведнай зме- 
не злучнікаў набывае значэнне адноснасці. Канструкцыі такога тыпу таксама 
прадстаўлены ў прадмоўна-пасляслоўным комплексе да віленскіх выданняў 
Ф. Скарыны: Та(м] же отписание исказуеть вышшего первосвеіценника быти 
Христа, сына божія, он же сам себе единова на кресте за всех Богу Отцу при- 
несе и кровию своею очисти все грехы... (215). 

Арыгінальныя творы Ф. Скарыны не абмяжоўваюцца выкарыстаннем 
вышэйзгаданых займеннікаў у ролі граматычных сродкаў адноснага пад- 
парадкавання частак складаназалежнага сказа. Уніфікацыйныя працэсы, 
узаемадзеянне і разнамоўныя ўплывы сталі ў свой час прычынай з'яўлення 
шырокага спектра фармальных паказчыкаў атрыбутыўнай залежнасці 
ўнутры складаных сінтаксічных адзінак. Пранікненне іншых злучнікаў і 
злучальных слоў прыўносіць у адпаведныя канструкцыі побач з новымі 
функцыянальнымі адценнямі і часткова зменены граматычны сэнс на ўзроўні 
ўскоснай мадальнасці даданых частак. 

Даданымі азначальнымі таксама з'яўляюцца сказы з пытальным 
займеннікам что, які набывае характар злучальнага слова. Як граматычны 
паказчык атрыбутыўных адносін адзначаны пытальны злучнік вядомы яшчэ 
старажытнарускай мове, з найбольш старажытных помнікаў якой выпадкі 
ўжывання яго назіраюцца ў кароткай і пашыранай рэдакцыях «Рускай 
праўды», творах Уладзіміра Манамаха, «Маленнях Данііла Заточніка» 1 іншых. 
Па помніках беларускай пісьменнасці ён адзначаецца з ХІУ ст. У асноўным 
займеннік что пазбаўлены роду і ліку, ужываецца для падпарадкавання 
постпазіцыйнага азначальнага, які адносіцца да назоўніка і стаіць адразу пасля 
яго: А тако имате вси жертвы Ветхаго Завета, что знаменовали суть (124). 

Атрыбутыўнае значэнне постпазіцыйнага даданага можа ўскладняцца 
мадальным адценнем павіннасці, рэальнага і ірэальнага параўнання. У прад- 
мовах і пасляслоўях да віленскіх твораў першадрукара для падпарадкавання 
такога даданага ўжываецца злучнік яко: Тые же вси первоменованые писма, 
кажьное с них токмо едину речь в собБ замыкаеть, яко закон живота веч- 
ного людей доступити учить (169). На конци повБдаеть о добрых обычаех 
хрестианских, яко ся имають заховати ко свойм ближним, сами ку собБ и к 
свойм старшим (215). 

Царкоўнаславянскія моўныя традыцыі зрабілі моцны ўплыў на фар- 
мальна граматычным узроўні. Відавочна, што Ф. Скарына аддае перавагу 
нарматыўным для канфесійнага жанру падпарадкавальным злучнікам иже, 
еже. Прыярытэт гэтых сродкаў у сваю чаргу аргументуе адпаведную ма- 
дальнасць сказаў, што дапамагае кваліфікаваць іх як складаназалежныя з 
адпаведным характарам атрыбутыўных адносін. 

Разгляд асобнага аспекту сінтаксічнага падпарадкавання, у прыватнасці 
складаназалежных сказаў з даданымі азначальнымі, вядома, не дае поўнага 
ўяўлення аб структурных уласцівасцях арыгінальных твораў віленскіх 
выданняў Ф. Скарыны. Хаця менавіта адзінкі такога тыпу выконвалі не 
апошнюю ролю ў фарміраванні тых ці іншых складаназалежных сказаў з 
прыслоўнай сувяззю частак. Акрамя таго, гэтыя сказы вызначаюцца сваёй 
прадуктыўнасцю ў прааналізаваных тэкстах. 

Ірына Курловіч (Мінск, Беларусь) 


З ГІСТОРЫІ ФУНКЦЫЯНАВАННЯ ПРЫСЛОЎЯЎ 
У МОВЕ ВЫДАННЯЎ Ф. СКАРЫНЫ 
(НА МАТЭРЫЯЛЕ КНІГ ЦАРСТВАЎ І ІОЎ) 


беларускай лінгвістыцы прыслоўе належыць да ліку найменш даследа- 

ваных часцін мовы, асабліва ў дачыненні да старабеларускага перыяду. 

І гэта нягледзячы на тое, што менавіта ў ХІЎ- ХХІ стст. адбываецца як 
станаўленне і ўніфікацыя словаўтваральных формаў прыслоўяў, так і адпа- 
ведна шырокае выкарыстанне разнастайных паводле паходжання і семантыкі 
прыслоўных утварэнняў у тэкстах рознага тэматычнага напаўнення. 
Яскравым сведчаннем гэтаму з'яўляецца і мова выданняў беларускага і 
ўсходнеславянскага першадрукара і асветніка Францыска Скарыны. 

Выдадзеныя ў Празе «Книга светого Иова» (10 верасня 1517 г.) і«Книги 
первый (вторый, третий, четвертый) Цар»ьств» (10 жніўня 1518 г.) засведчылі 
выкарыстанне амаль 120 прыслоўяў. Найбольшай колькасцю прадстаўлены 
прыслоўныя словаформы на -о і -е (каля 80 адзінак), толькі спарадычна 
сустракаюцца прыслоўі на -а, -і, -у, -ю і інш. Параўн.: ...ясно имь поведе 
оизмертвых»ь вьстаний (КІ, с. 6); дай часть юже дахь тобе ... особно сохра- 
ню (КЦ, е. 37); сего деля немудре глаголаль есмь...(КІ, с. 100); пять девиць 
идяху пеше (КЦ, е. 110); единый кожный смотрить нанего здалека (КІ, с. 86); 
не было такобо веселие вьполцехь вчера (КЦ, е. 22); глубши пекла и ширши 
моря (КІ, с. 37); я знову учинень есмь Царемь (КЦ, с. 208); обиль ю сысподу 
даже до верху досками (КЦ, с. 273); познаюли умысль отца моего позаутрею 
(КЦ, с. 86); но вьжды бываль есмь смутныхь потешитель (КІ, с. 69); уднения 
храму божия прикриль есть знашомь внутр» и зовнутрь (КЦ, е. 270); Царь 
приказаль абы сьшел долов (КЦ, 369). 

Сярод выкарыстаных Ф. Скарынам прыслоўяў сустракаюцца адзінкі роз- 
нага паходжання і графіка-арфаграфічнага афармлення. Зразумела, найперш 
вылучаюцца словы стара(царкоўна)славянскага паходжання тыпу борьздо 
(направо кьусходу солньца беды мое борьздо восстали суть (КІ, с. 58), истин- 
но (истинно правыя и безолжи суть слова моя (КІ, с. 84), единаково (паклиже 
вниидемь во градь единаково тамь от гладу помрем»ь (КЦ, с. 395) і дат. п. 

Аднак нават у гэтай групе слоў назіраюцца выпадкі ўсходнеславянскай 
(чытай: беларускай) агаласоўкі (адпаведна і графічнага афармлення) многіх 
прыслоўных словаформаў. Так, побач з праздно першадрукар ужывае празно 
(спрашчэнне груп зычных), едино -- воедино, единаково -- одинаково, 
годне -- годно, долго -- довго і да т. п. Прыклады такога формаўтваральна- 
графічнага паралелізму сведчаць не толькі аб свядомым выкарыстанні 
Ф. Скарынам прыёму лексічнай эквівалентнасці (своеасаблівай нормы як 

наяўнасці варыянтаў аднаго 1 таго ж слова), але і разуменні ім неабходнасці 
наблізіць кніжныя формы слоў да «простых», звычайных у паўсядзённым 
маўленні «люду посполитого». 

Варта адзначыць таксама, што пераважная большасць ужытых Скарынам 
прыслоўяў фіксуецца 1 ў іншых помніках старабеларускага пісьменства, най- 
перш, зразумела, рукапісных. Напрыклад, у Гістарычным слоўніку беларускай 
мовы адзначаюцца прыслоўі близко, близка, блиско: І. Блізка, недалёка ў 
прасторы. Где будет нам близко, ино ми пойти со всею силою самому (АЗР, 
1, 66, 1449); 2. Блізка, недалёка па часе. Оуже близко ес смерть его (Пак. Хр., 
2806). Близко того -- прыкладна так. Того всего што тут мает з той стороны 
дунаю не стратил якож того близко было (Хр. польск., 196). Выкарыстоўвалася 
словаформа ў якасці прыназоўніка: 1. Каля (з прасторавым знач.). Вода близко 
берега для крови побитых черленелася (Троя, 196) і 2. Каля (са значэннем 
прыблізнасці). Галь хорал, и близко смерти был (Бельск., 272) (ГСБМ, В. 2, е. 
58); воколо, воколь, вьоколо, вьоколь прысл. і прыназ.: І. Прысл. Навокал 
которая то копа -- подданные розных» пановь и именей, воколь мешкаючые 
(АВК, ХУІІ, 187, 1602). 2. Прыназ. Кругом чаго-небудзь. Росказаль господь 
абы леуитове носили наметь сведецства, и все начинье его, и будуть в послуго- 
ванью, и воколо намету обозом се положать (Хран., 1286) (ГСБМ, В. 4, е. 134); 
борздо, бордзо, борзо -- хутка. А то чинити и всылати вь таковый именья, 
не продолживаючи часу, але бордзо после року и часу менованого (АЗР, ШШ, 
82, 1557) (ГСБМ, В. 2, с. 149); далеко -- І. Далёка, на вялікай адлегласці ад 
чаго-н. Хто имеет лес любо дуброву далеко от себе (Вісл., 38). 2. Намнога. 
Ведаю иж есми тобе ничого, або мало приязни показовал болшую далеко 
иншым»ь, которые мене тепер опустили (Зб. 752, 5676). З. Больш. Видели... 
чорнейшым писмом строки написанные и далеко грубшый паркгамин ку 
печати (АВК, ХХХІІ, 12, 1596). 4. Зусім. Далеко иншаа речь есть, веровати 
Бога, а опять веровати вь Бога, и веровати Богу (Будны 115). 5. Праз вялікі 
прамежак часу, няскора. Далеко то што было и глубоко глубоко хто найдеть 
его (Зб. 262, 90) (ГСБМ, В. 7, с. 232-234); дивно -- дзіўна. Узришь все о 
томь колижь не иметь быти дівно но подивовано (Вісл., 96) (ГСБМ, В. 8, с. 
87); долго, довго -- доўга (аб працяканні падзей у часе). Пенези... оу скарбь 
были оуложоны и схованы такь долго ажь до прекленого июды пришли (Пак., 
Хр., 1). Довго ли коротко -- праз некаторы час. Абы туть усе дымомь не по- 
шло, довго ли коротко, бо если се тамь будеть мети, гораздь не будеть туть 
бывать (АВК, ХУШ, 253, 1621). Долго на день -- да канца дня. З обу сторон 
долго на ден з ровною надеею звітязтва бітва трвала (Стрыйк., 534). Долго у 
ночь -- да позняй ночы. Милостивый Бог... предолжиль тоую реч долго оу 
ноч потешаючи маткоу свою (Пак. Хр., 2-26). Не долго -- хутка. Такь тою 
штукою хитри мордерца панство осель. Открилася здрада его не долго зачим 
всим людем был барзо омерзль (Хр. польск., 2) (ГСБМ, В. 8, с. 244-245); 
дармо -- 1. Дарма, марна. Не дармо, голубиные твое очы, до есевонского 

озера, небесный женихь, прировнывает (Карп., 470). 2. Бясплатна. Славу 
змерлыхь скрадаеть, живыхь з ней лупить, дармо береть, ценою ничого не 
купить (Лям., 24) (ГСБМ, В. 7, с. 247); недарме -- недарма. Недармо его 
[Римь] амбросий головою забобоновь назваль (Апакр., 1606) (ГСБМ, В. 
20, с. 62); налево -- налева. Хрестіаны...ани направо ани налево могли бы 
сойти (Валх., 81) (ГСБМ, В. 19, с. 110); направо -- направа; у правы бок. 
Река роздвойвьшися над прироженый бегь свой пошла направо оной воды 
(Зб. 82, 76) (ГСБМ, В. 19, с. 226); напевней -- 1. Найбольш пэўна, дакладна. 
Великою неведомости мглою естесь огорненый... до пропасти и глубокости 
пекелной заблужаешт», о томь якь напевней и якь налепей ведаю (Варл., 225). 
2. З найбольшым даверам, з вялікай упэўненасцю. Будет мовлю без жадной 
вонтпливости Воскрсеніе мертвыхь, и тому якь напевней веримо (Варл., 726) 
(ГСБМ, В. 19, с. 173); истинно -- 1. Сапраўды. Буди то, или буди сир. Амин... 
Верно, истинно так ест. або станся, або тако бе дай (Бяр., 246). 2. Шчыра, 
чыстасардэчна. Если истинно а правдивее вериш ему дам тобе золота колко 
хочеш (Зб. 752, 5686) (ГСБМ, В.14, с.186); любо -- 1. Міла, з любасцю. От- 
толь о собе церковь Хрыстова в Песнех песній любо спеваеть (Сматр., 24). 
2. У знач. выказніка. Люба, па сэрцу; прыемна. Вси могуть пойти проч где 
коли кому любо (Вісл., 260) (ГСБМ, В. 17, с. 160); празно -- дарэмна, марна. 
Предь Гедемь Богомь празно не имамы слюбовати (Скар. ЕК, 86) (ГСБМ, В. 
27, с.477); есобно, особне - 1. Асобна. Розмайте речи а особне ветхе платье 
и инее женьске одене продавано (Валх., 43). Подарки довали каждому особно 
(ИЮМ, ІУ, 179, 1686). 2. Асабліва. В церквах учтивее стояли в шатах особне 
коштовных (Бельс., 206) (ГСБМ, В. 22, с. 407); единаково -- усё роўна. Па- 
кйлиже вниидемь во градь единаково тамь от гладу помремь (Скар. ЧЦ, 198). 
Параўн.: Еднаково. Однымижь завсегды однако потоужными еднако хвалоу 
бжую милуючими и еднаково тиранови турецкому нехутливыми былисмы, 
естесмы и будемо (Апакр., 2036) (ГСБМ, В. 9, с. 171). 

Адзначаная акалічнасць можа сведчыць аб ужо дастаткова выпрацава- 
най традыцыі ва ўжыванні такіх прыслоўных формаў у старабеларускім 
пісьменстве даскарынавай і пасляскарынавай пары. 

Прыслоўныя словаформы, ужытыя Скарынам у кнігах Царстваў і Іоў, паз- 
ней знайшлі сваё адлюстраванне і ў «Слоўніку беларускай мовы» І. І. Насовіча 
(дарма, довго, запевно, далёко, особно, едыно, не дармо, задармо і інш.), а яшчэ 
пазней у слоўніку мовы «Нашай нівы» (блиско, даром, задарма, на лево, на 
право, истинно, вакол 1 інш.). Параўн.: Дзіўна -- 1. Незвычайна. Дзіўна тое, 
што і найбольш разумные паміж нашых селян усё-ж такі вераць у забабоны. 
1912. Хеа, с. 3; 2. Невытлумачальна, загадкава. / тым болей дзіўна жаданьне 
боўгароў, што туркі ўжо прыстаюць на ўсе варункі згоды, якіе апрацавала 
Эўропа. 1913. Хе 13, с. 4 (СМНН, Т. 1, с. 566). Дзивне -- 1. Чудно, чудесно. 
Дзивно зроблено. 2. Удивительно, очень. Дзивно хорош». З. В знач. безл. Удив- 
ляеть. Дзивно, што ень скоро вороцився (Насовіч, с. 180). Дзіўна -- прысл. 

да дзіўны (у І знач.). 2. Безас. у знач. вык. Незвычайна, выклікае здзіўленне 
(ТСБМ, Т. 2, е. 191). 

Аналіз функцыянальнага статусу прыслоўяў у кнігах Ф. Скарыны 
Іоў і Царстваў сведчыць не толькі аб працягу, але і паглыбленні трады- 
цый папярэдніх кніжнікаў у працэсе адлюстравання (выкарыстання) 
царкоўнаславянскіх і найперш вусна-народных элементаў. Апошнія свядома 
ўключаліся першадрукаром у біблейскія тэксты як своеасаблівыя ўзоры 
простай лексікі, якія, магчыма, і сталі адным з «масткоў», што нітавалі 
непарыўнасць развіцця лексіка-семантычнай сістэмы беларускай літаратурнай 
мовы на працягу ўсёй яе гісторыі. 

к истории Западной России, собранные и изданные археографическою комиссиею, 
т. І.У. СПб, 1846-1853; Апакр. -- Апокрисись албо отповедь на книжкы о сьборе 
берестейском» (Вільня, 1598); Бельск. --- Летаписець то есть кроиника, з розных мно- 
гих а досветчоных авторов и историков диялектом русским есть зложона («Хроника» 
М. Бельскага пачатку ХУП ст.). Рукапіс Дзяржаўнай публічнай бібліятэкі імя М. Я. Сал- 
тыкова-Шчадрына, Е, ІУ. 688; Будны -- Катихисісь для детокь хрістианскихь языка 
русского коротко выложена (Клецк, 1562); Бяр. -- Лексиконь славеноросскій имень 
толькованіе, Всечестным отцемь Кір Памвою Берындою...згромаженый (Куцеін, 
1653); Варл. -- Гисторія албо правдивое выписаніе ст. Іоанна Дамаскина, о житій 
святых преподобных отець Варлаама і Осафа и о наверненю індіянь (Куцеін, 1637); 
Валх. -- Аповесць аб трох каралях-валхвах канца ХУ ст. Рукапіс Дзяржаўнай 
публічнай бібліятэкі імя М. Я. Салтыкова-Шчадрына, О, 1. 391, лл. 39-96 6; ГСБМ -- 
Гістарычны слоўнік беларускай мовы: У 30 т.; 36. 82 --- Зборнік павучэнняў сярэдзіны 
ХХІІ ст. Рукапіс Цэнтральнай бібліятэкі Акадэміі навук ЛітССР, ЕКЕ-82; 36. 752 -- 
Зборнік жыцій святых другой палавіны ХУІІ ст. Рукапіс Дзяржаўнага гістарычнага 
музея СССР, Зб. Сінад. 752; ИЮМ-- Историко-юридические материалы, извлечённые 
из архивных книг губерний Витебской и Могилёвской, вып. І ХХХІІ. Витебск, 
1871-1906; Карп. -- «Казанье двое» Л. Карповіча (Еўе, 1615); КІ -- Кніга Іова, 
«Библия руска» выдання Ф. Скарыны 1516-1519 гг.; КЦ -- Кніга Царстваў, «Библия 
руска» выдання Ф. Скарыны 1516-1519 гг.; Лям.-- Ляменть у света оубогихь (Вільня, 
1620); Насевіч -- Насовіч І. І. Слоўнік беларускай мовы. Мінск, 1983. Факс. выд.; 
Пак. Хр. -- Пакуты Хрыста ХУ ст. Рукапіс Дзяржаўнай публічнай бібліятэкі імя 
М. Я. Салтыкова-Шчадрына, О, 1. 391, лл. 1-38 6; Скар. ЕК -- «Библия руска» выдання 
Ф. Скарыны 1516-1519 гг.,, Кніга Еклезіяст; Скар. ЧЦ -- «Библия руска» выдання 
Ф. Скарыны 1516-1519 гг., Чацвёртая кніга Царстваў; Сматр. -- Казанье на честный 
погребь пречестного и превелебного мужа господина и отца Леонтія Карповича... 
презь Мелетія Смотриского (Вільня, 1620); СМНН -- Слоўнік мовы «Нашай Нівы»: 
У 5 т. / падрэд. В. П. Лемцюговай. Мінск, 2003, 2007. Т. 1, 2; ТСБМ -- Тлумачальны 
слоўнік беларускай мовы: У 5 т. Мінск, 1977-1982; Хран. -- Книга, глаголемая 
кроникь, сиречь собраніе от многихь летописець («Хранограф» ХХІІ ст.). Рукапіс 

Дзяржаўнай бібліятэкі СССР імя У. І. Леніна, Хе 2405; Хр. польск. -- «Короткое 
описанье кроники полской» пачатку ХУІІ ст. Рукапіс Дзяржаўнай публічнай бібліятэкі 
імя М. Я. Салтыкова-Шчадрына, Е. ІУ. 152. 

Хрысціна Варонька (Мінск, Беларусь) 


З НАЗІРАННЯЎ НАД ГРАФІКАЙ І АРФАГРАФІЯЙ КНІГ 
«РУФ» І «СУДДЗЯЎ» ФРАНЦЫСКА СКАРЫНЫ 


ытанні моўнай формы любога пісьмовага помніка гучалі заўсёды вельмі 

актуальна і прынцыпова. Істотна, што нарматыўнасць ці ненарматыўнасць 

пісьмовага матэрыялу вызначалася згодна з рознымі крытэрыямі, якія 
на пэўны момант дамінавалі. Наогул жа пра існаванне моўнай нормы! ў часы 
стварэння скарынаўскіх кніг гаварыць не выпадае, бо інстытута выпрацоўкі 
аднастайнага напісання не існавала, былі пісьмовыя школы, якія ў большай ці 
меншай ступені захоўвалі пэўную пісьмовую традыцыю. А калі ўлічваць, што 
працэс станаўлення і развіцця старабеларускай мовы ў гэты перыяд адбываўся 
даволі інтэнсіўна, то цалкам зразумела, што адзінага ўзорнага і магчымага ва- 
рыянта не магло быць. Гэта стварае пэўныя цяжкасці ў даследаванні помнікаў, 
але разам з тым факт адсутнасці адзінай пісьмовай нормы патрабуе ўлічваць 
шэраг пазамоўных крытэрыяў, што ўплывалі на пісьмовую і культурную 
традыцыю. Спецыяльныя даследаванні, што датычацца гісторыі белару- 
скай мовы на прапанаваным этапе, амаль заўсёды неадназначна трактуюць 
моўную аснову пісьмовых матэрыялаў, што тлумачыцца рознымі прычынамі: 
навуковай канцэпцыяй, грамадска-палітычнымі поглядамі аўтара, гісторыяй 
краіны на сучасным этапе (маецца на ўвазе вострая неабходнасць сцвердзіць 
наяўнасць гістарычна аддаленай моўнай традыцыі і звязаць яе з сучаснымі 
працэсамі пры ўмове актыўных нацыесцвярджальных тэндэнцый). Але ча- 
сам, кіруючыся пэўнай мадэллю нацыянальнай беларускай ідэі, некаторыя 
аматары будуюць цэлую міфалогію, якая не мае ніякага дачынення да гісторыі 
беларускай мовы. Графічная сістэма любога тэксту непасрэдна адлюстроўвае 
моўную сітуацыю, якая панавала ў пэўны прамежак часу. Для нас вельмі важ- 
на акрэсліць усе магчымыя графіка-арфаграфічныя асаблівасці друкаваных 
кніг Старога Запавету і прасачыць навуковае іх абгрунтаванне ў спецыяль- 
най літаратуры. Як вядома, выданне Францыскам Скарынам кніг Старога 
Запавету ажыццяўлялася кірылічным шрыфтам. Я. Ф. Карскі ў сваёй працы 
«Беларусы» звярнуў увагу на знешняе афармленне пражскіх старадрукаў і 
ахарактарызаваў іх наступным чынам: «Полууставному письму подражают 
шрифты старопечатных западнорусских книг. Древнейшие издания -- это 
Библия Скорины. Не стану останавливаться на шрифте Скорины, так как 
он подробно исследован в известной диссертации П. В. Владимирова, отмечу 


“ Пытанне моўнай нормы і моўнай сістэмы разглядалася ў працы даследчыка 
гісторыі рускай мовы Б. А. Успенскага «История русского литературного языка 
(11-17 вв.)». -- М., 2002. 

только, что шрифтом такого же рисунка напечатаны кроме пражских и 
виленские издания Скорины, несвижские Симона Будного и Евангелие Тя- 
пинского. Как можно видеть из прилагаемых снимков, в шрифте Скорины 
основные линии выведены прямо вертикально, вследствие чего в обіцем 
буквы производят впечатление устава. Иллюзия, конечно, нарушится, если 
мы присмотримся к отдельным начертаниям. Тут мы заметим немало но- 
визны, находяшей для себя обьяснение только в западнорусском полууставе, 
отчасти же в собственных комбинациях Скорины. Так, его буквы к, в, т, е, 
з выводятся только из полуустава, откуда же и его в с особенно маленькой 
головкой и а, похожее на я; особые вычурные ч, ж, ю, т-- изобретение само- 
го Скорины» [3, с. 73]. Я. Ф. Карскі вызначае характар шрыфту як малодшы 
паўустаў, акцэнтуючы ўвагу на асаблівасці адлюстравання некаторых літар. 


1.1. Дыякрытычныя (нялітарныя) знакі 


Для кніг Старога Запавету характэрна шырокае выкарыстанне 
разгалінаванай сістэмы надрадковых знакаў. Пытанне апраўданасці ўжывання 
гэтых знакаў для славянскіх тэкстаў ставілася ў многіх працах рускіх і 
беларускіх даследчыкаў мовы, але, як і для большасці гістарычна аддаленых 
моўных задач, аксіёмы не існуе. Дыякрытычныя знакі першапачаткова былі 
запазычаны з грэчаскай мовы, дзе яны адрознівалі доўгія і кароткія галосныя, 
атаксама абазначалі розныя віды націску -- востры, аблегчаны, цяжкі. Гэтыя 
знакі маглі быць надрадковыя, падрадковыя, унутрырадковыя. У выданнях 
Францыска Скарыны выкарыстоўваюцца толькі надрадковыя знакі, якія раней 
называліся «вымолвные письмена» [4, с. 671], бо знакі націску і прыдыхання 
павінны былі ўказваць на вымаўленне тых ці іншых слоў. Гаворка пра непа- 
срэднае і практычнае іх выкарыстанне ў старажытных тэкстах заўсёды носіць 
гіпатэтычны характар. Як адзначаў яшчэ Я. Ф. Карскі, у найбольш ранніх 
тэкстах колькасць гэтых знакаў была вельмі нязначная, і толькі пачынаючы 
з 14-15 стагоддзяў пашыраецца іх моўнае выкарыстанне (2, с. 229]. Гэта 
найперш звязваюць з другім паўднёваславянскім уплывам з боку графікі 
(Я. Ф. Карскі): «Мы уже указывали, что в 14 в. на юге славянства были вы- 
работаны искусственные правила постановки придыханий и ударений. Иначе 
и поступить было нельзя. Раз было в обычае употребление надстрочных зна- 
ков, то надо было его как-нибудь упорядочить: письмо “развраіцённое” было 
нетерпимо. Эта реформа пройзошла в Болгарии при Евфимии Тырновском, 
а в Сербиий пропагандировалась последователем Евфимия -- Константином 
Костенеческим. Мнения Константина Костенеческого служили предметом 
внимания у разных последуюіцих книжников; подвергались изменениям и 
дополнениям, но, во всяком случае, не были забыты, а развивались еіцё в 
больших подробностях, так что, читая какую-либо рукопись 16 в., не можем 
даже понять, чем руководствовались писцы в постановке тех или других над- 

строчных знаков» [2, с. 230]. Адносна сістэмна (але без прычынна-выніковых 
сувязей) алгарытм выкарыстання на пісьме надрадковых знакаў і іх гісторыя 
пададзены ў працы І. В. Ягіча «Рассуждения южнославянской и русской 
старины о церковно-славянском языке», Т. І («Исследования по русскому 
языку», изд. Отделения русского языка и словесности Академии наук. -- 
СПб., 1885-1895), якая з'яўляецца зводам розных артыкулаў з грэчаскіх 
крыніц і перапрацаваных пад уплывам існуючай моўнай практыкі. У тэкстах 
кніг «Руф» 1 «Суддзяў» Францыск Скарына выкарыстаў наступную сістэму 
надрадковых знакаў, якія, дарэчы, адліваліся разам з літарамі: 

1) «оксия, окс, оксь, острая» ('). Гэты надрадковы знак ужываўся Ска- 
рынам над літарай е ў канцы слова: дниё очиууениа, насмирение, двое і інш.; 

2) «вария, тяжкая» ('). Асаблівасць выкарыстання менавіта гэтага знака 
заключаецца ў яго непаслядоўнасці, але часцей ён ставіўся ў канцы слова над 
и (асабліва ў значэнні й): всей, малой, з великой, превечный і інш.; 

3) «исо, исть, иссо» (”). Характар ужывання гэтага нялітарнага знака 
вызначаецца нават больш фармальнымі паказчыкамі: ён выкарыстоўваецца 
больш паслядоўна над злучнікамі а, и, а таксама над лігатурай СЭ: Йангель, 
ўочию его, Гедеднь, опустиль і інш.; 

4) «ерик, ерок, ерчик, ертица, паерк, паерок» (”). У кнігах рознага кштал- 
ту гэты знак абазначаў ці, дакладней, сігналізаваў пра наяўнасць цвёрдага 
рэдукаванага і цвёрдасць зычнага ў сярэдзіне 1 канцы слова. У адрозненне 
ад іншых надрадковых знакаў для выкарыстання ерыка характэрна выразная 
паслядоўнасць: ськожным, судом, розбиль, наполниль і інш.; 

5) цітла (-). Пад цітлам пісалася адна з прапушчаных літар, калі слова 
перадавалася ў скарочаным выглядзе; літарамі з цітлам над імі абазначаліся 
лікі. Гэты знак паслядоўна выкарыстоўваецца не для ўсіх слоў, а толькі для 
сакралізацыі некаторых царкоўных паняццяў: гдь, гднь, милсти, глюуе, бгь 
1 інш. Але трэба адзначыць, што цітла не заўсёды ўказвала на скарачэнне 
слова і вынаску літары над радком. У рускіх друкаваных тэкстах пад цітлам 
(каморай) пісаліся аднаскладовыя словы (са, ма), якія атрымалі назву «су- 
пружие» [4, с. 794]. 

Дыякрытычныя знакі -- важны складнік графічнай сістэмы тэкстаў, які, 
магчыма, і загрувашчвае моўную аснову, стварае пэўныя перашкоды для 
чытання пісьмовага матэрыялу, але ўжо на падставе механічнай пераемнасці 
гэты фармальны паказчык яднае друкаваныя тэксты Францыска Скарыны з 
пісьмовай традыцыяй. Лічым, аднак, што гэта была не самамэта першадру- 
кара. 

1.2. Вынасныя літары 


Акрамя дыякрытычных знакаў своеасаблівасць графічнай сістэмы дру- 
каваных кніг «Руф» і «Суддзяў» заключаецца ў значнай колькасці вынасных 
літар, арыентуючыся на якія, Я. Ф. Карскі вызначыў тып скарынаўскага 
шрыфту як малодшы паўустаў. Чым іх больш, тым пісьмо паскараецца, 
знешні выгляд літар можа кардынальна змяніцца. З распаўсюджаннем 
скорапісу рукапісны тэкст становіцца цяжка пазнавальным, абрысы графем 
трансфармуюцца і іх канфігурацыя вызначаецца ўрыўкавасцю. Друкаваны 
тэкст, безумоўна, арыентаваўся на рукапісныя аналагі таго ж часу, акрамя 
таго тут жа спрацоўваў прынцып эканоміі пісьмовай прасторы. Улічваючы, 
што друкаваныя кнігі на той перыяд яшчэ з'яўляліся прадметам раскошы, 
зразумела, што як мага меншы аб'ём павінен быў змясціць як мага больш 
зместу. Зусім натуральна тады выглядае выкарыстанне вынасных літар, якія 
з'яўляліся толькі ў абсалютна зразумелых словах, якія не патрабавалі нейкага 
дадатковага каментару. Літара магла выносіцца над радком у сярэдзіне слова 
(першая літара, якая стаіць за галоснай), у канцы слова. У скарынаўскім тэксце 
выносяцца наступныя літары: 

1) у дзеясловах 3 асобы адзіночнага ліку цяперашняга часу выносіцца 
літара т: побирае", выиде", погледи" і інш. Трэба адзначыць, што вельмі часта 
сустракаецца лігатура е“”, канфігурацыя якой вызначаецца шматузроўневасцю; 

2) у сярэдзіне і канцы слова выносіцца літара н: Ева“гелист»ь, гора Сио", 
сы'ми, Хелио"; 

3) літара м: докторо", посполиты", стареншина"; 

4) літара с: милости, го“подь; 

5) літара х: и", убоги", ваш”, избави”, пони”; 

б) літара д: влагыку, пре? очима; 

7) літара о: прэрка. 

Неабходна адзначыць, што вынясенне літары над радком не толькі сведчы- 
ла пра эканомію пісьмовага матэрыялу, але і стварала ці, дакладней, з'яўлялася 
адным са складнікаў індывідуальнага аўтарскага стылю, бо, як адзначаюць 
навукоўцы, некаторыя вынасныя літары (м, н), выкарыстаныя ў друкаваных 
кнігах Старога Запавету Францыскам Скарынам, не маюць аналагаў сярод 
іншых кніг, 1 папярэдняя распрацоўка канфігурацыі вынасных элементаў 
вылучаецца выразным уласнатворчым характарам. Усе тыя графічныя эле- 
менты, якія не маюць непасрэднага дачынення да мовы пісьмовага помніка, 
адлюстроўваюць ці то блізкасць да традыцыі, ці мэтазгоднасць іх мастац- 
кага ўвасаблення, але менавіта для надрадковых знакаў і вынасных літар у 
дадзеным моўным кантэксце характэрна трывалая прасторавая пазіцыя. Як 
адзначалася вышэй, пэўнага алгарытму, нейкай заканамернасці для дадзеных 
графічных элементаў у вызначаных тэкстах выявіць, напэўна, немагчыма, бо 
адбываецца паступовая іх дыферэнцыяцыя ў залежнасці ад практычнага іх 

прымянення. І гэта яшчэ адна з падстаў меркаваць пра набліжэнне кніжнай 
мовы да гутарковай, здыманне нейкіх штучных бар'ераў, якія ўскладнялі 
чытанне і разуменне любых тэкстаў. 


1.3. Графемы для абазначэння галосных гукаў 


Наяўнасць некалькіх варыянтаў для адной графемы абумоўлена яе 
пазіцыяй у дачыненні да іншых графем, а таксама ўжо адразу можна сказаць 
пра неадпаведнае выкарыстанне некаторых графем, іх узаемнае змяшэнне і 
ўзаемадапаўненне. Розналітарнае напісанне ўласціва для многіх галосных 
графем, і, як адзначалася вышэй, гэта звязана з рознымі фактарамі. 

1) У тэксце адбываецца выразнае размежаванне графем е і е. Наяўнасць 
графічнага знака е сведчыць пра памякчонасць складу, яго выкарыстанне 
больш пашыранае: воевахса, поведель, пребывати і інш. 6 выкарыстоўваецца 
ў тэксце толькі для перадачы спалучэння [іэ] 1 ніколі не пачынае слова: 
разноличныс, сее егда докональ, единостаннос, загинутие, поглавие, людие, 
милосердие божие і інш. Дакладна зразумела, што характар гучання, як і 
выкарыстання, у гэтых словах адрозніваецца. Акрамя таго для абазначэння 
гука [э] ўжываецца Б. Гісторыя гэтай графемы вызначаецца вялікай часавай 
працягласцю, калісьці гэта была асобная і самастойная фанема, яна выраз- 
на адрознівалася ад е і е. У славянскіх мовах яна праяснілася па-рознаму 
ў залежнасці ад іх фанетычных асаблівасцей. У старабеларускай мове яна 
вызначалася высокім пад'ёмам і гучала сярэдне паміж е і я, але з часам 
часткова або поўнасцю супала з галосным пярэдняга раду [э]. Атрымалася, 
што ў выніку канвергенцыі адбылося змяшэнне Б і е, гэты ж працэс адлю- 
страваны ў тэксце: предословие, конець, хлебь, поколение, отець і інш. Пра 
неадрозненне гэтых дзвюх літар сведчыць таксама іх дублетнае выкарыстанне: 
предословие -- првдьсловиь, поколение -- с покольни», конець -- конвць і інш. 

2) Для абазначэння гука [а] таксама выкарыстоўваецца некалькі 
варыянтаў: а, в, а. Апошнія два варыянты абазначаюць гук [а] пасля 
мяккага. Трэба адзначыць, што варыянты ы і л узаемазамяняюцца нават у 
адных і тых жа пазіцыях: гачмень -- ачмень, рукогать -- рукоать, цара -- 
цара, примтель -- приатель, судыами -- судьа і інш. Галосная графема а 
у старабеларускіх тэкстах мае вельмі штучны характар, калі ўлічваць, што 
існуе аналаг ка, але гэта быў адзін са спосабаў перадачы гука [а] пасля мяккіх 
зычных: ездаушихь, кнажашихь, протагни, валалса, коль вазу і інш. 
Акрамя таго мы знайшлі словы камахуса -- покааниа -- покаание, другое з 
якіх вызначаецца як гіпернорма. Увогуле прынцыпы выкарыстання розных 
варыянтаў літары а адпавядаюць іх пазіцыі ў слове, пытанні могуць узнікнуць 
зАіта, дляякіх няма выразнага размежавання. 

3) Для абазначэння гука [1] у тэксце прадстаўлены некалькі варыянтаў: 
і, й, и. Літара и (дзесяцірычнае) пішацца для абазначэння гука [і] пасля мяк- 

кага зычнага: ўвориль, учиниль, попалиша, единороженнаа 1 г. д. Графема і 
выступае ў тэксце як арфаграфічны варыянт и, але вызначаецца характарам 
ужывання: яна выкарыстоўваецца найчасцей ва ўласных назвах і зрэдку 
перад ётаванымі галоснымі: всих созженіа, возлианіл, Оіюде, за Іорданом»ь, 
захарово, ізегипта, ізрацлевыхь і г. д. З надрадковым знакам «ісо» таксама 
пішацца и дзесяцірычнае, калі абазначае злучнік: Й поодаль живууе, Й ўўтоле 
идоша, Й ідолы чинити, Й поставиша, Й вниидоша і г. д. Сярод усіх гэтых 
формаў пераважае и дзесяцірычнае. 

4) Найбольшай паслядоўнасцю вылучаецца гук [ы]. Няўстойлівасць 
ы ў сістэме фаналагічных супрацьпастаўленняў прывяла да таго, што ы 
фаналагічна супаў з и. У сучаснай беларускай мове яны захоўваюцца як гукі, 
але з'яўляюцца пазіцыйнымі варыянтамі адной фанемы. Калі звярнуцца да 
гісторыі, то ы, і не былі самастойныя, гэта былі пазіцыйныя разнавіднасці і 
ь. Іхфункцыянаванне адбывалася ў выніку ўплыву ў, а таксама галосных верх- 
няга пад'ёму. У друкаваным тэксце скарынаўскіх кніг графема ы ўжываецца 
пасля цвёрдых зычных і не пачынае слова: филистымскихь, жены, тысеўу, 
выгнастема іг. д. Таксама выкарыстанне гэтай графемы ў пэўных пазіцыях 
сведчыць пра набліжэнне да гутарковай мовы, напрыклад, сь однымь полкомь, 
многымь, розыидошеса, изыйде, с ыными подругами, куды іг. Д. 

5) Для абазначэння гука [у] выкарыстоўваюцца наступныя варыянты: ў, у, 
ю, оу. Графема ю выкарыстоўваецца для абазначэння гука [у] пасля мяккага 
зычнага, рэгулярна яна ўжываецца і пасля галосных: единою уекою ословою, 
предь тварию, любить іт. д. Не адрозніваюцца характарам выкарыстання гра- 
фемы ў і ду: яны гэтак жа свабодна пішуцца замест прыстаўкі в, прыназоўніка 
в, атаксама пачынаюць слова: дузяла коль, утекаху к вапне, чему, уздыхала, 
куды увоити, оусходити, узаль сребреники, у врать, утрее, увомцуе, оу Гордана, 
во доуста і г. д. Фактычна ў плане выкарыстання яны з'яўляюцца дублетамі. 
Калі параўноўваць абрысы літары у ў розных відах пісьма -- устаў, паўустаў, 
скорапіс (на матэрыяле табліц, што прапанаваў Л. У. Чарапнін), то відавочна, 
што больш пашыраны варыянт у характэрны для ўстаўнога пісьма 11 стагод- 
дзя. Пачынаючы з 12, 13 стагоддзяў больш распаўсюджаныя варыянты бу, 
у. Для паўустава толькі з 15 стагоддзя зноў пачынае дамінаваць графема у. 
У скарынаўскім тэксце, нягледзячы на пэўную пашыранасць выкарыстання 
графемы ук (у) і дыграфа бу, дамінуе варыянт у. 

6) Для абазначэння гука [0] існуе некалькі варыянтаў: о, о, Ў. Дыграф ў 
найбольш паслядоўна выкарыстоўваецца для спалучэння [от] у прыназоўніках, 
каранях і прыстаўках: ўпочинутис, ўступование, ўрабынь, ўочию его, Ўўвеуга, 
ЎМадиамлань, Ўўвориль і г. д. Спецыфічнае графічнае адлюстраванне мае 
літара о ў наступных спалучэннях: ОВениамина, Онь, Омужех і г. д. Гэтая 
спецыфічнасць заключаецца не толькі ў выкарыстанні надрадковага знака 
«исо», але і ў канфігурацыі самой літары. Што ж датычыцца рукапісных 
характарыстык устаўнога і паўустаўнога пісьма, то відавочных аналагаў 

няма. Як відаць, самым распаўсюджаным варыянтам з'яўляецца графема о, 
якая свабодна выкарыстоўваецца ў пачатку, сярэдзіне і канцы слова: отрокь, 
близко, небоитеса, ўпоколениа і г. д. Характэрна таксама выкарыстанне на 
месцы этымалагічнага е графемы о ў словах тыпу знашоль, вышоль, шоль, што 
звязана з зацвярдзеннем шыпячых. Аднак прыклады можна прывесці толькі З 
літарай ш. Мы не сустрэлі ніводнага прыкладу з зацвярдзелым ч, ён заўсёды 
мяккі: чождихь странь, так... чили ни учитела, научение, не чините і І. Д. 

7) Графемы ь, ь. Рэдукаваныя галосныя ўжо чатыры стагоддзі як не 
абазначалі ніякіх гукаў і пісаліся па традыцыі згодна з законам (тэндэнцыяй) 
да ўзыходзячай гучнасці, паводле якой склады павінны былі быць адкрытымі. 
Звышкароткія рэдукаваныя да 11 стагоддзя абазначалі галосныя гукі, але з 
часам іх звышкароткасць прывяла да іх падзення (у помніках 11 стагоддзя яны 
ўжо дакладна не размяжоўваюцца і ўзаемазамяшчаюцца). У нашым тэксце 
таксама няма дакладнага іх размежавання, але варта вылучыць некаторыя 
асаблівасці іх выкарыстання: 

е. літараь пішацца ў дзеясловах прошлага часу: учиниль есть, взаль, 

навазаль, хотель, загадаль есь 1“. Д.; 

е у лічэбніках з губнымі зычнымі: седмьдесать мужевь, седмь, 
осмьдесать льть, четыреста осмдесат»ь и четыре лбта іг. Д.; 

Ф. літара 'ь пішацца для абазначэння цвёрдых зычных у канчатках і 
каранях слова: складь, дуерь, мозгь, зажегьше, возьпити, розьбиль, 
надьнилма іт. Д. 

Можна вылучыць асаблівасці выкарыстання мяккага рэдукаванага ь: 

1) у дзеясловах цяперашняга часу, а таксама ў формах загаднага ладу: 
зрать, ослепають, да идуть и привезуть, дасть, судать, встань и подьмы 
в путь іг. дД.; 

2) у лічэбніках: десеть, лвть пать соть и двадесеть, четь сыновь іг. Д.; 

3) у сярэдзіне і канцы назоўнікаў: мечы, помошь, людьские, Веньаминова, 
ангельское, кричыте І г. Д. 

Даволі паслядоўна ў тэксце перадаецца [ў], якое графічна супадае са спа- 
лучэннем оу, а таксама часам адлюстроўваецца пры дапамозе знака у. Такая 
з'ява назіраецца ў прыназоўніках, прыстаўках, корані: будеть дусходити, 
узаль есть, увоиуе, уздыхала, оузала, укопнахь, заутра, затруби у трубу 
1 г. д. Становіцца даволі заўважна, што гэтыя формы пачынаюць дамінаваць 
і актыўней пранікаць у тэкст. 

У тэксце існуе некаторая група слоў, дзе зычныя спалучаюцца паводле 
гістарычных законаў, некаторыя іншамоўныя словы перадаюцца палітарна, 
што стварае неверагодныя спалучэнні: могль такь учинити, к морю чермному, 
седмь, множество велблюдов, цара Мезопотамскаго і г. д. Спалучальныя 
магчымасці зычных не абмяжоўваюцца дадзенымі прыкладамі, але гэта 
найбольш выразныя факты. Важна адзначыць, што некалькі разоў на працягу 
ўсяго тэксту паўтараюцца словы солнце, солнечный разам з зычнай графемай 

л, у сваю чаргу словы празникь, празноваль, празничнымй, аналагічныя паводле 
наяўнасці такога зычнага, выкарыстоўваюцца без літары д. 

Неабходна адзначыць, што ў шэрагу фактаў часта перадаюцца выпадкі 
фанетычных асіміляцый: да идемь черес землю твою (па глухасці), погор- 
девь прозбою (па звонкасці), збирала, изземли, знашли, з пречистое девици, 
зделали пеуеры и перекопы (па звонкасці) 1 г. д. Гэтыя прыклады, на жаль, 
адзінкавыя, нельга вывесці нейкую строгую і дакладную сістэму. Істотным 
будзе прасачыць паходжанне выразу тыпу будут ли людие ізраилевы хра- 
нить заповеди его... чили ни. Гэты выраз з падобным кантэкстам назіраецца 
ў тэксце некалькі разоў. Зразумела, што на месцы чили павінен быў стаяць 
злучнік или. Лічым, што пад уплывам вымаўленчай практыкі сфарміравалася 
спалучэнне чили, якое нават захавалася сёння ў некаторых дыялектах (яно 
дакладна зафіксавана). 

У апісанні галосных графем мы ўжо звярталі ўвагу на зацвярдзенне 
шыпячых (не ўсіх), што ж датычыцца зычнага р, то мы сустрэлі толькі адзін 
выпадак яго цвёрдага ўжывання, які быў зафіксаваны ў кнізе Царстваў: ногы 
дрыжашае. 

Частотнасцю выкарыстання адрозніваецца літара у, якая ўзнікла дзя- 
куючы ўплыву ў на зычныя і групы зычных. Гэта характэрная рыса для 
паўднёваславянскіх моў, у прыватнасці для стараславянскай мовы. У выніку 
змякчэння і асіміляцыі зычных з наступным ў утварыўся складаны зычны У. 
Часцей гэтая графема выкарыстоўваецца ў розных дзеяслоўных формах, у 
назоўніках яна вызначаецца няпэўнасцю: помоу»ь -- помочь. 

Уласныя назвы і іх правапіс -- рэч даволі складаная, калі ўлічваць, што 
дакладнага правіла іх перадачы не было. Ужо ў прадмове мы сустракаем на- 
ступны варыянт: (2 Цира Цара Перскаго. Зноў-такі гэта адзінкавы выпадак, і 
наўрад ці мы можам гаварыць пра з'яву цекання. Сістэма галосных і зычных 
графем для тэкстаў друкаваных кніг Старога Запавету Францыска Скарыны 
цалкам адлюстроўвае іх традыцыйны характар, адначасова падкрэслівае свя- 
домыя ці выпадковыя эксперыменты з боку графікі, накіраваныя на збліжэнне 
з гутарковай мовай і на зняцце штучных бар'ераў, якія пагаршалі агульнае 
разуменне тэксту. 

Такім чынам, сістэма галосных графем для друкаваных скарынаўскіх кніг 
вызначаецца, з аднаго боку, традыцыйнасцю, а з другога -- інавацыйнасцю: 
пашыраецца фанетызацыя пісьма, праўда, яшчэ не так паслядоўна. Штучныя 
моўныя напластаванні ў выглядзе некаторых дыякрытычных знакаў, а так- 
сама пэўных галосных (а, ж, Б, ь, ь) паступова выцясняюцца і набываюць 
выразны архаічны характар. 

НОВЫЯ АСПЕКТЫ 
БЕЛАРУСНАГА 
СКАРЫНАЗНАЎСТВА 
І СКАРЫНІЯНЫ 


Валерый Белакурскі, Жанна Белакурская (Мінск, Беларусь) 


ПЕРШЫЯ ДАСЛЕДАВАННІ ТВОРЧАСЦІ Ф. СКАРЫНЫ 
Ў БДУ 


перамогай Кастрычніка 1917 г. у Беларусі ўзнялася трэцяя хваля на- 

цыянальнага адраджэння. У рэспубліцы за кароткі час былі створаны 

інстытуцыйныя асновы для развіцця беларускай культуры і навукі -- 
адчынены першыя навуковыя ўстановы, кафедры, разгорнута падрыхтоўка 
нацыянальных навуковых кадраў. Ужо ў працэсе інстытуцыяналізацыі куль- 
тура і навука шырока заявілі аб сабе на роднай мове. 

Магутны пад'ём нацыянальнай самасвядомасці выклікаў глыбокую 
цікавасць да гісторыі свайго народа, яго культурнай спадчыны. У вывучэнні 
і распрацоўцы дадзеных праблем важная роля належала вучоным БДУ, працы 
якіх паклалі пачатак сістэмным навуковым даследаванням у Беларусі. 

Найбольшую ўвагу першых даследчыкаў беларускай культуры ў БДУ пры- 
цягвала асоба Ф. Скарыны -- выдатнага беларускага першадрукара, асветніка 
і мысліцеля-гуманіста. Пачатак комплексным навуковым даследаванням яго 
жыцця і творчасці быў пакладзены юбілейным зборнікам «Чатырохсотлецце 
беларускага друку», які ўбачыў свет у 1926 г. У яго падрыхтоўцы і выданні 
прынялі ўдзел такія вядомыя вучоныя рэспублікі, як У. Пічэта, У. Перцаў, 
М. Шчакаціхін, З. Жылуновіч 1 інш. Матэрыялы пра Скарыну, змешчаныя ў 
кнізе, вельмі разнастайныя па характары. Так, гісторык А. Ясінскі даследаваў 
культурнае развіццё Чэхіі ў пачатку ХХІ ст., З. Ягораў прывёў падрабязныя 
звесткі пра Падуанскі ўніверсітэт ХУ-ХХІ стст., дзе ў свой час Скарына 
атрымаў ступень «доктара лекарскіх навук», Я. Воўк-Левановіч прааналізаваў 
мову скарынаўскіх выданняў Бібліі. 

У артыкуле «Францішак Скарына і яго літаратурная дзейнасць», 
змешчаным у зборніку, М. Піятуховіч ахарактарызаваў Скарыну як вы- 
датнага гуманіста, у працах якога выяўляюцца «яркія ўзоры нацыянальнай 
самасвядомасці» [58, с. 178-179]. Змагаючыся за асвету, уздым дабрабыту і 
культуры народа, Скарына служыў яму ўсёй сваёй практычнай дзейнасцю. 
Яго жыццё -- узор самаадданай працы і вялікі подзвіг, падкрэслівае даслед- 
чык. Грунтоўна прааналізаваўшы прадмовы Скарыны да розных выданняў 
Бібліі, Піятуховіч робіць вывад аб крытычных адносінах аўтара да тэкстаў 
Свяшчэннага Пісання. Адвольнае каменціраванне Бібліі, шматлікія ўстаўкі 
1 змены, нарэшце, пераклад яе на старабеларускую мову -- усё гэта, на дум- 
ку даследчыка, сведчыць, што Скарына адышоў ад царкоўных традыцый і, 
кіруючыся найперш асветніцкімі мэтамі, выступаў як вучоны-гуманіст. 

Адной з праяў гуманізму беларускага асветніка быў яго індывідуалізм, 
які расхістваў рэлігійныя ўяўленні аб чалавеку як істоце, поўнасцю залеж- 
най ад Бога. «Скарына поўны пачуцця ўласнай годнасці, -- падкрэслівае 
М. Піятуховіч, -- ён ужо далёкі ад хрысціянскага ідэалу пакорлівасці...» [8, 
с. 178]. Нават Біблію, адзначае даследчык, Скарына быў схільны разглядаць 
хутчэй з індывідуалістычных, а не рэлігійных пазіцый. Кніга «Іоў», напры- 
клад, -- гэта «лекарство душевное, потеха всем смутным», Псалтыр -- не 
толькі «малым детям початок всякой доброй науки», але і «псіхалагічны 
памятнік, дзе чалавек можа знайсці водгук свайму асабістаму настрою, дзе 
заключана складаная гама перажыванняў, пачынаючы ад найвышэйшага 
стану экстазу, захаплення і канчаючы пачуццём адчаю і смутку» [8, е. 179]. 
Па прадмовах да Бібліі, адзначае Піятуховіч, можна меркаваць аб вялікай і 
разнастайнай цікавасці Скарыны да прыроды. Тут мы знаходзім «размовление 
о прирождении древ и былин, зверей и птиц, гадов и рыб» (8, с. 178]. У цэлым 
жа для філасофскіх і грамадска-палітычных поглядаў Скарыны, заключае 
даследчык, было характэрна імкненне да пераадолення сярэдневяковых 
тэалагічных уяўленняў і ўсталяванне натуралістычных поглядаў на сусвет. 
І хаця на асобе Скарыны ўсё «яшчэ ляжаць густыя цені сярэднявечча, -- 
піша М. Піятуховіч, -- у той жа час змрок гэтых ценяў рассейваюць светлыя 
праменні жыццярадаснага Рэнесансу» [9, е. 179]. 

Істотны ўклад у даследаванне светапогляду Скарыны ўнёс У. Пічэта. 
У сваіх артыкулах, змешчаных у зборніку «Чатырохсотлецце беларускага 
друку», ён грунтоўна разгледзеў шматлікія аспекты дзейнасці асветніка. 
Эпоху, у якую жыў і працаваў выдатны гуманіст, Пічэта ахарактарызаваў як 
«беларускае Адраджэнне». Адметнай рысай гэтага часу, на погляд аўтара, 
быў «гуманістычны рух, нацыянальны ў сваёй аснове і індывідуалістычны 
па свайму характару» [5, с. 317]. Вучоны падрабязна даследаваў сацыяльна- 
эканамічны і культурны ўзровень радзімы Скарыны -- Полацка ХХІ ст., даў 
агляд дзейнасці асветніка ў Празе і Вільні. У працы «Скарыніяна» Пічэта 
разгледзеў асноўныя пытанні, якія паставіла і паспрабавала вырашыць 

гістарыяграфія ХУШ -- пачатку ХХ ст. Да іх ліку належалі: вызначэнне часу 
і месца выданняў Скарыны, высвятленне крыніц, якія паслужылі асновай для 
яго перакладаў, вывучэнне мовы выданняў Скарыны і інш. 

У. Пічэта ўважліва прааналізаваў адзінае на той час арыгінальнае 
манаграфічнае даследаванне, прысвечанае беларускаму мысліцелю, -- кнігу 
П. Уладзімірава «Доктар Францыск Скарына» (СПб., 1888) ірэцэнзіі на яе. Ад- 
значаючы несумненную вартасць гэтай працы, падкрэсліваючы яе бясспрэч- 
ную навуковую каштоўнасць, беларускі вучоны адзначыў таксама і шэраг 
недахопаў -- у першую чаргу недастатковае асвятленне аўтарам сацыяльна- 
эканамічнага і культурнага развіцця Літоўска-Беларускай дзяржавы ХХІ ст., 
яе сувязей з Заходняй Еўропай. Скарыну Пічэта характарызуе як выдатнага 
гуманіста, дзейнасць якога -- адданае служэнне свайму народу. Гаворачы аб 
значэнні перакладу Бібліі, аўтар адзначае, што, перакладаючы Свяшчэннае 
Пісанне на родную мову, усходнеславянскі першадрукар імкнуўся зрабіць 
яго «даступным і зразумелым для шырокіх народных мас» (8, с. 317]. Для 
Скарыны Біблія, падкрэсліваў ён, мела вялікае пазнавальнае значэнне. У той 
жа час спроба прадставіць Біблію як аўтарытэтную крыніцу ведаў, на погляд 
даследчыка, сведчыць аб рэлігійнай абмежаванасці поглядаў перакладчыка. 
Індывідуалізм Скарыны, які цалкам не парваў з царкоўнымі традыцыямі, 
Пічэта смела параўноўваў з індывідуалізмам ранніх італьянскіх гуманістаў, 
такіх, напрыклад, як Дантэ, які таксама не змог канчаткова парваць з рэлігіяй. 

Скарына называў сваю мову «рускай мовай», супрацьпастаўляючы ёй 
«мову славянскую». Я. Воўк-Левановіч, падрабязна разгледзеўшы мову пе- 
ракладу Скарынавай Бібліі, зрабіў вывад, што «жывая беларуская мова эпохі 
Скарыны ў большасці характэрных рыс -- фанетыкі, марфалогіі і словах -- 
была такой, якой мы яе ведаем цяпер» [9, е. 383]. 

Вялікую ўвагу Скарыне ўдзяляў Я. Карскі. Яшчэ ў 1918 г., у Петраградзе, 
ён надрукаваў першую ў савецкі час працу аб выдатным беларускім асветніку, 
прысвечаную 400-годдзю з дня выхаду ў свет пражскага Псалтыра Скарыны 
[4, с. 13-14]. Абагуліўшы вядомы да таго часу матэрыял, галоўным чынам 
даследаванні П. Уладзімірава, І. Каратаева, І. Шляпкіна 1 інш., ён раскрыў 
веліч грамадзянскага подзвігу Скарыны, паказаў яго сапраўдную ролю ў 
гісторыі беларускага народа. У кнізе «Беларусы» (1921) аўтар таксама адвёў 
шмат месца вялікаму гуманісту. Карскі высока ставіў дзейнасць Скарыны 
і лічыў, што ўсе яго выданні Бібліі -- выключная ў многіх адносінах з'ява 
«заходнерускай культуры». У асобе Скарыны, піша ён, мы маем «выдатнага 
адукаванага чалавека свайго часу, які ніколькі не ўступаў заходнееўрапейскім 
дзеячам таго часу ні сваім розумам, ні энергіяй і высокімі задумамі» [5, с. 23]. 
Даследчык бачыў мэту перакладчыцкай 1 кнігадрукарскай дзейнасці Скарыны 
ў імкненні распаўсюдзіць асвету сярод народа. У сваім перакладзе Бібліі, 
адзначаў вучоны, Скарына выявіў вялікую самастойнасць. Яна заключалася 
як у напісанні прадмоў, так і ва ўжыванні вершаў сілабічнага характару. 

У сваю кнігу Карскі ўключыў урыўкі перакладаў Скарыны 1 даў іх сціслы 
лінгвістычны аналіз. Вызначаючы канфесійную прыналежнасць асветніка, 
Карскі лічыў яго праваслаўным і на гэтай падставе спрабаваў даказаць, што 
тым горадам, дзе была выдадзена яго Біблія, з'яўляецца менавіта чэшская 
Прага, а не прадмесце Варшавы, як меркавалі некаторыя даследчыкі. Ён так- 
сама выказаў думку аб тым, што, магчыма, некаторыя кнігі, перакладзеныя 
Скарынам, так і не былі надрукаваны. 

Спецыяльныя раздзелы, прысвечаныя Скарыне, уключаліся таксама ў 
агульныя курсы гісторыі беларускай літаратуры. Адной з такіх кніг былі «На- 
рысы па гісторыі беларускай літаратуры» праф. М. Янчука (Мінск, 1922), якія 
ўяўлялі сабой дапрацаваны курс лекцый, прачытаных аўтарам у Маскоўскім 
універсітэце. На падставе вывучэння прадмоў М. Янчук знаёміць чытача 
са светапоглядам Скарыны. Высока адгукаючыся аб асветніцкай дзейнасці 
гуманіста, вучоны адзначыў, што «Скарына першым даў у рукі народу зра- 
зумелую літаратуру і абуджаў у гэтым народзе любоў да асветы і да роднага 
слова» [11, с. 8]. Погляд Скарыны на значэнне кніг Свяшчэннага Пісання, 
згодна з думкай Янчука, нельга характарызаваць як выключна царкоўны. «Ён 
(Скарына. -- В. Б.) шукае ў іх не толькі боскую, але і жыццёвую мудрасць» 
01; с. 10]. Гаворачы пра сілабічныя вершы Скарыны, вучоны падкрэсліваў 
іх уплыў на далейшае вершаскладанне ў Беларусі і на Украіне. 

У 1926 г. у Мінску ўбачыла свет чацвёртае выданне «Гісторыі белару- 
скай літаратуры» М. Гарэцкага (першае і другое былі надрукаваны ў Вільні 
ў 19201 1921 гг). Значнае месца ў кнізе адводзілася асвятленню жыццёвага і 
творчага шляху Скарыны. Характарызуючы Скарыну як яркага прадстаўніка 
беларускай літаратуры эпохі Адраджэння, аўтар бачыў у ім «гуманіста, 
патрыёта і чалавека набожнага, лепшага інтэлігента свайго часу» [2, с. 21]. 
Высвятляючы значэнне Скарыны, Гарэцкі сцвярджаў, што «Скарына стаіць 
у нас на вялікім гісторыка-літаратурным і культурным рубяжы як беларускі 
першадрукар. Друкарня яго ў Вільні, першая ў Беларусі, выканала вялікую 
культурную місію для ўсяго славянскага Усходу» [2, с. 25]. 

Вялікую цікавасць у чытачоў выклікаў артыкул А. Харэвіча «Скарына 
і яго эпоха», надрукаваны ў часопісе «Полымя» ў 1925 г. Даючы агульную 
характарыстыку сацыяльна-эканамічнага становішча ВКЛ у канцы ХУ -- па- 
чатку ХХІ ст., даследчык звярнуў увагу на развіццё буйнога землеўладання і 
звязаных з ім шляхецкіх вольнасцей, становішча гарадоў, маральны заняпад 
царквы. У ідэалогіі Скарыны аўтар бачыў рэакцыю на рэлігійна-схаластычнае 
светаразуменне сярэднявечча. Скарына, на думку Харэвіча, -- прадстаўнік 
гуманістычнага напрамку, той яго часткі, якая была цесна звязана з Рэ- 
фармацыяй. Некаторымі сваімі ідэямі, сцвярджае даследчык, Скарына 
значна апярэдзіў той час, у які жыў. «Праз усе яго выданні, -- падкрэслівае 
А. Харэвіч, -- праходзіць ідэя сувязі пісьменства з народам, тая ідэя, якая 
жыве і ў нашы дні» [7, с. 151]. Аўтар высока ацэньвае ролю першай белару- 

скай друкарні, створанай Скарынам у Вільні, адзначаючы пры гэтым, што яна 
садзейнічала распаўсюджанню адукаванасці і асветы сярод народа. У асобе 
Скарыны ён бачыў не толькі асветніка, але і вучонага-філолага. 

Беларускія мастацтвазнаўцы ў сваіх працах закраналі пытанне аб гра- 
вюрах і аздобах у выданнях Скарыны. Асабліва падрабязна даследаваў гэту 
праблему М. Шчакаціхін. Даючы высокую ацэнку мастацкай вартасці гра- 
вюр скарынаўскай Бібліі, вучоны імкнуўся выявіць іх сувязь з аналагічнымі 
ўзорамі ў Заходняй Еўропе. У прыватнасці, Шчакаціхін выдзеліў з агульнага 
ліку гравюр пражскай Бібліі Скарыны невялікую іх групу, якую, як ён лічыў, 
па тэхнічных і іншых асаблівасцях можна было аднесці да чэшскай мастацкай 
традыцыі. Аднак у працэсе далейшых даследаванняў вучоны не змог знайсці 
сярод чэшскіх узораў такіх, што як па сюжэтах, так і па тэхніцы выканання 
былі падобныя на гравюры скарынаўскай Бібліі, выдадзенай у Празе. Гэта 
дало магчымасць выказаць меркаванне, што Скарына сам ілюстраваў свае 
выданні. 

На падставе ўважлівага аналізу паперы і філіграней кніг беларускага пер- 
шадрукара М. Шчакаціхін спрабаваў дакладна вызначыць год іх выдання [10, 
с.435-450]. Даследчык выказаў таксама цікавую гіпотэзу аб даце нараджэння 
самога Скарыны [9, е. 148-152]. У гэтай сувязі М. Шчакаціхін звярнуў увагу 
на яго асабісты герб, дзе сонца напалову заслонена месяцам, і зрабіў вывад, 
што Скарына павінен быў нарадзіцца менавіта ў той год, калі адбылося со- 
нечнае зацьменне, бачнае і ў Полацку, на радзіме Скарыны. Такое зацьменне, 
згодна з астранамічнымі данымі, было зафіксавана 6 красавіка 1486 г. 

У канцы 1920-х гг. у рэспубліцы з'явіліся даследаванні, прысвечаныя 
эпосе Скарыны. Вучоныя працягвалі таксама высвятляць гістарычнае зна- 
чэнне яго кніг для асветы беларускага народа [3, с. 83-95]. З'явіліся першыя 
ў савецкі час публікацыі дакументаў, што датычаць жыцця Скарыны і яго 
сям'і [1, с. 263-264]. 

Як сведчаць разгледжаныя матэрыялы, да пачатку 30-х гг. ХХ ст. у 
рэспубліцы былі дасягнуты прыкметныя поспехі ў вывучэнні творчасці 
Скарыны. Аднак далейшым даследаванням значна перашкодзіў вульгарны 
сацыялагізм, нігілістычнае стаўленне да культурнай спадчыны мінулага, якія 
расцвілі ў перыяд культу асобы. Даволі шырокае распаўсюджанне атрымала 
думка аб старажытнай беларускай культуры як амаль цалкам «рэакцыйна- 
феадальнай». Скарына разглядаўся некаторымі аўтарамі як сярэднявечны 
манах-схаласт, які пераклаў рэакцыйную, шкодную Біблію на беларускую 
мову [6, е. 16]. 

Такім чынам, у выніку першых даследаванняў творчасці Скарыны 
вучонымі БДУ беларуская культура ўзбагацілася каштоўнымі працамі, якія 
раскрылі яркую старонку духоўнага развіцця свайго народа. Набыткі вучо- 
ных універсітэта паклалі пачатак той плённай працы, што працягваецца ў 
нашы дні. 

Ігар Запрудскі (Мінск, Беларусь) 


АСОБА І ЧЫННАСЦЬ ФРАНЦІШКА СКАРЫНЫ 
Ў АЦЭНКАХ АДАМА КІРКОРА 


дам Кіркор (1818-1886) пакінуў значны след у гістарыяграфіі і 
краязнаўстве, этнаграфіі і фалькларыстыцы, публіцыстыцы, мемуа- 
рыстыцы і нарысістыцы, а таксама літаратуразнаўстве. Як арганізатар 
выдавецкай справы, рэдактар альманахаў «Кадегазі» (1843), «РатіеіКі 
Юптузюуе» (1845-1846), «Тека “У Пейзка» (1857-1858), «Ма дзі5» (1872), «ТеКа 
КгаКоўКа» (1884) 1 газет «Кшег УПейзкі» (1860-1866), «Новое время» 
(1868-1870) ён быў вядомы не толькі ў Беларусі і Літве, але і ў адукаваных 
колах польскага і рускага грамадства. Кіркораўскія выданні, незалежна ад таго, 
выходзілі яны ў Вільні, Пецярбургу або Кракаве, мелі рэгіянальны літоўска- 
беларускі характар, тэматычна былі звязаны з грамадскімі і культурнымі 
праблемамі мясцовага жыцця, узбуджалі ў чытачоў пачуццё патрыятызму і 
ў пэўнай ступені накіроўвалі развіццё літаратуры ў краі. Пішучы па-польску 
1 па-руску (па няпэўных звестках, і па-беларуску), ён лічыў сябе ліцвінам, у 
адной з публікацый назваў сябе «не прыроджаным палякам, а беларусам» і ў 
той жа час не пярэчыў, калі да яго звярталіся як да «истинно русского» чала- 
века. У светапоглядзе А. Кіркора важнае значэнне меў славянафільскі аспект. 
Упершыню А. Кіркор выступіў на літаратурнай ніве ў 1839 г. у «Вопытах 
у рускай славеснасці выхаванцаў гімназій беларускай навучальнай акругі», 
а яго апошняя кніга «Літоўская базіліка» была выдадзена ў 1886 г. Ён быў 
аўтарам дзясяткаў артыкулаў і разнастайных навуковых, навукова-папулярных 
1 літаратурных прац, найважнейшымі сярод якіх з'яўляюцца «Гістарычны 
даведнік па Вільні і яе ваколіцах» (1856, 2-е выд. 1880), «Этнаграфічны по- 
гляд на Віленскую губерню» (1858) з далучэннем першага надрукаванага 
беларуска-рускага слоўніка, «Нарысы сучаснай рускай літаратуры» (1873), 
«Пра літаратуру братніх славянскіх народаў» (1874), у якой першы раздзел 
прысвечаны разгляду гісторыі беларускай літаратуры, «Літоўскія абразкі: 
З успамінаў бадзягі Зобагі» (1874), каларытныя і адметныя па кампазіцыі і 
стылістыцы мемуары; нарысы пра Літву і Беларусь, змешчаныя ў 3-м томе 
«Маляўнічай Расіі» (1892), знамянальная і найбольш значная ў ХІХ ст. ра- 
бота пра нашу бацькаўшчыну, разлічаная на масавага чытача. А. Кіркор 
сябраваў з беларускімі пісьменнікамі У. Сыракомлем, В. Каратынскім, 
В. Дуніным-Марцінкевічам, А. Вярыгам-Дарэўскім, А. Плугам, А. Ельскім, 
Ю. Ляскоўскім, ён меў шырокія сувязі ў краёвых, расійскіх і польскіх на- 
вукова-культурных колах. 
На хвалі «галоснасці», абвешчанай імператарам Аляксандрам ІІ у другой 
палове 50-х гг. ХІХ ст., імя Францішка Скарыны ў адпаведным, асветніцкім 

і нацыянальна-будзіцельскім, кантэксце было згадана А. Кіркорам у «Этна- 
графічным поглядзе на Віленскую губерню» (1858). Аўтар з публіцыстычнай 
пафаснасцю імкнуўся пераканаць чытачоў: «Не падлягае сумненню, што ды- 
ялект, які называюць цяпер беларускім, менавіта той самы, якім карысталіся 
старажытныя Крывічы. На ім былі напісаны літоўскія законы, граматы і 
ўсе публічныя акты да часоў Стэфана Баторыя... На беларускім дыялекце 
вядомы наступныя найбольш важныя кнігі: Статут Казіміра Ягелона 1492 г, 
Статут Літоўскі, складзены ў 1505 г., выпраўляны ў 1522, 1529, 15641 1588 гг. 
(друкаваўся ў 1856, 1858 1 1821 г.), Трыбунал вялікага князя літоўскага 1581 г., 
Летапісец Літоўскі і Рускі (выд. Даніловічам у 1827 г.), Хроніка Быхаўца (выд. 
Нарбутам у 1846 г.), Біблія, выд. Скарыны ў 1517 (у Празе, а потым у 1525 г. 
у Вільні), Псалмы, Апостальскія дзеі, яго ж, выд. 1525 г, Пасланні апост. 
1528 г. ішмат іншых» [3, с. 125]. Гэта этнаграфічнае даследаванне складалася 
па акрэсленай праграме Рускага геаграфічнага таварыства, але аўтар імкнуўся 
выйсці за вузкія рамкі і падкрэсліць багатыя культурныя традыцыі беларускага 
народа. Ён ужо тады выдатна разумеў не толькі тое, якую ролю адыгрывала 
ў ВКЛ беларуская мова і культура, але і значэнне выданняў Скарыны для 
пацвярджэння багатых культурных здабыткаў рэнесанснай эпохі. 

Найбольш важнае для гісторыі беларускага літаратуразнаўства высту- 
пленне вучонага ў якасці даследчыка літаратуры -- гэта кніга «Пра літаратуру 
братніх славянскіх народаў» (1874), якая змяшчала тэксты публічных лекцый, 
прачытаных А. Кіркорам у кракаўскім Тэхнічна-прамысловым музеі ў 1873 г. 
У літаратурным аглядзе газеты «С7а5» сцвярджалася: «Сярод іншых лекцый 
найбольш адзначыліся лекцыі пра літаратуры братніх славянскіх народаў, 
якія прачытаў п. А. Кіркор, вядомы віленскі пісьменнік і археолаг і якія зараз 
выйшлі асобнай кніжкай... Трэба прызнаць, што аўтар у вельмі займальнай 
форме выканаў пастаўленую перад сабой задачу; бо змог пра кніжкі, вядомыя 
толькі эрудытам, і пра аўтараў, слава пра якіх не разышлася шырока, раска- 
заць так даступна, даць ім такія цікавыя гістарычныя характарыстыкі, што 
нідзе аўтар не выглядае сухім, але паўсюль пазнавальным, аж да завастрэн- 
ня цікавасці да знаёмства з тымі крыніцамі, з якіх ён так умела чэрпаў» (9, 
1873]. Кіркораўскія лекцыі адразу атрымалі высокую ацэнку, што паспрыяла 
іх хуткаму выданню асобнай кнігай. Але пазней гэтая важная праца была 
незаслужана забыта. Нават у вялікім артыкуле «Беларуская літаратура і 
бібліяграфія» (1892) А. Ельскага, якому А. Кіркор завяшчаў значную частку 
свайго рукапіснага архіва, не змешчана інфармацыя пра яе [6, 1892]. У сувязі з 
тым, што кніга «Пра літаратуру братніх славянскіх народаў» была выдадзена 
па-за межамі Расіі 1 нязначным накладам, увядзенне яе ў навуковы ўжытак у 
беларускім літаратуразнаўстве адбылося толькі ў 60-я гг. ХХ ст. Упершыню 
кароткая характарыстыка зместу кіркораўскіх лекцый дадзена А. Мальдзісам 
[8, е. 127- 128]. 

А. Кіркор быў добра знаёмы з працамі рускіх славістаў па гісторыі 
ўсходнеславянскіх літаратур. Але з некаторымі іх канцэптуальнымі 
палажэннямі ён прынцыпова не пагаджаўся. Апынуўшыся ў Кракаве, 
па сутнасці, у эміграцыі, вучоны змог адкрыта выказаць сваю пазіцыю. 
Паказальнае ў гэтым сэнсе шчырае кіркораўскае прызнанне пра змест і 
скіраванасць сваіх лекцый у датаваным 1873 г. лісце да пецярбургскага 
славіста А. Катлярэўскага: «Зразумела, прабелаў мне не пазбегнуць: зусім 
няма матэрыялаў. Суцяшаюся тым, што ўсё ж хоць мая праца і вельмі будзе 
дрэнная -- але першая ў польскай літаратуры. За напрамак я не перажываю -- 
яго не асудзіць і ліберальны рускі. Бадай што рускаму не спадабаецца тое, што 
я праводжу рэзкую мяжу паміж усходняй і заходняй Расіяй і гавару спярша 
пра апошнюю, г. зн. пра русінаў літаратуру (іначай кажучы, пра маларускую 
і беларускую), а пра расійскую ці маскоўскую пачынаю з ХУ і ХХІІ стст. Але 
што ж рабіць -- Кіева, “Песні пра паход Ігара”, Скарыну, Статута 1 г. Д. 1 г. Д. 
маскалям я не аддам. Усё гэта наша, а іх літаратура ўласна ж і пачынаецца з 
часоў архі-Грознага, Курбскага 1 інш.» [цыт. па: 5, с. 440]. І такой неардынар- 
най для таго часу трактоўкі фактаў мінулага, паводле якой «Слова...», асоба і 
чыннасць Скарыны і Статуты ВКЛ сталіся фундаментальнымі «катэгорыямі», 
А. Кіркор паслядоўна прытрымліваўся ў кнізе «Пра літаратуру братніх 
славянскіх народаў», адкрыўшы яе нарысам «Русінская літаратура». Гаворачы 
пра беларускую мову і літаратуру, вучоны выразна акрэсліў сваю пазіцыю: 
«Беларус і сёння не паддаўся такім вялікім зменам і да нашых дзён захаваў 
мову, на якой напісана была знакамітая паэма “Песня пра паход Ігара”, на 
якую Скарына пераклаў Святое Пісанне, на якой абвяшчаліся законы, статуты, 
прывілеі, наданні і г. д. з першай паловы ХІІ ст.» [7, 5. 50]. 

А ў той перыяд у польскай навуцы 1 публіцыстыцы было пашырана без- 
апеляцыйнае меркаванне, што «Русь (Беларусь. -- 4. 3.) нарэшце пазбылася 
даўнейшага варварства дзякуючы польскай культуры» [2, с. 131]. У сувязі 
з гэтым, гаворачы пра культурную сітуацыю ў Вялікім Княстве Літоўскім 
у ХІЎ-ХХІ стст., А. Кіркор выступаў з выразна тэндэнцыйных пазіцый. 
Невыпадкова ён не толькі падкрэсліў, што пераклад Бібліі на русінскую 
(старабеларускую. --. 1. 3.) мову быў надрукаваны на 44 гады раней за першы 
польскамоўны пераклад, але і на аснове фактаў даводзіў, што культура ВКЛ 
у гэты перыяд была на вельмі высокім узроўні. «Літоўская Русь не была так 
далёка дзікай і варварскай нават і перад першым з'яднаннем з Польшчай 
(маецца на ўвазе Крэўская ўнія 1386 г. -- 2. 3.), -- палемічна адзначалася ў 
кіркораўскіх лекцыях. --- Не кожнаму вядома, што русінская мова некалькі 
стагоддзяў была пануючай на Літве і Русі, што не адны толькі сялянскія 
песні, але і літаратурныя творы, а таксама дакументы і творы рэлігійнага, 
гістарычнага, прававога і дыпламатычнага зместу пісаліся на гэтай мове» [7, 
5. 37]. Якасветнік А. Кіркор выдатна разумеў важнасць выдавецкай дзейнасці 
ў гісторыі літаратуры і культуры. Прыведзены ім факт выдання ў Княстве ў 

перыяд з 1517 па 1632 г. 149 кніг на старабеларускай, польскай і лацінскай 
мовах сведчыў аб высокім узроўні развіцця «русінскай» цывілізацыі. 

Цікавую ацэнку даў вучоны дзейнасці Францішка Скарыны. Гаворачы 
пра скарынаўскую эпоху, А. Кіркор спецыяльна падкрэсліў: «Пяройдзем да 
помнікаў пісьменства, надрукаваных у ХУ 1 ХУІ стагоддзях. З гэтага пункту 
гледжання русінскае пісьменства не толькі не саступае іншым братнім, але 
нават у пэўных адносінах ідзе паперадзе іх. Такі вывад не з'яўляецца толькі 
меркаваннем. Наадварот, мы сцвярджаем гэта на аснове навукова вырашанага 
пытання» [7, 5. 24]. А. Кіркор прапанаваў кароткі нарыс жыцця і дзейнасці 
Скарыны, асабліва падкрэсліваючы факт перакладу Бібліі менавіта на родную 
мову (у процівагу польскай і «расійскай»). Ён назваў Палачаніна «чалавекам.. 
глыбокай навукі» і «верным католікам» [7, 5. 28], сцісла акрэсліў акалічнасці 
драматычных стасункаў першадрукара з Марцінам Лютэрам і каралём 
Жыгімонтам І Старым, не хаваў таго, што некаторыя сучаснікі абвінавачвалі 
Скарыну ў чарнакніжніцтве. 

Кіркораўскае стаўленне да прысвечаных першадрукару даследаванняў 
было крытычным. Прынамсі, ён адным з першых асудзіў заганную практы- 
ку выкарыстання творчай спадчыны Скарыны ў палітычных мэтах. А такія 
факты мелі месца, асабліва пасля паўстання 1863-1864 гт., калі скарынаўскія 
выданні сталі важкім аргументам, каб «даказаць старшынство 1 сілу рускай 
цывілізацыі ў заходніх губернях» (2, с. 147]. Нібы праводзячы паралель з улас- 
ным пакручастым жыццём, А. Кіркор разважаў: «Часам дзіўны лёс наканаваны 
чалавеку, ён хутка выйдзе на самастойную дарогу 1, не дагаджаючы той ці 
іншай партыі, лагеру альбо пашыранай думцы, ідзе за натхненнем сваёй ідэі 
1 сэрца, знаходзячы адзінае суцяшэнне ў спакоі ўласнага сумлення. Так было 
і са Скарынам. Пры жыцці ірвалі яго, знеслаўлялі, нават прыцягвалі да суда, 
а вось і пасля смерці, праз тры стагоддзі, палітычныя партыі карыстаюцца 
ім 1 працай гэтага слаўнага чалавека, кожны з лагераў яе сабе прысвойвае і 
на сваю карысць тлумачыць» [7, 5. 28]. Думаецца, што названы палітычны 
чыннік і стаў прычынаю таго, што ў пазнейшых падцэнзурных выданнях 
А. Кіркора, апублікаваных у Расіі, імя і чыннасць Скарыны або не згадваліся 
ўвогуле, як сталася з перавыданнем «Гістарычнага даведніка па Вільні і яе 
ваколіцах» (1880) [8, з. 30], або пра іх пісалася са значна меншым піетэтам. 

Так, у нарысе «Асвета і народная творчасць у Літве», змешчаным у 3-м 
томе «Маляўнічай Расіі» (1882), інфармацыя пра Скарыну заключана ў адным 
абзацы і падаецца пераважна канстатацыйна. А. Кіркор сцвярджае: «Русская 
библия переведена с латинской Вульгаты Францом Скориною из Полоцка... 
Некоторые из русских вельмож обратили на него внимание, как на человека 
весьма способного, и, сознавая необходимость иметь библию на родном 
языке, поручили ему это великое дело... Скорина усердно взялся за перевод, 
но, вероятно, типография Фиола (Швайпольта Фіёля. -- 1. 3.) оказалась недо- 
статочною для издания библиий, и потому Скорина отправился в Прагу, где и 

начал ее печатание в 1517 г., продолжая его до 1520 г. Между тем в Вильне, 
стараниями того же Бабича, основана была значительная типография... Тогда 
Скорина поспешил в Вильно и здесь продолжал печатание, оконченное в 
1525 г. Кроме перевода библии, Скорина издал несколько ... других русских 
книг. Издания его украшены великолепными по времени политипажами, 
сделанными в Нюренберге» [1, е. 100]. Тым не менш у багата ілюстраваным 
3-м томе «Маляўнічай Расіі» ніводнай скарынаўскай гравюры не змешчана, 
нават вядомай партрэтнай выявы. І гэта ўяўляецца невыпадковым. А. Кіркор, 
верагодна, свядома імкнуўся пазбягаць таго, што магло б прывесці да 
эмблематызацыі Ф. Скарыны ў якасці «рускага» першадрукара. Аўтар, па 
зразумелых прычынах, не мог адкрыта акцэнтаваць увагу на «беларускасці» 
асветніцкай чыннасці Палачаніна, але знайшоў магчымасць даць падказку 
дапытліваму чытачу. У гэтым сэнсе вельмі паказальна, што ў абзацы, які не- 
пасрэдна папярэднічаў канспектыўнаму экскурсу, прысвечанаму Скарыне, 
сцвярджалася: «Первая библия на славянских языках напечатана по-чешски 
в Праге в 1488 г., вторая же, на белорусском языке, в 1517 г. (відавочна, тут 
маецца на ўвазе Скарынава выданне. -- 4. 3.), третья, Крайнская, в 1555, а 
затем четвертая, польская, напечатанная в Кракове для римско-католического 
исповедания в 1561...» [1, с. 100]. Гэты факт дастаткова выразна характары- 
зуе датклівасць сітуацыі і пазіцыю А. Кіркора як аўтара, які, з аднаго боку, 
павінен быў улічваць жорсткія патрабаванні рэдактараў і расійскай цэнзуры, 
кансерватыўная і выключна імперская скіраванасць дзейнасці якой пасля 
гвалтоўнай смерці Аляксандра ІІ у 1881 г. стала беспрэцэдэнтнай, а з другога 
боку, заставацца верным уласным перакананням і гістарычнай праўдзе. 

Такім чынам, А. Кіркор належаў да ліку тых даследчыкаў і папулярызатараў 
навукі другой паловы ХІХ ст., дзякуючы працам якіх постаць Францішка 
Скарыны, набываючы рэнесансную маштабнасць, паступова ўпісвалася ў 
кантэкст менавіта беларускай гісторыі. Аднак ідэйная скіраванасць 1 пафас 
кіркораўскіх публікацый, у якіх ішла гаворка пра асобу і чыннасць перша- 
друкара, у значнай ступені залежалі ад часу і месца іх напісання, характару 
выдання, інтэлектуальнай атмасферы і палітычнай кан'юнктуры, пашыраных 
у тагачасным грамадстве. 

Наталля Гардзіенка (Мінск, Беларусь) 


ДА БІЯГРАФІІ СКАРЫНАЗНАЎЦЫ ЯНКІ САДОЎСКАГА 


айбольш вядомымі скарыназнаўцамі на эміграцыі можна назваць 

айца Аляксандра Надсана ды Вітаўта Тумаша. Апошні быў не толькі 

аўтарам шматлікіх публікацый, але і складальнікам даведніка «Пяць 
стагодзьдзяў Скарыніяны ХУІ ХХ» (Нью-Ёрк, 1989). Анатаваная бібліяграфія 
ахоплівае Скарыніяну ад 1492 да 1982 гг. у 7 раздзелах: актавыя, летапісныя, 
эпісталярныя матэрыялы; выданні самога Скарыны; рукапісныя копіі і 
наследаванні Скарынавых выданняў; літаратура пра Скарыну і ягоную дзей- 
насць (каля 2500 пазіцый); творы літаратуры і мастацтва пра Скарыну; Скары- 
на ў музыцы; рознае (арганізацыі і г. д.). Сярод згаданых у кнізе публікацый 
ёсць і колькі пазіцый (у тым ліку і дзве дысертацыі), якія належалі прафесару 
Кінгстанскага ўніверсітэта ў Канадзе доктару Янку Садоўскаму. 

Звестак пра жыццё гэтага навукоўца ў друку амаль не засталося. Можна 
згадаць хіба што некралог у газеце «Беларус»! ды кароткія згадкі ў кнізе 
а. Аляксандра Надсана «Біскуп Чэслаў Сіповіч: святар і беларус» (Мінск, 
2004). Тым больш каштоўным з'яўляецца фонд Янкі Садоўскага ў Нацыя- 
нальнай бібліятэцы і архіве Канады ў Атаве (Гіргагу апа Агспіуеў Сапааа. 
Зойп бааоиккі Еопах. МС31-Ф124). У адной з 11 скрыняў дакументаў ёсць 
англамоўны варыянт аўтабіяграфіі, напісаны каля 1970 г., дзе і выкладзеныя 
галоўныя падзеі жыцця навукоўца. І хоць факты пададзеныя сцісла і з пэўнымі 
замоўчваннямі, аднак гэты жыццяпіс можна ўзяць за аснову аднаўлення 
біяграфіі нашага героя. 

Янка Садоўскі нарадзіўся 15 ліпеня 1926 г. у вёсцы Залужжа (сёння 
Стаўбцоўскі раён Мінскай вобласці) у сям”і селяніна Пятра. У 1933-1939 гг. 
вучыўся ў пачатковай школе ў роднай вёсцы. Пасля, да 1942 г. навучаўся ў 
сярэдняй школе ў Міры. У 1942-1944 гг. вучыўся ў Нясвіжскай настаўніцкай 
семінарыі. Далей у біяграфіі Садоўскага заўважаецца першая лакуна. Наву- 
ковец не ўдакладняе, якім менавіта чынам ён трапіў у польскае войска на За- 
хадзе. Аднак можна дапусціць, што разам з іншымі навучэнцамі настаўніцкай 
семінарыі (з тым самым Аляксандрам Надсанам) ён апынуўся ў 30-й грэ- 
надзёрскай дывізіі СС, якая была кінутая немцамі на змаганне з саюзнікамі 
ў Францыі. І з іншымі маладымі беларусамі ён з гэтай дывізіі ўцёк, бо ад 
лютага 1945 г. ужо быў жаўнерам польскага войска генерала Андэрса. Разам 
з вайскоўцамі ў ліпені 1946 г. Янка Садоўскі прыбыў у Вялікабрытанію і да 
траўня 1947 г. яшчэ служыў там у Польскім перасяленчым корпусе. Пасля 

дэмабілізацыі працаваў у ведамствах брытанскай Камісіі лясной гаспадаркі, 
а таксама Нацыянальнай вугальнай рады. 

У верасні 1949 г. Янка Садоўскі здаў у Лондане іспыт на атрыманне атэ- 
стата сталасці, а ўжо ў кастрычніку таго ж года паехаў у Італію «вывучаць 
італьянскую ілацінскую мовы». Тут у аўтабіяграфіі Янкі Садоўскага, пісанай 
для кіраўніцтва Кінгстанскага ўніверсітэта, свядома замоўчваецца рэлігійная 
складовая жыцця навукоўцы. Пры атрыманні магчымасці навучання ў Рыме 
Садоўскі яшчэ ў 1948 г. паступіў кандыдатам у ордэн марыянаў, пра разбу- 
дову якога так дбаў стваральнік беларускага рэлігійна-грамадскага асяродку 
ў Паўночным Лондане а. Часлаў Сіповіч. Таму, пасля навіцыяту, Садоўскі і 
распачаў навучанне ў Рыме ў падрыхтоўцы да святарства". 

У аўтабіяграфіі сцвярджаецца, што ў 1950-1952 гг. ён навучаўся ў Папскім 
інстытуце «Ангелікум» у Рыме, дзе атрымаў ступень бакалаўра філасофіі. 
У 1952-1956 гг. ён вывучаў тэалогію ў Папскім «Грыгарыянскім» універсітэце 
іатрымаў ліцэнцыят у тэалогіі. Праўда, надзеі а. Часлава Сіповіча студэнт не 
апраўдаў. Ужо ў 1953 г. ён вырашыў не аднаўляць сваіх законных шлюбаў у 
марыянаў ды перайшоў з візантыйскага ў рымскі абрад, у якім ён 17 снежня 
1955 г. быў пасвечаны ў святарства”. 

Святарства не спыніла навучання. У 1956-1958 гг. Садоўскі вывучаў 
біблеістыку ў Папскім біблейскім інстытуце, па сканчэнні якога меў 
ліцэнцыят у Святым Пісанні. Адначасова ў 1956- 1960 гг. вучыўся ў Рымскім 
універсітэце, спецыялізаваўся на вывучэнні гісторыі ўсходнеславянскіх 
моў і зацікавіўся даследаваннем жыцця і дзейнасці Францыска Скарыны. 
З гэтай нагоды ў Садоўскага завязалася ліставанне з Вітаўтам Тумашам, 
якое працягнулася на доўгія гады. Тумаш карыстаў з наяўнасці «свайго» 
чалавека ў Італіі, каб праверыць розныя факты Скарынавай біяграфіі, часам 
прасіў Садоўскага дапамагчы з перакладамі некаторых лацінскіх выразаў. 
Ліставанне двух скарыназнаўцаў захоўваецца ў архіве Садоўскага ў Канадзе 
1 чакае свайго даследчыка. 

Вынікам «італьянскага» перыяду навучання ды скарынаведы Янкі 
Садоўскага стала знаходка ў падуанскім архіве новага дакумента, згодна з 
якім можна было меркаваць, што паміж 1506 і 1512 гг. будучы першадрукар 
быў сакратаром у дацкага караля. Янка Садоўскі спрабаваў таксама знайсці 
доказы таго, што Скарына вучыўся ва ўніверсітэце ў Капенгагене. Значна 
пазней, у 1969 г., у лонданскім Т/йе /оигпа! о/ Вуеіогисзіап Ўішаіеў пабачыў 

свет артыкул даследчыка, прысвечаны звесткам пра «дацкі» перыяд жыцця 
першадрукара". 

Іншым вынікам «італьянскага» перыяду стала атрыманне Янкам 
Садоўскім у 1964 г. ступені доктара літаратуры ў славяназнаўстве. А дысер- 
тацыя яго, напісаная пад кіраўніцтвам прафесара Р. Пічыа (К. Ріселіо), мела 
назву «Францыск Скарына». 

Праўда, у часе абароны дысертацыі Янка Садоўскі ўжо не жыў у Італіі. 
У лютым 1961 г. на загада. Часлава Сіповіча ён вярнуўся ў Лондан, дзе меўся 
стаць кіраўніком Беларускай школы-інтэрната імя Св. Кірылы Тураўскага. 
Аднак выконваў гэтыя абавязкі ён вельмі невялікі час, ужо ў снежні 1961 г. 
Янка Садоўскі пакінуў і Марыян Хаўз і наогул святарства ды ў хуткім часе 
ажаніўся з англічанкай. 

Застаўшыся на нейкі час жыць у Лондане, Садоўскі выкладаў рускую мову 
ў розных мясцовых школах. Ад 1964 г. пачаў рыхтаваць дактарат філасофіі 
ў галіне рускай мовы і літаратуры ў Школе славянскіх і ўсходнееўрапейскіх 
студыяў Лонданскага ўніверсітэта. Спецыялізаваўся ён у гісторыі ўсходне- 
славянскіх моў і падрыхтаваў дысертацыю на тэму «Лінгвістычны аналіз 
Чатырох Кніг Царстваў, надрукаваных Францыскам Скарынам у 1518 г.». 
Сваю працу пісаў пад кіраўніцтвам вядомага брытанскага славіста прафесара 
Роберта Оты ды прафесара М. Самілава. Ступень доктара філасофіі атрымаў 
8 лістапада 1967 г. 

Пасля абароны Янка Садоўскі змог нарэшце з'ехаць з Вялікабрытаніі, дзе 
яму было складана жыць з адчуваннем крыўды з боку беларускіх святароў. 
Навуковец перабраўся за акіян. У 1968-1969 гг. ён выкладаў рускую мову і 
літаратуру ў Ілінойскім універсітэце ў Чыкага. Аднак пачуваўся тут не надта 
добра. У лісце да Кастуся Акулы ад 4 траўня 1969 г. пісаў, што меў праблемы 
з горлам, што ЗША надаелі, «як горкі яблык». Вельмі чакаў выезду ў Канаду. 
Тут ад І ліпеня 1969 г. ён атрымаў пасаду дацэнта рускай мовы 1 літаратуры 
ў Квінс-універсітэце ў Кінгстане (штат Антарыа, Канада). І менавіта ў гэтым 
універсітэце Янка Садоўскі працягнуў сваю навуковую дзейнасць ды працаваў 
да раптоўнай смерці ў 1982 г. 

У гэты «канадыйскі» перыяд свайго жыцця навуковец меней займаўся 
скарыназнаўствам. У Садоўскага з'явіліся іншыя тэмы: ён пісаў пра беларускі 
ўплыў на рускую культуру ў ХУІ ХХІІ стст., пра беларускую літаратуру 
ў ХІХ ст, пра асобных беларускіх літаратараў ХХ ст. (Рыгора Крушыну, 
Васіля Быкава). Садоўскі пэўны час рабіў адмысловыя англамоўныя агляды 
беларускіх публікацый для 7/е Уеаг'ў Пот к іп Моаетп Гапенавееў Ўшаіе5. Ад- 
нак найбольш вядомым навуковец стаў як аўтар першай даследчай працы, 

прысвечанай беларускай эміграцыі на Захадзе, -- кнігі «Гісторыя беларусаў 
у Канадзе»". 

Тым не менш, і ў Канадзе з'яўляліся некаторыя скарынаведныя публікацыі 
Садоўскага”, а таксама рыхтавалася да друку кніга на падставе дзвюх 
дысертацыяў. Першы раз навуковец паведамляў пра магчымасць выдання 
сваёй скарынаведнай працы ў згаданым вышэй лісце да Кастуся Акулы. 
Яшчэ ў 1969 г. Садоўскі сцвярджаў, што выдавецтва ўніверсітэта ў Алабаме 
прапаноўвала яму выдаць ягоную дысертацыю пра Скарыну. Пазней пра гэта 
ж пісалася як пра справу амаль што вырашаную ў 1972 г. Тут варта прывесці 
адзін з лістоў Вітаўта Тумаша да Янкі Садоўскага, які адлюстроўвае асоб- 
ныя аспекты тагачаснага скарыназнаўства, а таксама пэўныя прынцыповыя 
разыходжанні двух даследчыкаў. 

«26 студзеня 1972 г. 

Вельмі паважаны спадару Прафэсару! 

Днямі дастаў ад а. А. Надсана паведамленьне зь Лёндану аб новым 
важным адкрыцьці ў галіне скарыніяны: у экзэмпляры “Малой падарожнай 
кніжкі” Каралеўскае бібліятэкі ў Капэнгазе ён выявіў нідзе дагэтуль нязной- 
дзеную Скарынаву Пасхалію. На падставе-ж яе далося ўстанавіць час выхаду 
Падарожнай кніжкі -- 1522 год. Дык яна першы віленскі друк Скарыны, а 
не Апостал 1525 году (магчымасьць гэткую браў і я на ўваге, ЗАПІСЫ, кн. 
5. б. 24). Пра знахадку А. Надсан ужо даў артыкул у “Божым шляхам”. Дык 
дату пачатку Скарынавага друку ў Вільні давядзецца цяпер [выправіць] і ў 
артыкуле маім пра канфіскату Скарынавых кнігаў у Вроцлаве, калі б да яго 
друку дайшло. 

Як Вы паведамлялі ў Вашым перадкалядным лісьце, ужо ў гэтым меся- 
цы мела ісьці ў друк Вашая дыеэртацыя. Вітаю Вас з удачай! Яшчэ на адну 
важную й каштоўную пазыцыю ў скарынаведнай літаратуры будзе больш. 

Пры гэтай нагодзе перадаць хачу й пару маіх заўвагаў пра друкаваную ў 
ЗАПІСАХ частку дысэртацыі -- можа нешта з гэтага прыдасца пры апошняй 
рэдакцыі. Калісьці, калі былі прысланыя да друку ў ЗАПІСЫ «Лексычныя 
асаблівасьці», я заўважыў у іх хіб тэхнічнага характару, ды ўсё-ж пусьціў у 


Мэ Мэ» 


друк, “каб толькі хутчэй” кніга друкавалася. Гэтае “хутчэй”, як ведама, за- 

цягнулася пазьней ледзь не на тры гады! Ідзе пра тое, што ў тэксьце Вашага 
артыкулу ёсьць аж колькісот поклікаў на два слоўнікі -- Насовіча ды Крапівы. 
І два гэтыя прозьвішчы, што ўвесь час паўтараюцца, падаюцца кажны раз 
у поўным іх напісаньні. У гэткіх выпадках куды практычней, адзначыўшы 
гэта пры пачатку, далей даваць скароты, хапіла-б самой першай літары гэтых 
прозьвішчаў -- Н і К. Гэткі спосаб ашчаджае час, месца, грошы. Паводле 
майго шацунку, пры тарнаваньні скаротаў артыкул быў-бы на бачыны 4 ка- 
рацейшы й друк яго адпаведна быў-бы танейшым. 

Рэч другая: “Лексычныя асаблівасьці” былі-б моваведам куды цікавейшыя 
й навукова куды мацнейшыя, калі-б пры кажным Скарынавым слове быў 
дадзены заўсёды хоць-бы адзін прыклад з тэксту -- зварот ці сказ -- з гэтым 
словам. Гэта памагае вельмі лепш асэнсаваць тое значаньне, у якім дадзенае 
слова Скарына ўжыў. 

Не магу стрымацца, каб пры нагодзе ліста не падзяліцца некаторымі 
маімі меркаваньнямі, не датычнымі ўжо дысэртацыі, але -- мовы Скарыны. 
Пераказваю іх не для нейкае дыскусыі, а толькі ў парадку сяброўскага аб- 
мену паглядамі. Зь некаторых Вашых выказваньняў падчас нашых кароткіх 
сустрэчаў ведаю, што ў гэтым пытаньні пагляды ў нас даволі розныя. Вось дзе- 
ля гэтага я пачуваюся да абавязку сказаць, чаму мае якраз гэткія, а ня іншыя. 

Ідзе тут пра ў скарынаведнай літаратуры старое пытаньне: якая мова 
Скарынавых перакладаў -- беларуская ці царкоўнаславянская? Калі ў сваіх 
біяграфічных ці бібліяграфічных нарысах я трымаюся пагляду, што яна 
беларуская, дык у запраўднасьці толькі стаю на пазыцыях найбольшага ў 
беларускай моваведзе аўтарытэту -- Аўхіма Карскага, -- які ў гэтай справе 
даў сваю, добра ведамую, формулу, што ў Скарыны “аснова мовы народная 
беларуская”. 

Па шырыні й грунтоўнасьці вывучэньня беларускае й старое, і сучаснае 
мовы раўні Карскаму пакульшто няма. Для дадзенага пытаньня важна тое, 
што Карскі знаў дасканальна як мовавед ня толькі мову беларускую, але й 
царкоўнаславянскую. Гадоў колькідзесят яе ён выкладаў з унівэрсытэцкае 
катэдры. Ягоная граматыка мовы царкоўнаславянскае да 1917 г. мела 19 
выданьняў. Таму калі хто, дык Карскі быў дакладна дасканала падрыхтаваны 
і аўтарытэтны на тое, каб даць адказ на пытаньне, якая нацыянальная аснова 
мовы Скарынавых перакладаў. 

Калі ўсё-ж у справе характару мовы Скарыны паўстаюць у моваведаў і 
немоваведаў сумлевы й засьцярогі, ёсьць на гэта колькі розных прычынаў. 
Галоўная зь іх тая, што Скарына ў сваіх выданьнях ня зрываў кардынальна 
з царкоўнаславяншчынай, а наадварот, шмат элемэнтаў гэтае мовы пакідаў, 
помнячы, відавочна, тое, што чытачы звыклыя да кольківяковае ўжо 
традыцыі панаваньня гэтае мовы ў рэлігійнай літаратуры ды ў царкоўным 
ужытку, прывыклі да яе, і раптоўны зрыў быў бы не пажаданым -- можна 
было-б “адарвацца ад чытача”. Ці з тых ці іншых меркаваньняў, але мова 

ягоных перакладаў побач элементаў беларускіх мае й вельмі шмат захава- 
нае царкоўнаславяншчыны і маем тут у запраўднасьці своеасаблівы стоп 
дзьвюх моўных стыхіяў, што пазваляе адным уважаць яе за мову беларускую, 
другім -- за ц.-славянскую. У абодвух выпадках гэта значыць толькі, што 
дадзеная моўная стыхія ўважаецца дамінуючай. Складанае пытаньне азна- 
чэньня элемэнту дамінуючага камплікуецца, да гэтага, яшчэ рознымі іншымі 
аспэктамі праблемы, на некаторыя зь якіх зьвярну тут увагу. 

Найперш, ня ўсе аўтары, што пытаньне гэтае кранаюць, бяруць на ўвет, 
што мова выданьняў Скарыны не адналітая. У тэкстах некаторых кнігаў ён 
сьведама захоўваў мову ц.-славянскую, у кнігах характару багаслужэбнага -- 
Псалтыры, Апостале, Часаслоўцы, Акафістах і Канонах, Шэстаднёўцы. Як ён 
сам пісаў, мовы гэтых, літургічнага характару тэкстаў ён “ня рухаў”. І тэксты 
гэтых кнігаў напэўна царкоўнаславянскія, хоць і яны маюць даволі беларускіх 
асаблівасьцяў, каб пазнаць, што паўсталі на беларускай моўнай тэрыторыі. 
Здараюцца ў Скарыны й ц.-славянскія цытаты ў кнігах перакладных -- яны 
таксама бясспрэчна не беларускія, а ц.-славянскія. Вось некаторыя аўтары, 
нясьведамыя таго, што Скарына выдаваў тэксты й ц.-славянскія, мяшаюць у 
вадзін “кацёл” перакладанае зь неперакладаным і даходзяць да хвальшывых 
выснаваў. 

Не адналітая мова Скарыны й у кнігах, тэкст якіх ён “рухае”, перакладае. 
Аснаўная розьніца выступае ў тым, што ў мове перакладаў выразна шмат 
больш захоўваецца царкоўнаславяншчыны, як у арыгінальных тэкстах самога 
Скарыны -- прадмовах, паслоўях, камэнтарах, і гэта “канфузіць” некаторых 
аўтараў пры спробе азначэньня, якога элемэнту ў яе больш -- беларускага ці не 
беларускага. У мове-ж прадмоваў дамінуючая бясспрэчна беларуская моўная 
стыхія, хоць і ў ёй Скарына захоўвае больш традыцыйнае для рэлігійных 
кнігаў царкоўнаславяншчыны, як яе тады-ж было ў беларускай пісьменнасьці 
сьвецкай, актавай. А ёсьць аўтары, што навет і мову арыгінальных тэкстаў 
Скарыны залічаюць у ц.-славяншчыну, хоць трэба дзівіцца, як можна ц-сла- 
вянскімі называць мову, прыкладам, у прадмове да Кнігі Другога Закону: 
“Толико в том хотят ся згожати, абы были права их, или закон, почтивый, 
справедливый, можный, потребный, пожыточной, подле прирожения подлуг 
обычаев земли, часу и месту пригожий, явный, не имея в собе закритости, не к 
пожитку единого человека, но к посполитому доброму написаный”. Абоз Кнігі 
Царстваў: “Протож я, Франциско Скорина, меновал есми ту вси тый письма 
зособна, абы есте ведали, иже на сторонницах кажных книг моего тружания 
пописаны суть светки или згоды кратце имени сих вышейменованых писм”. 

Вось для лепшага абгрунтаваньня свае канцэпцыі Жураўскі й уціскае 
нагвалт усю мову ўсіх Скарынавых выданьняў у сваю ц.-славяншчыну “бе- 
ларускае рэдакцыі”, што бясспрэчна памылкова. Да яе належаць толькі тыя 
выданьні, ц-славянскае мовы якіх, як сам Скарына кажа, ён “ня рухаў”. Не 
падыходзіць-жа напэўна да яе мова ягоных прадмоваў і паслоўяў. -- Што й 

колькі ц-славяншчыны маюць, для прыкладу, прыведзеныя цытаты? Падганяць 
іх пад ц-славяншчыну гэта гвалт над фактамі. Мова-ж перакладаў, паколькі 
гэта двумоўны ў істоце стоп, дае некаторую магчымасьць Жураўскаму 
падводзіць яе пад свой трафарэт “ц.-сл. мовы бел. рэдакцыі”, як дае падста- 
ву называць яе і проста мовай у сваёй аснове беларускай іншым аўтарам. 
Жураўскі ўжо гадамі асабліва рупна шукае тых ц-славянскіх фанэтычных 
ці марфалагічных асаблівасьцяў Скарынавае мовы, што пераважаюць у яго 
над беларускімі й заўсёды цешыцца зь іх знаходу. З другога боку, ён заўсёды 
памяншае ролю элемэнту беларускага ў гэтым стопе, забываецца пра тысячы 
чыста беларускіх словаў, пра чыста беларускі яе сынтаксычны лад, на што 
зьвярталі ўвагу моваведы ўжо мінулага стагодзьдзя. Што-ж да лексыкі, дык 
трэба не забывацца, што, паводле некаторых моваведаў, у сучаснай ангельскай 
мове засталося ўсяго каля 25 Ус англасакскіх словаў, усё іншае-ж чужое, і не 
зважаючы на гэта мову гэтую ўсё-ж і цяпер завуць англасакскай. 

У сваім разгоне ўціснуць за ўсякую цану ўсю мову выданьняў Скарыны 
ў рамкі ц-славяншчыны, Жураўскі “забываецца” навет заўсёды прывесьці, 
хоць бы для акадэмічнае саліднасьці, кардынальна супроцьлежны пагляд 
найвыдатнейшага майстры беларускае мовы А. Карскага, які ведаў, што ў 
гэтым пытаньні гаворыць, і які бачыў у Скарыны ц-славяншчыну. Перад 
сваёй фармулёўкай ён навет адзначае, што ў Скарыны “яшчэ ня рэдкасьць 
аорысты, імпэрфэкты, ... і іншыя ц-славянскія асаблівасьці ў мове... але ўсё 
ж аснова мовы народная беларуская, з тымі асаблівасьцямі, якія характары- 
зуюць стае яе звод у Літоўскай дзяржаве”. Жураўскі, з сваёй слабейшай за 
Карскага ведай ц-славяншчыны 1 асабліва слабейшым вычуваньнем розьніцаў 
між ёю 1 старой беларускай мовай, не адчувае й тога, што асэнсоўваў добра 
яшчэ на пачатку ХІХ ст. начытаны добра й у ц-славяншчыне, і ў мове старых 
летапісаў Карамзін, які ўжо тады заўважыў, што Скарына “пісаў моваю свае 
пары й свае бацькаўшчыны”. 

Вось, у скароце, тыя галоўныя матывы й мяркаваньні, дзеля якіх я заста- 
юся пры сваіх (і Карскага) паглядах на мову Скарыны, не зважаючы на той ці 
іншы “акадэмічны” разнабой у адпаведнай сучаснай літаратуры. 

Прывітаньні зь Нью-Ёрку! 

У глыбокай да Вас пашане 

Вітаўт Тумаш»". 

Як выглядае, Садоўскі так і не змог выдаць вынікі сваёй скарынаведнай 
працы асобнай кнігай. Аднак у яго архіве захаваўся чарнавы англамоўны 
машынапіс (290 старонак) пад назвай: Росію” Егапсіх ЎКкагупа: Іўе, Тогкз апа 
Гапенаге («Доктар Францыск Скарына: Жыццё, працы і мова»). У прадмове 
зазначаецца, што кніга напісана на падставе дзвюх дысертацый: абароненай у 


“ІІтагу апа Агсрбіуез Сапада. /орп бафоц5Ккі Еопё. Мб3 1-р124. С. 1. Е. 58. 

Рыме і абароненай у Лондане, а таксама заўвагаў Вітаўта Тумаша. Машынапіс 
складаецца з уводзінаў і сямі частак. 

Ва ўводзінах вылучаныя тры сэнсавыя падраздзелы. Першы з іх уяўляе 
сабою кароткі агляд скарынаведных працаў пачынаючы ад Рынгельтаўба ды 
Штрытэра і да сучаснікаў, у тым ліку Вітаўта Тумаша. Другі важны сюжэт 
уводзінаў звязаны з пытаннем імя Скарыны. Садоўскі згадвае пра варыянт 
Георгія Францыска Скарыны, але падтрымлівае выснову, што сапраўднае імя 
першадрукара было менавіта Францыск, а Георгі з'явілася толькі ў адным да- 
куменце праз памылку пісара. Трэці аспект уводзінаў датычыць веравызнання 
Скарыны. Садоўскі толькі каротка падае тры асноўныя пункты гледжання на 
праблему (праваслаўе, каталіцызм ці пратэстантызм як веравызнанні перша- 
друкара), але не робіць уласнай высновы. 

У першай частцы манаграфіі разглядаецца эканамічнае, сацыяльнае, 
рэлігійнае і культурнае развіццё беларускіх земляў у ХХІ ст. і даводзіцца, 
што гэтае развіццё ішло ў рэчышчы агульных заходнееўрапейскіх працэсаў. 
Наступная частка прысвечана біяграфіі Францыска Скарыны. Янка Садоўскі 
падае асноўныя этапы і спрэчныя пытанні жыццяпісу, якія яшчэ маюць 
быць дадаткова высветленыя. Далей ідзе адмысловы агляд усіх выдадзеных 
Францыскам Скарынам кніг, з апісаннем асаблівасцей іх друку, структуры, 
ілюстрацыяў і г. д. Даследчык абапіраецца на найноўшыя для свайго часу 
звесткі, у тым ліку згадвае і капенгагенскую знаходку а. Аляксандра Над- 
сана, якая дапамагла вызначыць год выдання «Малой падарожнай кніжкі». 
Улічваючы, што звесткі пра знаходку былі якраз у прыведзеным вышэй 
лісце, а публікацыя Аляксандра Надсана выйшла пры канцы 1971 г.!, можна 
меркаваць, што захаваны варыянт манаграфіі Янкі Садоўскага, які застаўся 
ў архіве, быў зроблены не раней за 1972 г. Магчыма, менавіта неабходнасць 
унясення паправак у тэкст у сувязі з новымі звесткамі спрычынілася да ад- 
кладання публікацыі кнігі. 

Чацвёртая частка манаграфіі Янкі Садоўскага прадстаўляе уплыў Скары- 
навых прац ва Усходняй Еўропе. Тут прадстаўлены асобныя прыклады насле- 
давання беларускаму першадрукару ў розных пазнейшых усходнееўрапейскіх 
выданнях. У тэксце багата рукапісных правак, што сведчыць пра тое, што 
гэта не апошні варыянт машынапісу. 

Наступныя часткі манаграфіі Садоўскага прысвечаны ўласна аналізу 
мовы Чатырох Кніг Царстваў, выдрукаваных Францыскам Скарынам. І калі 
папярэднія раздзелы мелі пераважна аглядны характар, прадстаўляючы 
сістэматызацыю поглядаў розных даследчыкаў, то далейшы тэкст выглядае 
як больш самастойнае даследаванне. Спачатку Янка Садоўскі разглядае 
граматыку згаданых кніг, аналізуе фанетычныя асаблівасці, спецыфіку 


“Надсон, А. Кніга Скарыны ў Капэнгагене / А. Надсон // Божым шляхам. -- Хе 5 
(128). -- Лёндан, 1971. -- С. 911. 

ўжывання розных часцінаў мовы і прыходзіць да высновы, што моўная аснова 
Чатырох Кніг Царстваў -- царкоўнаславянская, бо фанетычныя асаблівасці 
ўсходнеславянскай ці беларускай моў тут не пераважаюць. Далей даслед- 
чык аналізуе лексічныя асаблівасці тых самых тэкстаў, вылучаючы асобна 
ўжыванне беларускіх словаў, а таксама словаў з чэшскай, нямецкай і польскай 
моў. Аналіз ідзе менавіта такім чынам, як у публікацыі для альманаха «Запісы 
БІНіМ», пра якую згадваў Тумаш у лісце, са спасылкамі на два слоўнікі: 
Насовіча і Крапівы. Янка Садоўскі не пайшоў за парадаю калегі і не дадаў 
да прыкладаў словаў канкрэтных цытатаў, хоць паўсюль і зрабіў адсылкі да 
саміх арыгінальных тэкстаў. Наяўнасць вялікай колькасці беларускіх словаў 
у Скарынавых тэкстах даследчык тлумачыць агульным паходжаннем бела- 
рускай і царкоўнаславянскай моў. Значная ж прысутнасць чэшскіх словаў 
звязана, паводле Садоўскага, з тым, што за аснову ягонага перакладу быў 
узяты чэшскі варыянт Бібліі. 

Агульная выснова Янкі Садоўскага на падставе аналізу тэкстаў Чатырох 
Кніг Царстваў складаецца са сцвярджэння, што мовай гэтых кніг з'яўляецца 
царкоўнаславянская са значнай колькасцю беларускіх і агульных усходне- 
славянскіх словаў. 

Як бачым, Янка Садоўскі застаўся верны сваёй пазіцыі што да мовы 
Скарынавых тэкстаў. Магчыма, калі б яго манаграфія была выдрукавана, яна 
б дадала новы эпізод у скарыназнаўчыя дыскусіі і ў Беларусі, і на Захадзе. 
Аднак справа выдання не дайшла да лагічнага заканчэння з невядомых сёння 
прычын. Захаваны ж у архіве аўтара тэкст, як і яго ўнёсак у скарыназнаўства, 
яшчэ патрабуе належнай ацэнкі спецыялістамі. 

Лявон Юрэвіч (Нью-Ёрк, ЗША) 


ПОСТАЦЬ ФРАНЦЫСКА СКАРЫНЫ НА СТАРОНКАХ 
ГАЗЭТАЎ «БАЦЬКАЎШЧЫНА» І «БЕЛАРУС»! 


к ХУІ стагодзьдзе, Скарынаў час-- залаты век Беларусі, гэтак зорны час 

скарынаведы на эміграцыі, у прыватнасьці ў ЗША -- гады дзейнасьці 

Вітаўта Тумаша (1910-1998), заснавальніка і дырэктара Беларускага 
Інстытута Навукі й Мастацтва (Нью-Ёрк). За ягоным кіраваньнем Інстытутам 
«Запісы БІНІМ» нездарма называлі «скарынаведнымі»: большая частка 
матар'ялаў прысьвячалася беларускаму першадрукару. Пераважна гэта былі 
арыгінальныя артыкулы-досьледы самога Тумаша або шматлікія рэцэнзіі, 
агляды літаратуры, якія ён зьмяшчаў пад пеэўданімамі Сымон Брага, Рыгор 
Максімовіч. 

Адной зь вяршыняў навуковай дзейнасьці Тумаша сталася бібліяграфія 
«Пяць стагодзьдзяў Скарыніяны»”, якую даводзіў да ладу й друкаваў ужо 
Вітаўт Кіпель, замяніўшы цяжка хворага аўтара на пасадзе дырэктара БІНІМУ. 

Пазьней была зроблена спроба абнавіць Тумашаву бібліяграфію, выдаўшы 
ейны працяг”; але далейшага разьвіцьця ідэя не атрымала, на жаль. 

Імя Фр. Скарыны можна сустрэць бадай ці ня ў кожным пэрыёдыку, што 
выдаваўся на эміграцыі. Датычыцца гэта й газэтаў «Бацькаўшчына» і «Бе- 
ларус», якія льга назваць цэнтральнымі выданьнямі дыяспары. Бібліяграфія 
выдрукаваных на іхных бачынах артыкулаў, зацемак, прысьвечаных Скары- 
навай постаці 1 ягонай спадчыне, і прапаноўваецца ўвазе навукоўцаў -- як 
скарыназнаўцаў, гэтак і дасьледнікаў эміграцыі. 


1967 год -- юбілейны год беларускага друку. Да ўгодкаў вялікага 
пачыну доктара Франьцішка Скарыны. 

«Беларус», Ме 117, студзень 1967, с. 1. 

А.Б. 

Беларускія календары. 

«Беларус», Хе 143, сакавік 1969, с. З. 

Рэфэрат В.Тумаша «Каляндарная сыстэма Беларусі Скарынавай пары. 
Каляндар Скарыны. Календары Беларускага Адраджэньня». 


“Друкуецца паводле аўтарскага правапісу. (Заўв. рэд.) 

г Тумаш, Вітаўт. Пяць стагодзьдзяў Скарыніяны: ХУІ ХХ. Нью Ёрк, Беларускі 
Інстытут Навукі й Мастацтва, 1989. 

7. Францыск Скарына: жыццё і дзейнасць; паказальнік літаратуры; дадаткі за 
1530- 1988 гг., 1989-1993 гг. Складальнікі Валянціна Грышкевіч і Лявон Юрэвіч. 
Мінск, Нацыянальны навукова-асветны цэнтр імя Ф. Скарыны, 1995. 


106 


Акула, К. 

Скарынаведная канфэрэнцыя. 

«Беларус», Ме 328, студзень- сакавік 1986, с. 1-4. 

Акула, К. 

Франьцішак Скарына паводле «роднай партыі». [Драма]. 
«Беларус», Ме 251, сакавік 1978, с. І. 


«Братский вестник» пра Ф. Скарыну. 

«Беларус», Ме 377, студзень 1991, с. 4. 

Артыкул В. Канатуша «Асьветнік і рэфарматар Францыск Скарына. Да 
500-годзьдзя ад дня нараджэньня». («Месячнік Саюзу Евангельскіх Хрысьціян 
Баптыстаў», ЗША, Хе 4, 1990). 


Б.С. 

Рэфэрат В. Тумаша ў Беларускім Інстытуце Навукі й Мастацтва 
«Калі нарадзіўся і калі памёр доктар Скарына”». 

«Беларус», Хе 110, травень 1966, с. 1. 


Б.С. 
425 год ад сьмерці доктара Скарыны. 
«Беларус», Хе 103- 104, лістапад: сьнежань 1965, с. 7. 


Белы, Анатоль. 

Скарынаведная кніга «Запісаў». «Запісы» Ле 18. Беларускі Інстытут 
Навукі й Мастацтва. Нью-Ёрк, 1988. [Рэц.] 

«Беларус», Хе 366, студзень 1990, с. 3, 6. 

Бэрд, Том. 

Скарынаўскае лета [Менск]. 

«Беларус», Ме 371, чырвень ліпень 1990, с. 7. 

В. З. 

Скарынаўскія ўрачыстасьці ў ЗША. На Радгерскім унівэрсытэце. 

«Беларус», Ме 374, кастрычнік 1990, с. 6. 

В. З. 

Скарынаўскія ўрачыстасьці ў ЗША. У Ньюёркскай публічнай 
бібліятэцы. 

«Беларус», Ме 374, кастрычнік 1990, с. 4. 


Власт (Вацлаў Ластоўскі). 
Адзінокі. Эпізод з жыцьця Франьцішка Скарыны. 
«Бацькаўшчына», Ме 1-2(231-232), 7 студзеня 1955, е. 6-7. 


Выстаўка прысьвечаная Скарыну. [Нью Ёрк, Квінскі каледж]. 
«Беларус», Ме 377, студзень 1991, с. 4. 
Арганізатар -- праф. Томас Бэрд. 

Да скарынаўскага юбілею ў БССР. 
«Беларус», Ме 117, студзень 1967, с. 3. 


Да скарынінскага юбілею. [Менск]. 

«Беларус», Хе 352, кастрычнік 1985, е. 7. 

Дуж-Душэўскі, Сьцяпан. 

Вільня сьвяткуе Ф. Скарыну. 

«Беларус», Ме 376, сьнежань 1990, с. З. 

Дынглі, Джэйм і Пікарда, Гай. 

На Скарынаўскіх сьвяткаваньнях [у Менску й Полацку]. 
«Беларус», Ме 375, лістапад 1990, с. 4. 

Жук-Грышкевіч, Раіса. 

500-годзьдзе Франьцішка Скарыны. [Чыкага]. 
«Беларус», Хе 369, красавік 1990, с. 4. 

Жук-Грышкевіч, Раіса. 

Даніна Скарыну ад Нью Ёрку. 

«Беларус», Ме 133, травень 1965, с. 5. 

Выстава «450 год беларускага друку» ў ХУРІ.. 
Жук-Грышкевіч, Раіса. 

Да 500-х угодкаў ад нараджэньня Ф. Скарыны. (Скарочаны даклад). 
«Беларус», Хе 328, студзень- сакавік 1986, с. І, 4. 
Жук-Грышкевіч, Раіса. 

Ф. Скарына ня меў нявольніцкае псыхалёгіі. Ліст у рэдакцыю. 
«Беларус», Хе 375, лістапад 1990, с. 4, 7. 

Жук-Грышкевіч, Раіса. 

Юбілейны год Скарыны ў Канадзе. 

«Беларус», Хе 328, студзень- сакавік 1986, с. І. 


З.К. 

Важныя кнігі для беларускіх кнігазбораў. (Ісгпасу Руогсгапіп 
Біаіоги5Кі роІібуК і истопу/ Іапаё Руагсгапіп біеІагизКкі раІібуК і ууис2опу. 
Жучаупісёуо Юпіуегвуёейц “УагзгаузКіеео. Магзгауа, 1990, 101 з. 
І. С. Дварчанін. Франьцішак Скарына як культурны дзеяч і гуманіст 
на беларускай ніве. Пераклад з чэскай мовы Тамары Кароткай. Мінск, 
1991. 186 с.). 

«Беларус», Хе 383, кастрычнік 1991, е. 8. 


Загорны, А. 

«Зьвязда», ТАСС і мова Ф. Скарыны. 

«Беларус», Ме 274, люты 1980, с. б. 

Газэта «Зьвязда» абвесьціла, што Скарына выдаў першую кнігу на 
літоўскай мове. 

Загорны, А. 

Непрыстойнасьць «Коммуниста Белоруссии». 

«Беларус», Ме 374, кастрычнік 1990, с. 2. 

«КБ» зьмясьціў дасьледваньне В.Тумаша «Скарынаў каляндар і калян- 
дарная сыстэма Беларусі яго пары» («Запісы БІНіМ», Хе 18) без спасылкі на 
аўтара. 

Загорны, Арсень. 

«Скарына і наш (зрусыфікаваны) час». 

«Беларус», Ме 276, красавік 1980, е. 5. 

Водгук на кніжку Вечаслава Шалькевіча «Скарына і наш час» (Мінск, 
1979). 


Запруднік, Янка. 

Даклад у БІНіМ пра кнігі Скарыны. 
«Беларус», Ме 120, красавік 1967, е. 5. 
Зубкоўскі, В. 

Белыя плямы Скарынаведы. 
«Беларус», Ме 355, студзень 1989, с. 5. 


Імя Доктара Скарыны. 

Афіцыйны камунікат БІНіМ, перасланы ў АН БССР, Менск, на рукі 
пісьменьніка Кандрата Крапівы, старшыні Арганізацыйнага Камітэту 
сьвяткаваньня 450-ых угодкаў беларускага друку. 

«Беларус», Ме 126, кастрычнік 1967, с. 2. 


Канфэрэнцыя, прысьвечаная Ф. Скарыне. [Варшава]. 
«Беларус», Ме 369, красавік 1990, с. 4. 

Ад БІНіМ запрошаны др. В. Кіпель, праф. Т. Бэрд. 
М. К. 

Біблія Скарыны ў расейскіх старавераў. 
«Беларус», Ме 13(19), 18 кастрычніка 1952, с. 4. 
Мальдзіс, Адам. 

Запаветы Скарыны. 

«Беларус», Ме 374, кастрычнік 1990, е. 1, 7. 

Н.А. 

Імя Доктара Скарыны. 

«Беларус», Хе 99, чырвень 1965, с. 2. 

Н. К. 

У сьвятле архіўных знаходак. 

«Беларус», М? 98, травень 1965, с. 5. 

Пошукі матар'ялаў пра Франьцішка Скарыну. 

Новае пра Скарыну. 
«Беларус», Ле 84, сакавік 1964, е. З. 


Новыя дакумэнты пра Ф. Скарыну. 
«Беларус», Хе 119, сакавік 1967, е. З. 


П. У. 
Новае пра Франьцішка Скарыну. 
«Бацькаўшчына», Хе 9(343), З сакавіка 1957, с. 2. 


Падрыхтоўка да Скарынаўскага юбілею. 
«Беларус», Хе 117, студзень 1967, с. 2. 
Перадрук з: «Літаратура і мастацтва», 25 лістапада 1966. 


[Паштоўка з Франьцішкам Скарынам выйшла ў выданьні БІНІМ 
у Нью Ёрку]. (Што чуваць?). 

«Беларус», Хе 184, жнівень 1972, е. 6. 

Пікарда, Гай. 

На Скарынаўскіх сьвяткаваньнях. (Пераклад на беларускую мову 
Яна Запрудніка). 

«Беларус», Хе 375, лістапад 1990, с. 2; Хе 376, сьнежань 1990, с. 2-3; 
Хе 377, студзень 1990, с. 4. 


Піянер кірылічнага друку. 

«Беларус», Хе 192, красавік 1973, с. І. 

Рэфэрат В.Тумаша «Скарынаў папярэднік Швайпольт Фэоль -- 
пачынальнік усяго кірылічнага друку». 


«Подзьвіг Скарыны». «Ггіпртеза (і 5Кагіпа». 

«Беларус», Ме 398, люты 1993, с. 7. 

Прамова міністра замежных справаў Беларусі П. Краўчанкі на адкрыцьці 
мэмарыяльнай дошкі ў гонар Ф. Скарыны ў Падуанскім унівэрсытэце. 

Пр. М. 

«Зь беларускага каменнага будаўніцтва ХІ. ХІІ ст.». З Крывіцкага На- 
вуковага Таварыства Праньціша Скарыны. 

«Бацькаўшчына», Ме 49(383), 8 сьнежня 1957, с. 4. 

Пра Доктара Скарыну на Міжнародным Кангрэсе Гісторыі Мэды- 
цыны. 

«Беларус», Ме 118, люты 1967, с. 2. 

Пра скарынаведную працу Сымона Брагі ў СССР. 

«Беларус», Хе 160, жнівень 1970, е. 5. 

Прысутны. 

Даклад пра Рыгора Хадкевіча [БІНіМ]. 

«Беларус», Хе 151, лістапад 1969, е. 5. 

Даклад В.Тумаша «Гетман Рыгор Хадкевіч як ідэйны пасьлядоўнік др. 
Франьцішка Скарыны». 


Р. М. 

Кніга дакумэнтаў пра Скарыну. (В. І. Дарашкевіч. Францыск Ска- 
рына. Зборнік дакумэнтаў і матар'ялаў. Мінск, 1988. 250 с.). 

«Беларус», Хе 354, сьнежань 1988, с. 6. 


Р. М. 

Шляхамі Доктара Скарыны. Пры нагодзе Скарынавай выстаўкі [у 
Беларускім Грамадзкім Цэнтры ў Нью Ёрку]. 

«Беларус», Ме 81, сьнежань 1963, с. З. 


Рэфэрат аб Скарыне й выстаўка. 
«Беларус», Ме 81, сьнежань 1963, с. 6. 


Рэфэрат В. Тумаша пра жыцьцё й дзейнасьць Франьцішка Скарыны. 
[Нью Брансьвік]. 
«Беларус», Хе 110, травень 1966, с. б. 


С. Б. 

Паюбілейны юбілей. 

«Беларус», Ме 225, студзень 1976, с. І. 
Замоўчваньне Масквой юбілею Скарыны. 


С.С. 

Новая публікацыя (Спу Рісагаа. Тре АПесогіса! НегаІдгу о Егапсіз 
ЗКагіпа, І. опадп, 1992, 68 р.). 

«Беларус», Ме 388, сакавік 1992, с. 6. 

Аналіз Скарынінскіх гравюраў. 

Скарынаведная кніга «Запісаў» БІНіМ Хе 18. 

«Беларус», Ме 355, студзень 1989, с. 5. 


Скарына ў Маскве. (Сымон Брага. Доктар Скарына ў Маскве. 
БІНіМ, Нью Ёрк -- Мюнхэн, 1963, 32 с.). 
«Беларус», Ме 85-86, травень 1964, с. 8. 


Скарынаў парк на Градчанах. 

«Беларус», Ме 88, ліпень 1964, с.6. 

Даклад В.Тумаша «Скарына -- садоўнік караля Фэрдынанда» (БІНІМ, 
Нью-Ёрк). 

Скарынаўская ўрачыстасьць у Падуі. Франьцішка Скарыну -- у 
сьвятыя. 

«Беларус», Ме 395, лістапад 1992, с. 5. 

Скарынаўскі міжнародны маршрут. 

«Беларус», Ме 368, сакавік 1990, с. 5. 

Падарожа па тых мясьцінах, дзе бываў Ф. Скарына. 

Скарынаўскія чытаньні ў Полацку. 
«Беларус», Хе 428, кастрычнік 1995, е. 5. 


Скарыніяна. Інфармацыйная нататка пра Ф. Скарыну ў лёнданскай 


каталіцкай Те ТаМеі (6.10.1990). 


«Беларус», Ме 376, сьнежань 1990, с. 3. 


Скарыніяна. Факсімільнае выданьне Скарынавае Бібліі рыхтуе вы- 


давецтва «Беларускай Савецкай Энцыкляпэдыі». 


турнай Рады. 


«Беларус», Хе 361, жнівень 1989, с. З. 
Скарынінская выстаўка ў Атаве. Асамблея Канадзкай Этна-Куль- 


«Беларус», Ме 329, красавік- жнівень 1986, с. 4. 
Скарынінскі вечар у Варшаве. 

«Беларус», Ме 225, студзень 1976, с. І. 
Скарынінскі год. 

«Беларус», Ме 325, студзень 1985, с. І. 
Скарынінскі год на календары. 

«Беларус», Ме 367, люты 1990, с. б. 
Скарыніяна. 


«Беларус», Ме 376, сьнежань 1990, с. З. 
Скарынаўскі рубель выпушчаны ленінградзкай манэтнай фабрыкай у 


колькасьці З мільёны. 


Скарыніяна ў БІНіМе. 
«Беларус», Ле 75, сакавік 1962, е. 4. 
Рэфэрат В. Тумаша «Скарына ў Маскве» і паведамленьне пра сабраныя 


кнігі й дакумэнты пра Скарыну. 

Скрабатун, Уладзімер. 

Скарынаўскі юбілей у Рызе. 

«Беларус», Ме 478, люты 1991, с. 4. 

Станкевіч, Ст. 

Цені й блескі Скарынаўскага юбілею ў БССР. 
«Беларус», Хе 126, кастрычнік 1967, е. І. 
Тумаш, В. 
«Пяць стагодзьдзяў Скарыніяны, ХУІ: ХХ ст.», выд. БІНіМ. 
«Беларус», Хе 363, кастрычнік 1989, с. 5. 

Урбан, П. 

Дзіва вартыя выснавы ўкраінскага навукоўца. 
«Бацькаўшчына», Хе 42-43(577-578), 22 кастрычніка 1961, е. 3-4. 
Франьцішак Скарына -- «украінскі першадрукар». 


Усё яшчэ «Георгій» Скарына. 
«Беларус», Ме 374, кастрычнік 1990, с. 7. 


Ф. Скарына: праваслаўны ці не? 

«Беларус», Ме 361, жнівень 1989, с. 5. 

Фляркоўскі, А. 

Скарыну -- слава! 

«Беларус», Хе 128, сьнежань 1967, с. 6. 

Перадрук з: «Літаратура 1 мастацтва», 15 жніўня 1967. 
Артыкул расейскага дасьледніка-скарынаведа. 


«Чатырыста пяцьдзясят год беларускага друку». 

«Беларус», Ме 131, сакавік 1968, с. 2. 

Выстава ў Публічнай бібліятэцы (Нью Ёрк), прысьвечаная Франьцішку 
Скарыне й гісторыі беларускага друку. 


Шарупіч, Раман. 
Угодкавы Скарынінскі зборнік БІНіМ. 
«Беларус», Ме 171, ліпень 1971, с. 2. 


Шляхам Скарыны. 
«Беларус», Хе 325, студзень 1985, с. 1, б. 


Я. з. 

Скарынаўскія ўрачыстасьці ў ЗША. Госьці зь Менску ў Фундацыі 
П. Крэчэўскага. 

«Беларус», Ме 374, кастрычнік 1990, с. 4. 

Я. з. 

Скарынаўскія ўрачыстасьці ў ЗША. Квінскі каледж ушаноўвае 
Скарыну. 

«Беларус», Ме 374, кастрычнік 1990, с. 4. 

Я. з. 

Скарынаўскія ўрачыстасьці ў ЗША. У Аб'яднаных Нацыях. 

«Беларус», Ме 374, кастрычнік 1990, с. 4. 

Ірына Багдановіч (Мінск, БДУ) 


АСЭНСАВАННЕ ПОСТАЦІ ФРАНЦЫСКА СКАРЫНЫ 
Ў ТВОРЧАСЦІ БЕЛАРУСКІХ ПІСЬМЕННІКАЎ- 
СВЯТАРОЎ 1920-Х ГГ. 


соба і дзейнасць Францыска Скарыны трапляе ў цэнтр увагі беларускай 

літаратурнай і культурнай грамадскасці ў 1910-1920-я гг. Гэта было 

выклікана дзвюма юбілейнымі датамі: на ваенна-ліхалетні 1917 год 
выпадаў 400-гадовы юбілей беларускага кнігадрукавання (ад часу выдання 
Скарынам у 1517 г. у чэшскай Празе «Псалтыра»), сціпла, але ўсё ж адзначаны 
ў друку (газеты «Гоман», «Вольная Беларусь»). А ў 1925 г. шырока і ўрачыста 
адзначалася 400-годдзе кнігадрукавання на айчынных землях -- на тэрыторыі 
былога Вялікага Княства Літоўскага, звязанае з выданнем Скарынам у Вільні 
ў 1525г. кнігі «Апостал» (выданне ў 1522 г. «Малой падарожнай кніжкі» было 
на той час яшчэ невядомае). 

Менавіта ў 1920-я гг. Скарына становіцца культавай фігурай ва ўспрыняцці 
беларускай інтэлігенцыі, грамадскіх дзеячаў, пісьменнікаў, святароў. Пра 
Скарыну з'яўляюцца публікацыі ў тагачасным перыядычным друку: Антона 
Навіны (Антона Луцкевіча), Вацлава Ластоўскага, Рамуальда Зямкевіча, Ігната 
Дварчаніна ды іншых аўтараў. Імя і дзейнасць Скарыны знайшлі сваё тры- 
валае месца ў чатырох выданнях «Гісторыі беларускай літаратуры» Максіма 
Гарэцкага (1920-1926 гг.), які таксама ўвёў шэраг Скарынавых тэкстаў у 
«Хрэстаматыю беларускай літаратуры» (Вільня, 1922); а ў 1925 г., як вядома, 
у Празе І. Дварчанін абараніў першую дысертацыю, прысвечаную жыццю і 
дзейнасці Ф. Скарыны (на чэшскай мове). Газета «Звязда» за І студзеня 1926 г. 
надрукавала інфармацыю аб адкрыцці бюста Ф. Скарыну ў Інбелкульце. Так 
у сціслым пераказе выглядае тагачаснае навуковае скарыназнаўства. 

Мастацкая ж Скарыніяна адлічваецца ад вядомага верша Максіма 
Багдановіча «Безнадзейнасць» з цыклу «Старая Беларусь» зборніка «Вянок» 
(1913), дзе паэт згадвае Скарыну як лекара цялеснага: 


Скарына, доктар лекарскіх навук, 

У доўгай опратцы на небе сочыць зоры. 

Яны спрыяюць! Час! З рухавых рук 

Скарыны пье адвар пан земскі пісар хворы. 

І ўраз пабачыў ён, што ізумруд 

Ў пярсьцёнку залатым на пальцы штось імгліцца, 

Што блеску ў ім німа... І з болем тут 

Ён зразумеў, што ўжо к жыцьцю не вараціцца [1, с. 46]. 

Такім чынам, менавіта 1925 г. становіцца годам пэўнага скарынаўскага 
«буму», калі святкавалася 400-годдзе беларускага кнігадрукавання, прымер- 
каванае да выдання «Апостала» ў Вільні. І толькі значна пазней, у 1971 г. з 
адкрыццём не вядомага раней капенгагенскага экзэмпляра «Малой падарож- 
най кніжкі», стане зразумела, што пачатак кнігадрукавання ў Вільні адбыўся 
на тры гады раней і звязаны з выхадам «Малой падарожнай кніжкі», у якой 
(у капенгагенскім экзэмпляры) захавалася такая яе частка, як «Пасхалія». Так, 
вядомым лонданскім беларускім святаром і вучоным а. Аляксандрам Над- 
санам было ўстаноўлена, што часам выдання «Малой падарожнай кніжкі» 
быў 1522 г. і менавіта з гэтай даты пачынаецца адлік кнігадрукавання на 
тэрыторыі Вялікага Княства Літоўскага [4]. 

У 1920-я гг. асабліва яркім, актыўным у скарынаўскай тэматыцы быў 
заходнебеларускі друк. На нашу думку, гэта адбывалася таму, што Заходняя 
Беларусь не была закранутая саветызацыяй з яе атэістычнай скіраванасцю. 
Скарына ж, як вядома, выдаваў Біблію, лічыў яе фундаментам усіх навук і 
самога жыцця чалавека: «Всяко писание Богом вод'хненое полезно ест ко уче- 
нию и ко обличению, исправлению и ко наказанию правды», -- так пачынаў 
ён прадмову да «Псалтыра» [6, с. 17]. Такое асветніцтва на хрысціянскім 
грунце пярэчыла камуністычнай ідэалогіі, якая прапагандавала бязбожжа, 
лічыла рэлігію «опіумам» для народа, а не школай жыцця і развіцця чалавека, 
зачыняла святыні, ператвараючы іх у склады і стайні. 

А ў гэты час у Заходняй Беларусі шырыўся беларускі хрысціянска- 
дэмакратычны рух, актыўна працавалі каталіцкія святары-беларусы, сярод 
якіх такія яркія асобы пісьменнікаў, як паэт Казімір Сваяк (ксёндз Кастусь 
Стэповіч), гісторык, публіцыст і крытык ксёндз Адам Станкевіч. Ён жа і выда- 
вец, які заснаваў у Вільні друкарню імя Францішка Скарыны, дзе, пераймаючы 
справу першадрукара, выдаваў шматлікія беларускія творы: ад паэтычных 
зборнікаў да гістарычных, гісторыка-культурных і грамадска-палітычных 
брашур і кніг. Друкарня плённа дзейнічала на працягу 1920- 1930-х гг. У 1925 г. 
А. Станкевіч выступіў з грунтоўным нарысам «Доктар Францішак Скары- 
на -- першы друкар беларускі (1525- 1925)», які быў змешчаны ў некалькіх 
віленскіх перыядычных выданнях («Беларуская доля» і «Крыніца») і двойчы 
выйшаў асобнай брашурай на лацінцы 1 кірыліцы. 

К. Сваяк адгукнуўся на юбілейную падзею вершам «Памяці Францішка 
Скарыны, слаўнага доктара з Полацка», які быў надрукаваны ў газеце 
«Крыніца» 25 сакавіка 1925 г. Менавіта ў гэты дзень, як пісаў А. Луцкевіч, 
«беларускае грамадзянства сьвяткуе вялікі культурны юбілей», звязаны з 
тым, што «400 гадоў назад найвыдатнейшы беларускі дзеяч старога Рэне- 
сансу, доктар Францішк Скарына з слаўнага места Полацку, выпусьціў у 
сьвет з сваёй друкарні ў Вільні першую кнігу, друкаваную на Беларускай 
Зямлі -- па-беларуску» [3, с. 164]. Далей публіцыст гаворыць аб важнасці 
друкаванай кнігі -- «гэта магутная сіла, якая здольная разьнесьці ў народ- 

ныя масы сьвятло навукі, знаньня, здольна разбудзіць і прасьвятліць мысьль 
народу» [3, с. 164]. Ён падкрэслівае, што дату святкавання Скарынаўскага 
юбілею выбралі не выпадкова, бо «ў гэты дзень прыпадаюць сёмыя ўгодкі 
другога гістарычнага здарэньня ў жыцьці нашага народу -- акту абвяшчэньня 
ў Менску незалежнасьці Беларусі» [3, с. 165]. На думку А. Луцкевіча, гэтыя 
дзве падзеі, злучаныя ў адно ў свядомасці беларускага народа, працуюць на 
яго адраджэнне. 

Твор К. Сваяка напісаны ў форме свабоднага верша -- рэдкая на той 
час у цэлым для беларускай паэзіі і для самога аўтара форма, хоць ён часам 
1 практыкаваў яе, таксама як і верш у прозе. Справу Скарыны паэт лічыць 
асветніцкай, патрыятычнай, называе першадрукара настаўнікам народа, 
пасланнікам Бога, які «тайніцу падаў Пісьма святога Простаму Народу. / 
Бацькаўшчыны мілай / Настаўнікам ён быў» [5, с. 127]. Біблію Сваяк называе 
не «Кнігай Смерці», а «Кнігай Мудрасці й Жыцця», якую Бог пісаў, каб 
«жыў той Народ, што прачытаў яе / захопленай душой». Сваяк акцэнтуе ідэю 
пасланніцтва -- апостальства Скарыны: 


Скарыну Бог паслаў, 

Каб жыва пераклаў 

І стравай каб падаў 

Замучанай душы народа 

Святога Духа Радасць. 

Ён споўніў дзела. 

1 славай загрымела Яго Іменне 

Між вучаных 1 простых... [5, с. 127]. 


Канцоўка верша досыць драматычная: у ёй чуецца водгук беларускага 
культурна-гістарычнага заняпаду і спадзеў на адраджэнне: «Цяпер... Пашлі 
нам дактароў, / О Божа, слаўных: / Хто б Кнігу нам Жыцця / аддаў -- / ду- 
шам -- знямогшым ад чакання!» [5, с. 127]. 

Яшчэ адзін вядомы заходнебеларускі паэт Уладзімір Жылка змясціў 
у часопісе пражскіх студэнтаў-беларусаў «Перавясла» артыкул «Да 400-х 
угодкаў друку на Беларусі». Ён пісаў: «На 1925 год прыпадаюць вялікія 
ўгодкі. Яны маюць такое вялікае значэнне для Беларусі, што ўжо пара нага- 
даць аб іх нашаму грамадзянству і зараней падумаць, каб справіць належныя 
абходзіны» (2, с. 176]. У. Жылка высоўвае шэраг канкрэтных прапаноў, як 
трэба ўшанаваць «свайго народнага героя». Ён заклікае Віленскае Белару- 
скае навуковае таварыства ўзяць на сябе задачу падрыхтоўкі да гэтага свята, 
а першым крокам лічыць «падпіску на помнік Скарыну у Вільні, месцы яго 
друкарскай працы», абвяшчэнне конкурсу на помнік; вызначэнне прэміі за 
лепшы гістарычна-навуковы твор на беларускай мове «з тых часоў», выданне 
для народа серыі папулярных кніжак пра Скарыну, наданне яго імя адной з 
беларускіх гімназіяў, бо «ходзіць аб тое, ці варт народ сваіх геніяў», -- так 

пісаў паэт У. Жылка, ствараючы фактычна цэлую культурніцкую праграму 
важнага нацыянальнага свята [2, с.177]. 

Нарыс кс. Адама Станкевіча «Доктар Францішак Скарына -- першы 
друкар беларускі (1525- 1925)» з'яўляецца, па сутнасці, першай на беларускай 
мове аналітычнай фундаментальнай працай, прысвечанай асобе і дзейнасці 
Скарыны (паралельна з чэшскамоўнай дысертацыяй І. Дварчаніна), якая 
паклала пачатак беларускаму скарыназнаўству. Ён звяртае ўвагу на сам 
400-гадовы юбілей, калі «вялікі і слаўны беларус -- друкар Францішак Ска- 
рына з Полацка заснаваў друкарню “в доме почтиваго мужа Якуба Бабича, 
найстаршего бурмистра славнаго и великаго места Виленскаго”» (7, с. 104]. 
Гэта была першая друкарня ў Беларусі і ва ўсёй Усходняй Еўропе (пазней, 
як ужо згадвалася, было даведзена, што дату заснавання друкарні трэба 
адносіць на тры гады раней). Станкевіч згадвае толькі кнігу «Апостал», 
якая была надрукавана ў гэтай друкарні «ў стараславянскай мове са значнай 
дамешкай мовы беларускай», і падкрэслівае: «За гэта сапраўды вялікае дзела 
беларускі народ свайму беларускаму культурніку павінен паставіць памятнік, 
каб памяць аб ім ніколі ня счэзла з душы народнай, каб імя яго было знаёма 
кожнаму беларусу ад малога да старога» [7, с.104]. Аўтар, аднак, скрушліва 
адзначае, што ў сучасных варунках свайго жыцця беларускі народ не можа 
так уславіць свайго вялікага сына, як гэта належыць, «але і моўчкі абысьці 
гэтае культурнае сьвята беларускі народ такжа не павінен. Тым, чым зможам, 
павінны мы славіць сёлетні скарынаўскі юбілей» [7, с. 104]. Сваю працу 
А. Станкевіч лічыць сціплым унёскам у гэтую ўрачыстасць. 

Ён разважае аб пачатках друкарскай дзейнасці наогул і яе значэнні для 
грамадства, падкрэсліваючы як эканамічны, так і духоўны бакі справы. Так, 
маючы на ўвазе эканамічны бок, ён звяртае ўвагу на тое, што «друк ужо на 
пачатку свайго існаваньня меў вялікі ўплыў і на цану кніжкі. Перапісваньне 
кожнай кніжкі паасобку вымагала многа часу і трудоў. Друкаваньне кніжкі 
скараціла час і працу. Знача, цэны на кніжкі гэтым самым павінны былі 
панізіцца» [7, е. 106]. 

Што датычыць ролі кнігадрукавання ў духоўнай сферы, то тут А. Станкевіч 
лічыць, што адбыўся найвялікшы скачок у справе асветы і культуры народаў, 
у разнявольванні творчых магчымасцяў чалавека: «Да вынаходу друку ўся 
асьвета ў Эўропе бадай выключна знаходзілася ў руках духавенства і кож- 
ная новая творчая думка тагачаснага чалавека мусіла праходзіць празь сіта 
рэлігійнага нагляду манаха-летапісца. Друк жа паволі думку людзкую вывеў 
на шырокі сьвет і аддаў яе на суд шырокай людзкой супольнасьці, робячы яе 
гэтым уласнасьцяй агульналюдзкай...» [7, с. 106]. 

Кнігадрукаванне, на думку А. Станкевіча, адкрыла таксама народам 
Еўропы шлях культурнага і гістарычнага самаразвіцця, бо да гэтага кнігі ў 
Еўропе пісаліся пераважна на латыні і былі даступныя нешматлікім колам 
адукаваных і багатых прадстаўнікоў насельніцтва. Друк жа «прымусіў не- 
жывую ўжо мову лацінскую ўступаць паволі месца жывым народным мовам, 

дапамагаючы гэтак паўставаць новым народам і грамадзянствам з новым 
зьместам жыцьця» [7, с. 106]. З гэтых разважанняў аўтар робіць слушную 
выснову аб тым, што першыя друкары могуць быць названымі «тварцамі і 
закладчыкамі сучаснай культуры і цывілізацыі» [7, с. 106]. Менавіта з такімі 
меркамі падыходзіць А. Станкевіч 1 да ацэнкі здзейсненага Ф. Скарынам. 

Гаворачы пра пачаткі беларускага і ўсходнеславянскага кнігадрукавання, 
ён паказвае вельмі глыбокае веданне Скарынам гісторыі друкавання ў Еўропе, 
а таксама падкрэслівае важную ролю немца ІЦвайпольта Фіёля, які яшчэ ў 
1491 г. выдаў у Кракаве «першыя друкаваныя кірыліцай кніжкі ў старасла- 
вянскай мове, прызначаныя прадусім для Беларусі і Ўкраіны» [7, с. 106]. 

Далей А. Станкевіч падрабязна характарызуе эпоху, у якой жыў Ф. Ска- 
рына. Ён падкрэслівае, што гэта быў спрыяльны час для выспявання новых 
думак, для развіцця свецкай дзейнасці, а друкаванне (нават кніг Бібліі) было 
менавіта свецкай дзейнасцю, і мецэнаты гэтай справы былі свецкія, уплы- 
вовыя асобы. Той час прынята называць эпохай Гуманізму, і Станкевіч дае 
вызначэнне гэтаму паняццю: «Гуманізм -- гэта кірунак людзкой думкі, які 
дамагаўся большай пашаны для ўсяго людзкога, земскага, супроць думкі 
духавенства, зварачаўшага ўвагу блізу выключна на справы вузкарэлігійныя» 
7, с. 110]. Заўважым, што гэта піша святар, для якога найважнейшай ёсць 
справа абвяшчэння Бога, але які пры гэтым далёкі ад усякага фарысейства. 

У наступным раздзеле аўтар апісвае жыццё Ф. Скарыны, асвятляе вядомыя 
на той час яму факты біяграфіі першадрукара. 

У асобных раздзелах з глыбокай дасведчанасцю характарызуе А. Станкевіч 
«скарынаўскія друкі» ў Празе і ў Вільні, адзначае іх асаблівасці. Гаворачы 
пра пражскія выданні, А. Станкевіч надае важнае значэнне прадмовам 
(«прадслоўям») 1 іншым аўтарскім тэкстам Скарыны, дзе тлумачыцца змест 
біблейскіх кніг, і лічыць гэтыя тэксты менавіта творамі літаратурнымі. 
«Уласныя прадслоўі і некаторыя часам іншыя дадаткі, -- піша Станкевіч, -- 
паказуюць нам Скарыну ня толькі як выдаўца і перакладчыка, але такжа і 
як свайго роду літаратара» [7, с. 116]. Даследчык прыводзіць прыклады з 
некаторых прадмоў, а ў якасці «іншых дадаткаў», «дужа важных у значэнні 
літаратурна-гістарычным», звяртае ўвагу на вершы Скарыны. Адзін з іх з 
кнігі «Эсфір» цытуе ў якасці прыклада: 


Не копай под другом свойм ямы 
Сам ввалишся в ню. 

Не став Амане Мардохею шибенице 
Сам повиснеш на ней [7, с. 117]. 


Калі пражскія выданні Скарыны былі выданнямі «ў чужыне», то віленскія 
выданні -- гэта выданні «ў сваім краі». Гаворачы пра кнігу «Апостал», якая 
на той час лічылася першым віленскім выданнем, Станкевіч падкрэслівае, 
што ў яе аснову, як 1 ў пражскіх выданнях, «пакладзены тэкст стараславянскі», 

але з немалой колькасцю «чыста беларускага элемэнту». Гэты «элемэнт» 
найперш яскрава бачны ў мове, бо Скарына «незразумелыя для шырокіх 
народных масаў стараславянскія і грэцкія словы і выражэньні пераклаў на 
мову беларускую» [7, с. 118]. 

Апісваючы «Малую падарожную кніжку», Станкевіч прыводзіць яе 
склад: «Псалтырь зуполная, Часословець, Акафісты и Каноны, Шестоденець 
краткии и поскалия на много лета». Звяртаючы ўвагу на апошнюю частку, ён 
піша: «Гэтая пятая складовая часьць кніжыцы “Пасхалія” да сяньня няведамая. 
А дзеля гэтага няведамы і год выданьня “Падарожнай кніжыцы”. З “Пасхаліі” 
можна было б дабіцца акуратнага часу выданьня кніжыцы. Але ўсё ж гэты 
час прыпадае больш-менш такжа на 1525 г.» [7, с. 118]. Як бачна, Станкевіч 
памыліўся ў сваёй здагадцы, бо сапраўды, калі знайшлася «Пасхалія», то быў 
устаноўлены і час выдання -- 1522 г. -- на тры гады раней за «Апостала», 
аб чым мы ўжо згадвалі вышэй. 

Асноўнымі ідэямі скарынаўскіх друкаў А. Станкевіч лічыць ідэі «ма- 
ральныя» і «прасветныя». Ён называе Скарыну «беларускім патрыётам і 
чалавекам, усестаронна асьвечаным», які бачыў «усе недастаткі культурнага 
жыцьця беларускага народу», асабліва маючы магчымасць параўноўваць 
гэтае жыццё з жыццём народаў Заходняй Еўропы. «Служыць пашырэньню 
граматнасьці і асьветы агулам, а такжа ўзмацаваньню і паглыбленьню жыць- 
ця маральнага сярод беларускага народу, -- вось галоўная ідэя друкарскай 
дзеяльнасьці Скарыны», -- лічыць А. Станкевіч [7, с. 119]. Ён адзначае, што 
ў найвялікшай пашане ў беларусаў была кніга «Псалтыр», якая «найбольш 
служыла і практычнаму навучаньню граматнасьці» [7, с. 119]. 

Спецыяльна затрымліваецца А. Станкевіч на пытанні мовы скарынаўскіх 
выданняў, якую першадрукар называе ў сваіх прадмовах «руским языком» і 
адрознівае яе ад «языка словенскаго». Станкевіч звяртае ўвагу на тое, што 
камусьці гэтая мова можа падацца не беларускай. Ён даводзіць, што тагачас- 
ная беларуская мова адрозніваецца ад сучаснай, бо жывая мова развіваецца 
1 змяняецца, і гэта натуральны працэс. Тым больш, што мінула 400 гадоў 
з часу скарынаўскіх выданняў. Станкевіч пералічае асноўныя асаблівасці 
мовы Скарыны і ўплывы на яе: «Беларуская мова, што за часаў Скарыны 
была яшчэ ня так далёка ад мовы стараславянскай, на якой вучыўся граматы 
і сам Скарына, за 400 гадоў адбегла ад яе небывала далёка. Далей, апрача 
ўплываў найсільнейшых на мову Скарыны мовы стараславянскай (аснова), 
мелі на яе такжа ўплыў мова чэская (словы і звароты), бо з чэскіх друкаваных 
кніг карыстаўся Скарына ў Празе, мова польская і літоўская (словы), бо ў 
жыцьці палітычным і культурным была тады стычнасьць як з палякамі, так 
і зь літоўцамі. Аднак, -- падкрэслівае аўтар, -- усе гэтыя чужыя ўплывы і 
залежнасьці мовы Скарыны ў аснове не зьмяняюць і яна не перастае быць, 
згодна са сваім часам, беларускай» [7, с. 121]. 


119 


Скарынаўская друкарская дзейнасць зрабіла велізарны ўплыў на далейшае 
развіццё і пашырэнне ўсходнеславянскага і беларускага кнігадрукавання. Але 
нагэтым значэнне Скарыны не спыняецца, -- піша Станкевіч, падагульняючы 
свае думкі: «Ф. Скарына сваімі кніжкамі кінуў у беларускую зямлю зерне 
беларускай народнай культуры і зерне любові да свайго краю і народу. Ён 
першы асьмеліўся парваць зь бяздушнай стараславяншчынай і зьвярнуць 
вочы нашага народу на яго народную жывую мову, а гэтым самым -- і на яго 
духовыя багацьці. Гэткай ідэяй Скарыны корміцца і сяньня народ беларускі 
1 мае яе за пуцяводную зорку свайго адраджэньня» (7, с. 125]. 

Такім чынам, нарыс А. Станкевіча, як і верш К. Сваяка ды іншыя публі- 
кацыі таго часу, прысвечаныя першадрукару, гавораць аб тым, што ў пантэоне 
беларускіх нацыянальных дзеячаў Скарына займае ў 1920-я гг. адно з вядучых 
месцаў, заслужана становіцца культавай асобай, на дзейнасці якой палягае 
будучае адраджэнне краіны, яе паўнавартаснае ўваходжанне ў еўрапейскую 
1 сусветную супольнасць народаў. Гэтыя творы замацоўваюць і пашыраюць 
далей як фундаментальнае навуковае скарыназнаўства, так і мастацкую 
Скарыніяну. 

Маргарыта Грудзінава (Мінск, Беларусь) 
СКАРЫНІЯНА ЯЗЭПА ДРАЗДОВІЧА 


а пачатку студзеня 1933 г. «вандроўны народны мастак» Язэп Драздовіч, 

сустракаючы Новы год, з надзеяй глядзеў у будучыню: «Прынясі мне 

добрыя варункі жыцця дзеля працы маёй на карысць людзём праз на- 
вуку, праз прыгожае слова 1 прыгожыя творы мастацтва» [2, Хе 5, е. 117]. 
У гэтых словах заключаецца творчае і жыццёвае сге(о Драздовіча, які 
імкнуўся раскрыць свой патэнцыял у многіх сферах дзейнасці: выяўленчае 
мастацтва, гісторыя, этнаграфія, астраномія, літаратура, педагогіка і інш. 
Драздовічаўская ўстаноўка працаваць «на карысць людзём» асацыіруецца 
з «праграмай» аднаго з самых знакамітых асветнікаў у гісторыі беларускай 
культуры -- Францыска Скарыны. 

Францыск Скарына -- знакавая постаць для Беларусі ў цэлым, а для па- 
чатку ХХ ст. гэтая асоба стала і духоўным арыенцірам для нацыі, і моцным 
аргументам на карысць самадастатковасці, самастойнасці і жыццяздольнасці 
беларускай культуры. Веліч і маштаб асобы Францыска Скарыны, ягоная 
спадчына, а таксама закладзеная ім традыцыя, заснаваная на арганічным 
спалучэнні нацыянальнага і еўрапейскага пачаткаў, з'явіліся эфектыўнымі 
сродкамі барацьбы з «комплексам непаўнавартасці» беларусаў. 

У перыяд нацыянальнага адраджэння менавіта славуты палачанін стаў 
сімвалам слаўнага мінулага беларускага народа, прыкладам творчай свабоды 
1 ўзорам рознабаковай асобы. Медык, таленавіты выдавец, перакладчык і 
пісьменнік, Скарына дасягнуў поспехаў ва ўсіх гэтых галінах. Дзеячы бе- 
ларускага Адраджэння ўслед за Скарынам таксама спрабавалі свае сілы ў 
розных сферах дзейнасці (К. Каганец, У. Галубок, В. Ластоўскі і інш.). І не 
без поспехаў. 

Не стаў выключэннем і Язэп Драздовіч, шматграннасць асобы якога 
па-сапраўднаму ўражвае. «Я -- зменная натура -- праз кожных тры гады 
што-небудзь новае пачну. І нішто ў мяне больш трох гадоў не трымаецца. 
І праз усё жыццё маё так -- па тры гады з натхненнем чаго-небудзь вучуся 
1 працую. Тры гады для мяне маюць нейкае значэнне. Тры гады я быў па- 
стухом у падурослыя леты, а разам з гэтым тры гады пісаў вершы паводле 
тадышняй маёй граматы -- у расейскай мове. Тры гады араў ды касіў. Тры 
гады патраціў на мастацкую школу і агульнае сваё развіццё -- веды праз 
начытанасць. Тры гады мне належала служыць у салдатах, дзе й вучыўся 
медыцыне і агульнаму прыродазнаўству. Тры гады (з лішкам) працаваў як 
фельчар. Тры гады аддаваўся краязнаўству і этнаграфіі. Тры гады (з лішкам) 
пабываў мастацкім педагогам. І... ужо трэці год як вандроўны народны ма- 
стак», -- пісаў Драздовіч у сваіх «Дзённіках» [3, е. 123]. 

Цікава, што паэтка Людміла Сільнова ў артыкуле, прысвечаным 
Драздовічу, трапна ахарактарызавала мастака як творчую індывідуальнасць 
«рэдкага, сапраўднага адраджэнскага тыпу -- Ното ипіуегзаіче (чалавека 
універсальнага), ідэал, які прапаноўвае нам кожны раз новая хваля культур- 
нага руху пад сімвалічнай старадаўняй назвай Адраджэнне. (...) Прыклады 
герояў-адраджэнцаў -- астраном Галілей, вандроўнік Магелан, мастак 
Леанарда да Вінчы (дарэчы, Драздовіча называлі “беларускім Леанарда да 
Вінчы”), пісьменнік Сервантэс, выдавец і першадрукар Скарына...» [11, е. 3]. 

Рэнесансны ідэал шматграннай асобы быў сугучны часу і запатрабаваны 
часам, таму натуральна, што літаратары, гісторыкі і мастакі звярнуліся да 
постаці Францыска Скарыны, які ўвасобіў гэты ідэал, імкнуліся папулярыза- 
ваць ягоны вобраз і ягоныя ідэі адпаведна. Зварот да вобраза асветніка -- гэта 
ўшанаванне памяці Скарыны і слаўнага мінулага Беларусі ў цэлым. У 1925 г. 
святкаваліся 400-я ўгодкі беларускага кнігадрукавання. З гэтага ж перыяду 
(20-х гг. ХХ ст.) пачынаецца гісторыя мастацкай «скарыніяны». 

Сярод пачынальнікаў -- і Язэп Драздовіч, які адным з першых у гісторыі 
беларускага мастацтва звярнуўся да вобраза Францыска Скарыны. Яшчэ ў 
1910 г. Драздовіч зрабіў скульптурны бюст Скарыны, які пазней перадаў на 
захаванне паэтэсе Канстанцыі Буйло, для якой, дарэчы, аформіў вокладку 
зборніка вершаў «Курганная кветка» (адлюстраваную на вокладцы зборніка 
жанчыну адны даследчыкі называюць папараць-кветкай, іншыя бачаць у вы- 
яве загадкавага сфінкса). На жаль, ні бюст, ні фотаздымкі твора не захаваліся, 
а таму можна толькі здагадвацца, якім чынам Драздовіч уявіў і выявіў сла- 
вутага палачаніна. 

У 1915 г. Вацлаў Ластоўскі звярнуўся да мастака з просьбай намаляваць 
партрэт першадрукара, абапіраючыся да «цэдулку», якую даслаў Ластоўскі 
і якая ўяўляла сабой рэпрадукцыю гравюры ХХІ ст.: «Даражэнькі Паночку! 
Паклоны Вам, і як Вы жывенькі, здаровенькі? Ці не ўзяліся б Вы нарысаваць 
у вялікім фармаце партрэту Ф. Скарыны з гэтай цэдулкі. Пішыце, што ў Вас 
чуваць добранькага, як Ваша здароўе і самапачуцце. Ваш В. Ластоўскі» [16]. 

І Язэп Драздовіч выканаў просьбу свайго славутага земляка, стварыўшы 
жывапісны партрэт Францыска Скарыны падчас працы ў Радашковіцкай 
беларускай гімназіі, якая насіла імя першадрукара. Парадокс заключаўся 
ў тым, што ў навучальнай установе не было ніводнага партрэта асветніка. 
Перад Драздовічам як педагогам дадзенай гімназіі, а ў першую чаргу як 
перад беларускім мастаком, стаяла задача выправіць гэтую недарэчнасць. У 
1927 г. Язэп Драздовіч піша партрэт Францыска Скарыны, абапіраючыся на 
знакаміты гравюрны партрэт асветніка. Арыентацыя на гравюру ХХІ ст. -- 
відавочная, але нельга назваць карціну Драздовіча капіраваннем перашаўзору: 
перад намі -- мастакоўскае бачанне асобы Францыска Скарыны; акрамя 
таго, няма на партрэце і ўласцівай гравюры дэталёвасці. Ірына Ляксеева і 
Аляксей Марачкін тлумачаць гэта тым, што «Драздовіча цікавіць не толькі 

знешняе падабенства і атрыбуты Скарынавай эпохі. Мастак канцэнтруе ўвагу 
на выяўленні яго ўнутранай характарыстыкі» [8, с. 63]. 

З мноства матэрыяльных прадметаў, якія акружаюць Скарыну на 
гравюры (кнігі, армілярная сфера, кашолак, пясочны гадзіннік, збаны), і 
ўласна сімвалаў (пчала, трыумфальная арка, дубовае лісце, сігнет Скары- 
ны) Драздовіч на сваім палатне пакідае кнігу, а таксама скарынаўскі сігнет 
(«Сонца маладзіковае» (А. Лойка), кан'юнкцыю (У. Калеснік), асабісты герб 
(А. Цітоў), які з'яўляецца асноўным сімвалам на партрэце і выконвае ролю, 
падобную да функцыі гербаў, адлюстраваных на сармацкіх партрэтах. Герб-- 
пашпарт асобы, які пры правільным прачытанні расказвае самае галоўнае, 
самае сутнаснае аб уладальніку. Увага да скарынаўскага сігнета -- невы- 
падковая: Сонца і Месяц -- важныя сімвалы для ўсёй сусветнай культуры. 
«Сонца маладзіковае» з'яўляецца ўвасабленнем ідэі адзінства, непарыўнай 
знітаванасці дня і ночы, парадку і хаосу, ірацыянальнага і рацыянальнага, 
сімвалам адзінства стварэння. 

Трактоўка Скарынавага сігнета -- адна з самых займальных навуковых 
загадак, якую ўжо даволі працяглы час спрабуюць разгадаць і даследчыкі, і 
пісьменнікі (М. Шчакаціхін, А. Лойка, Г. Кісялёў, Я. Неміроўскі, В. Шматаў, 
М. Арочка, В. Зуёнак, У. Арлоў і інш.). Кожны інтэрпрэтатар, па словах 
Г. Кісялёва, «дадае ў разуменне Скарынавага сігнета нейкія свае рыскі, 
уносіць элементы свайго бачання, свайго асабістага досведу» [6, с. 300]. Язэп 
Драздовіч, намаляваўшы сігнет на сваёй карціне, абраўшы яго сярод шэрагу 
іншых сімвалаў, таксама выступіў інтэрпрэтатарам гэтага кодавага знака, так- 
сама актуалізаваў глыбінны змест выявы і надаў ёй аўтабіяграфічнае гучанне. 

Скарынаў знак-сігнет -- саюз двух нябесных свяцілаў, а для Язэпа 
Драздовіча нябесная сфера заўсёды была таямніцай, цудоўным відовішчам 
1 квінтэсенцыяй мудрасці: спазнаць нябесныя бегі -- спазнаць сэнс жыцця. 
Менавіта адсюль асаблівая цікавасць Драздовіча да астраноміі, тэмы кос- 
масу, якую ён распрацаваў адным з першых у беларускім выяўленчым ма- 
стацтве і ў беларускай літаратуры. Акрамя таго Драздовіч стварыў уласную 
касмалагічную тэорыю, заснаваную на сучасных яму рэлігійных, акультных, 
міфалагічных уяўленнях аб светапарадку. У дадзенай тэорыі знайшла сваё 
адлюстраванне і ідэя дваістасці ў Сусвеце: згодна з гіпотэзай Драздовіча, 
Сонечная сістэма складаецца з планет, якія ўваходзілі ў «парнагвяздавыя 
сістэмы» (так, Зямля і Марс з'яўляюцца парназоркавымі блізнятамі, якія былі 
раз'яднаныя пад уплывам сонечнай энергіі). Адсюль і асаблівая прыцягаль- 
насць астральных вобразаў, якія з'яўляюцца не толькі на карцінах мастака, не 
толькі ў тэарэтычных працах па астраноміі, але і ў вершаваных творах: «Узноў 
па поўням мне свеціць / Скрозь шыбы ясны веташок. / На цёмным небе след 
свой меціць, / Як пазалочаны ражок. // Скажы мне, ветах-веташок, / Куды 
імкнешся ты, дружок?.. / Мо, як і я, імкнешся ты, / Што й сам не ведаеш 

куды?.. // Ты будзіш думак маіх рой: / Сягодня ты ў маім акне, / А заўтра 
гэткаю парой / Мо й не засвеціш ужо мне?.. // О, мы з табой па поўнаце 
жыцця, / Здаецца, быццам харашэем: / Іграем роль здавольнага гасця -- / 
Штодзень, аднак жа, “веташэем”» [15]. 

У сваіх тэарэтычных працах па астраноміі Язэп Драздовіч падкрэслівае 
гарманічнасць будовы Сонечнай сістэмы. Звяртаючыся да касмічнай тэматыкі, 
Драздовіч з мастака і пісьменніка ператвараецца ў сапраўднага філосафа, які 
разважае не толькі над пытаннямі сэнсу чалавечага жыцця, але і задаецца 
«глабальнымі» пытаннямі межаў Сусвету і ўласцівасцей прасторы. Згодна з 
меркаваннямі Я. Драздовіча, «прастора бясконцая. За прасторай можа быць 
толькі прастора. Сусвет канечны. Сусвет заканчваецца там, дзе пануе цемра, 
дзе няма святла. Існуе Сусвет Сусветаў» [1, с.93]. Пытанні космасу звязаны ў 
творцы і з асноўнымі філасофскімі катэгорыямі быцця і небыцця («нішто»): 
«Ты верыш у нішто, / А я -- Закон законаў / Сусветнага жыцця» [13]. 

Акрамя таго ў выяве Францыска Скарыны адчуваецца ўплыў беларускага 
іканапісу (гэтага меркавання прытрымліваюцца В. Церашчатава і А. Ліс). 
Сярод іканапісных прыёмаў, да якіх звярнуўся Драздовіч, В. Церашчатава 
называе каларыстыку партрэта, «апрананне» Скарыны ва ўбор святых. 
Асноўным жа іканапісным прыёмам, выкарыстаным Драздовічам, з'яўляецца 
адвядзенне позірку партрэтуемага: Скарына не зважае на гледача, ягоны позірк 
заглыблены, скіраваны ўнутр сябе. 

У 1937 г. Язэп Драздовіч скончыў працу над паэмай «Трызна мінуўшчыны» 
(першапачатковая назва -- «Песні аб мінуўшчыне, або Беларусь спрадвеку»), 
у якой паказаў асноўныя гістарычныя этапы развіцця Беларусі: ад першабыт- 
ных часоў да часоў пасля адмены прыгону. З запланаваных сямі раздзелаў 
пісьменнік напісаў толькі пяць. Шосты і сёмы («рэвалюцыйны») раздзелы 
засталіся ў накідах, «эскізах» (як пазначыў сам Драздовіч). Паэма «Трызна 
мінуўшчыны», па словах даследчыка творчасці Драздовіча Юрыя Малаша, -- 
гэта ўзвышаныя і «хвалюючыя словы пра Бацькаўшчыну... Насычаныя 
жыццёвай моцай старажытных часоў, духам гісторыі» [9, с. 173]. 

Амаль уся трэцяя частка паэмы -- «Вечавое і пераходнае» -- прысвеча- 
на гісторыі горада Полацка, часам яго росквіту, калі горад быў культурным 
1 палітычным цэнтрам. «Залаты век» Полацка звязаны з вечавым ладам 
(правобразам рэспубліканскага кіравання) і, безумоўна, з дзейнасцю славу- 
тых палачан, чые імёны праславілі і ўзвялічылі горад. У галерэі славутых 
продкаў Францыск Скарына займае не апошняе месца: «Гэй ты, Полацак... 
Ты -- слаўнае места / З часоў Усяслава і гордай Рагнеды, і добрай Прадславы. 
(...) / Скарына адсюль -- муж з навукамі, / Што праславіўся кнігадрукамі. 
/ Гэй ты, Полацак, места слаўнае, / Ад сівых вякоў старадаўнае. / Валадар 
Дзвіны і з Бярозаю / Для чужых-ліхіх быў пагрозаю. / Бараніў наш край ад 
замежнікаў, / Самаўладнікаў і грабежнікаў» [14]. 

Акрамя «залатых часоў» Драздовіч распавядае і пра часы заняпаду: «Гэй 
ты, Полацак, места слаўнае, / Гарадзецкае, старадаўнае, / Дзе званы твае 
вечазборныя? / Гарады-браты непакорныя?» [14]. 

У рукапісных накідах да паэмы сустракаюцца радкі, прысвечаныя бе- 
ларускай мове, яе няпростаму лёсу. Погляды Драздовіча на ролю мовы, яе 
значэнне ў жыцці народа сугучныя поглядам Францыска Скарыны. Пісьменнік 
«карыстаецца» і скарынаўскімі тэрмінамі («мова руская»): «Як даўней была 
мова руская -- // Старадаўная, беларуская. // На Табе з Літвой красавала- 
ся, // За найлепшую паважалася. // У ёй пісаліся Твае граматы, // Аб чым 
сведчаць старыя пергаменты. // Каралі-князі і з баярамі // Карысталіся яе 
дарамі. // І была яна ім рутынаю // З прывілеямі над латынаю. // А цяпер яна 
занядбаная, як найгоршая, // Як паганая, як бяспраўная ... // Здабывай правы, 
старадаўная!..» [14] 

Паэма «Трызна мінуўшчыны» так і не была надрукавана: нягледзячы на 
даволі прыязнае стаўленне да Я. Драздовіча як мастака, у публікацыі паэмы 
яму было адмоўлена. Акрамя таго, твор атрымаў негатыўную ацэнку Максіма 
Танка. У лісце з рэдакцыі «Беларускага летапісу» (ад 25 мая 1937 г.) паэт 
пісаў: «Рукапісы вашы атрымалі. Паэма пакуль што, у такой апрацоўцы, у якой 
ёсць, да друку не падаецца. Не можа гэта быць мастацкім творам, бо не мае 
ані вобразнасці, ані арыгінальнасці, не кажучы аб заганах з тэхнічнага боку, 
таксама гэта не можа быць гістарычным дакументам, бо ад такіх рэчаў выма- 
гаецца больш: гістарычнай праўды, не адарванай ад часу, ад мовы, ад звычаяў, 
глыбейшага асвятлення гістарычных працэсаў» [17]. Такая катэгарычнасць 
пакрыўдзіла Язэпа Драздовіча, бо ён і не ставіў перад сабой задачу стварыць 
дэталёвыя вобразы, а кіраваўся хутчэй жаданнем паказаць напружанасць ходу 
падзей. На палях ліста Драздовіч алоўкам пакінуў вельмі паказальны запіс, 
у якім адчуваецца і боль непрызнанасці, і крыўда, і разуменне свайго шляху 
ў літаратуры: «А дзе тыя падобныя Баянаў?» [14]. 

У 1940-я гг. Язэп Драздовіч звяртаецца да напісання цэлай серыі карцін, 
прысвечаных Францыску Скарыне. Карціны, напісаныя ў гэты перыяд, ства- 
раюць сапраўдны «скарынінскі» цыкл, што складаецца з чатырох сюжэтных 
карцін. Цікавасць уяўляюць таксама эскізы да карцін, якія дазваляюць пра- 
сачыць, як змянялася аўтарская задума. 

Эскіз «У свет па навуку» (1941). На самім малюнку ёсць надпіс --- «Юнец 
Франук (алоўкам закрэслена і надпісана Юрка. -- М. Г.) Скарына прашчаецца 
са сваім родным градам Полацкам», які не толькі раскрывае змест малюнка, 
але іпадкрэслівае малады ўзрост Скарыны. Пра малады ўзрост асветніка гаво- 
рыць і само аблічча героя: чысты, бязвусы малады твар, звернуты да абрысаў 
горада. Магутны і славуты Полацк (велічнасць горада падкрэсліваецца па- 
лацам, купаламі Сафіі) застаўся на іншым беразе, а малады чалавек стаіць 
адзінокім вандроўнікам на пакручастай дарозе. Адзіным спадарожнікам 
маладога Францыска з'яўляецца драўляны кіёк, а з рэчаў на плячы -- толькі 

берасцяны кораб. У знак пашаны да сваёй зямлі Скарына здымае капялюш. 
Дзякуючы каларыстыцы малюнка момант развітання з горадам не гучыць 
трагічна, а хутчэй прасякнуты лірычным настроем. 

Эскіз, тым не менш, адрозніваецца ад жывапіснага палатна, напісанага 
ў 1944 г. На карціне «Развітанне з Полацкам» («У свет па навуку») Ска- 
рына ўсё той жа просты юнак у даматканай світцы, з плеценым корабам на 
плячы і невялікай торбачкай, у якой, хутчэй за ўсё, сабраныя ўсе пажыткі 
Францыска. Па словах мастацтвазнаўцы В. Церашчатавай, «гэта карціна 
ўспрымаецца як фальклорна-казачны матыў» [12, с. 287]. І сапраўды, пе- 
рад намі -- распаўсюджаны матыў пакідання роднага дому, выпраўлення 
ў доўгі шлях, на якім героя чакаюць і прыгоды, і радасці, і расчараванні. У 
сімвалічным плане сыход з дому з'яўляецца ініцыяцыяй героя. 

Пры параўнанні з эскізам становіцца зразумелым, што на карціне ў 
Францыска Скарыны зусім іншы настрой: няма той рашучасці, малады запал 
саступіў месца роздуму, суму, а можа і сумненням (троху згорбленая пастава 
юнака і неяк трагічна апушчаная рука з магеркай выражаюць няўпэўненасць). 
Відавочна, што юнак прыняў няпростае рашэнне і яму складана пакідаць 
родны Полацк, які ўжо схаваўся далёка ў тумане. Статычнасць Скарыны 
падкрэслівае ўрачыстасць моманту развітання з роднымі мясцінамі. 

Лагічным працягам карціны «У свет па навуку» стаў жывапісны твор «Са 
свету з навукай», дзе перад намі паўстае ўжо не юнак з Полацка, а малады 
вучоны, доктар сямі вызваленых навук, энергічны, упэўнены ў сваіх ведах і 
сілах: «Скарына -- само дзеянне, рух. Ён крочыць па сцежцы роднай зямлі, 
пазнаўшы навуку дзеля сваёй Бацькаўшчыны» [6, с. 64]. 

Многія даследчыкі, аналізуючы творы Язэпа Драздовіча, прысвечаныя 
Францыску Скарыне, звяртаюць увагу на аўтабіяграфічны характар гэтых 
твораў: «Вобраз Скарыны чырвонай ніткай праходзіць праз усю творчасць 
Драздовіча. Мастака цалкам захапляе гэта тэма. Можа, нават таму, што яго 
лёс у нейкай ступені быў падобны да лёсу вялікага асветніка, хоць паміж імі 
было амаль пяць стагоддзяў. Іх аб'ядноўвае адзіная мэта -- набыццё ведаў, 
служэнне свайму народу» [12, с. 285]. 

У некаторай ступені можна гаварыць пра «перанясенне» ўласнага жыццё- 
вага вопыту Драздовіча на падзеі з жыцця Скарыны: так, на многіх малюнках 
Скарына паўстае ў вобразе вандроўніка, які падарожнічае па дарогах з кіем: 
«Кій, мой верны друг, / Кій, прыяцель мой, / Нам не трэба слуг: / Я ды ты са 
мной. / (...) / Нам не страшан свет, / Даль-далёкая. / Абы сыт жывот -- / 
Хада лёгкая» [13]. 

Такое «перанясенне» ў некаторай ступені тлумачыцца тым, што Драздовіч 
усведамляў сябе ў першую чаргу «народным мастаком», які, безумоўна, 
імкнецца да эстэтычнай дасканаласці, але не шляхам строгай акадэмічнасці, а 
шляхам стварэння зразумелага вобраза. Скарына Драздовіча -- блізкі гледачу. 

Менавіта гэта «суперажыванне» найлепшым чынам узмацняе дух народа і 
выхоўвае пачуццё нацыянальнай годнасці, патрыятызму. 

Цікавасць уяўляюць эскізы да карціны «Друкарня Ф. Скарыны ў 
Вільні». У першым фрагменце -- «Фр. Скарына вядзе гутарку з мала- 
дой набыўкай кніг, не адрываючы рук ад сваёй працы» (1941) паказана 
друкарня Францыска Скарыны, у якой працуе і сам першадрукар, і ягоныя 
памочнікі. Усе занятыя сваёй справай, вакол -- кнігі. Як і на знакамітай 
гравюры, Скарына трымае ў руках пяро, якім піша амаль аўтаматычна. 
Малюнак перагукаецца з партрэтнай гравюрай Францыска Скарыны. Гэты 
эскіз Драздовіч планаваў аб'яднаць з другім фрагментам «Кніганабыўка» 
ў цэласны малюнак. 

Жывапісная карціна «Друкарня Ф. Скарыны ў Вільні» адрозніваецца 
ад эскіза дэталямі, па-іншаму расстаўленымі акцэнтамі. На эскізе няма 
сігнета, на карціне ён нанесены на гатовыя кнігі. Усе персанажы карціны 
занятыя працай, засяроджаныя, задумлівыя. Акрамя друкароў у памяшканні 
знаходзіцца прышлы чалавек, які з цікавасцю праглядае надрукаванае. На 
думку Ірыны Ляксеевай і Аляксея Марачкіна, гэта не хто іншы, як «фундатар 
альбо багаты мецэнат ці заказчык кнігі» [8, с. 64]. Магчыма, гэта сам Якуб 
Бабіч. На эскізе Францыск Скарына сядзіць, збоку павешаны плашч, перша- 
друкар нікуды не спяшаецца, а на карціне ж Скарына нібы прыпыніўся, каб 
перад выхадам (бо апрануты ў плашч) зрабіць апошні штрых, схапіць момант, 
запісаць важную думку. 

Паказальна, што Язэп Драздовіч звярнуўся да вобраза Скарыны праз 
пэўны час, у гады Вялікай Айчыннай вайны. І калі для канца 1920-х гг. быў 
важным «нацыянальны бок» асобы Францыска Скарыны, то ў 1940-я гг. для 
Драздовіча прынцыповым з'яўлялася акцэнтаванне і «еўрапейскага боку» 
асобы асветніка, значэнне ягонай асобы для еўрапейскай культуры: народ, які 
маетакую постаць, як Францыск Скарына, -- гэта не варвары, не цемрашалы, 
а народ з багатай спадчынай і моцнай культурнай традыцыяй. 

Вядомы даследчык творчасці Язэпа Драздовіча Арсень Ліс у сваім нарысе 
«Вечны вандроўнік» падкрэсліваў: «У гэты суровы час Драздовіч думаў, што 
трэба даць народу яго мастацка асэнсаваную гісторыю, паказаць дзеі, справы 
1 парыванні яго лепшых сыноў. Важна было сцвердзіць духоўную сілу, тры- 
валасць народа, стойкасць перад гістарычнымі, жыццёвымі выпрабаваннямі. 
Трэба мацаваць людскі дух сцвярджэннем высокіх чалавечых ідэалаў» [7, 
с. 239]. 

Варункі жыцця Язэпа Драздовіча не заўсёды спрыялі творчай працы, 
аднак нават у самыя цяжкія моманты ён не адмаўляўся ад творчасці. З аднаго 
боку, Драздовіч, безумоўна, прагнуў прызнання, самасцвярджэння, а з другога 
боку, выдатна разумеў ролю творцы ў лёсе цэлага народа: «Кожны новаад- 
роджаны народ чакае сваіх песняроў, маляроў і наогул мастакоў як нейкіх 
прарокаў і аднавіцеляў жыцця. Гэтыя лепшыя сыны роднай зямлі ўсяму свету 

паказваюць красу душы народнай і гэтым заваёвываюць для роднага народу 
права быць залічаным у вялікую сям'ю народаў усёй зямлі, як самабытная 
сіла, каторая мае свой асабісты твар, сваё асабістае творчае жыццё» (4, с. 3]. 

Язэп Драздовіч ажыццявіў свае намеры, адыграў важную ролю ў гісторыі 
Беларусі, здолеў паказаць (па словах Казіміра Сваяка) і «мэту, і церні, і злыдні 
мучэньня душы беларускай, -- душы адважнай з разгонам Промэтэя і мукай 
Танталя» [10]. Кім жа, як не Праметэямі, былі і Францыск Скарына, і сам 
Язэп Драздовіч для Беларусі? 

Ульяна Верына (Мінск, Беларусь) 


СКАРЫНІЯНА Ў БЕЛАРУСКАЙ МАСТАЦКАЙ 
ЭСЭІСТЫЦЫ 1980-Х ГГ. (А. ЛОЙКА «ФРАНЦЫСК 
СКАРЫНА, АБО СОНЦА МАЛАДЗІКОВАЕ», 

У. КАРАТКЕВІЧ «ПОДЗВІГ ФРАНЦЫСКА СКАРЫНЫ») 


айбольш поўна і шырока паняцце эсэ было асэнсавана М. Эпштэйнам, 
які гісторыю эсэістыкі адлічваў ад 1580 г., са з'яўлення «Вопытаў» 
Мантэня, і называў наступныя жанраўтваральныя рысы: «...Невялікі 
аб'ём, канкрэтная тэма і падкрэслена суб'ектыўная яе трактоўка, свабодная 
кампазіцыя, схільнасць да парадоксаў, арыентацыя на размоўнасць і г. д.» [10, 
с. 334]. Істотна ў азначэннях даследчыка абавязковая «накіраванасць слова на 
самога гаворачага, сузнаходжанне асобы з незавершаным словам» [10, с. 335]. 

У сувязі з гэтым названыя ў загалоўку мастацкія эсэ, прысвечаныя 
Францыску Скарыне, валодаюць дваякай цікавасцю: яны раскрываюць 
«канкрэтную тэму» -- жыццё і дзейнасць Скарыны, -- а таксама асобы сваіх 
аўтараў. Абодва, Алег Лойка і Уладзімір Караткевіч, належалі да пакалення 
«шасцідзясятнікаў», ці так званага «філалагічнага пакалення» беларускіх 
літаратараў. Рамантыкі і філосафы, энтузіясты і патрыёты, яны бачылі бела- 
рускую культуру часткай сусветнай. Мастацкія сродкі такога бачання былі 
рознымі, і найбольш каштоўна зараз адчуць, як свабоднае мысленне спара- 
джае наватарскі і ўнікальны тэкст. Шырыня катэгорый, якія сталі асновай 
эсэ А. Лойкі і У. Караткевіча, вымагае гаварыць пра філасофію часу: у іх 
творах гісторыя паўтысячагоднай даўніны распавядае пра час 1980-х і разам 
з тым -- пра Космас, Чалавека, Навуку, Прыгажосць. 

Расійскі паэт, культуролаг, крытык Дз. Галынка-Вольфсан заўважыў, 
што «...форма эсэ была ўзята на ўзбраенне мадэрнісцкім і постмадэрнісцкім 
філасофскім пісьмом... паколькі ідэальна адпавядала пастаўленай антала- 
гічнай задачы ўтойвання і выяўлення Ісціны. Менавіта эсэ, жанр не 
аўтарытарны і не дагматычны, знешне пазбаўлены прыкмет ідэалагічнай 
рэпрэсіўнасці, ператвараецца ў такое ёмістае выказванне, дзе прыадчыняецца 
“палітыка Ісціны”» [1]. Згадваючы праграмны нарыс М. Эпштэйна 1982 г. 
«Эсэ пра эсэ», дзе і было ўпершыню адзначана, што эсэізм «рашуча варо- 
жы дагматычнай непахіснасці ўсіх міфалогій, заснаваных на аўтарытэце», 
Дз. Галынка-Вольфсан адзначае, што, згодна Эпштэйну, «эсэістыка фарміруе 
“сучаснае светаадчуванне”. І робіць важную заўвагу: «...Для эпохі пачатку 
1980-х, пярэдадня перабудоўных перамен, “сучаснасць” сімвалізавала вы- 
зваленне ад дыктату афіцыёзных партыйных агітак і адшуканне ўласнага 
непадкантрольнага спосабу выказвання» [1]. 

У рамане-эсэ А. Лойкі і кароткім эсэ У. Караткевіча вызваленне ад 
дагматычнага пісьма адбываецца з рознай ступенню разгорнутасці: першы 
мастацкімі сродкамі робіць тое, што другі выказвае больш адкрыта. Звычайна, 
калі параўноўваць вялікую і малую форму, адзначаюць адваротнае: у рамане 
ёсць магчымасць усё сказаць словамі, а ў нарысах, кароткіх апавяданнях, эсэ 
пісьменнік вымушаны схіляцца да сімвалаў, дэталяў, укладаючы ў некалькі 
слоў вялікі змест. Такімі адваротнымі і звычайна супрацьпастаўленымі па- 
казваюцца практыкі Чэхава і Талстога. 

У эсэ У. Караткевіча «Подзвіг Францыска Скарыны» (1980) вехі, па якіх 
рухаецца думка, пазначаны пэўна -- падзагалоўкамі: «Космас», «Чалавек», 
«Навука». У кожным выпадку зварот да сучаснага і ўласна адчутага аўтарам 
даецца непрыхавана, таму што мэта эсэ У. Караткевіча -- паказаць свет 
вачамі Скарыны, але паказаць для сучасніка, і з пазіцый сучасніка, і з'яднаць 
часы. У першых словах эсэ чытаем: «Подзвіг Францыска Скарыны дагэтуль 
не ацэнены. Не ацэнены таму, што мы почасту глядзім на яго эпоху вачамі 
сённяшняга дня, забываючыся часам зірнуць на яе вачамі сучасніка Скары- 
ны» (тут і далей курсіў мой. -- У. В.) [3, с. 172]. Тое, што важна Караткевічу, 
сказана проста: «Ты сучаснік Скарыны». Усе паралелі ясна і лёгка чытаюцца. 
Мадэрнізацыя лексікі ва ўяўнай размове «эйнштэйнаў 1 каралёвых тых часоў» 
з прадстаўнікамі ўлады: «Не біце мяне за гэта. Я не наватар. Гэта вы... ой, 
прабачце! Я, наадварот, закарузлы кансерватар» [3, е. 173]- адзін са сродкаў 
атаясамлення знакаў часу -- сярэднявечнага і застойнага. 

Іранічны модус, як у прыведзенай цытаце, трымае структуру эсэ цалкам. 
Іронія -- адзін са сродкаў вызвалення мастацкага маўлення ад дыктату жанру 
1 формы. У. Караткевіч іранічныя паралелі дае ў самім тэксце і як бы выклю- 
чаючы іх з асноўнага тэксту, але і падкрэсліваючы іх, -- у дужках. 

«І няма нікога, хто спытаўся б такога рацыяналіста (божа, колькі іх і 
зараз!): 

- Дзядзька, а вы Вільню бачылі? 

-- Не. 

“СА яна ж ёсць...» [3, е. 173]. 

«Над ліхім манархам адзіны суддзя -- Бог. Добры -- можа прывесці да 
росквіту навук, адмены прыватнай уласнасці 1 раўнапраўя (нешта не бачым 
мы прыкладаў гэтаму ў гісторыі)» [3, с. 174]. 

Шматлікія заўвагі і ўдакладненні, што ствараюць асаблівы рытм эсэ 
У. Караткевіча, вылучаюць, свядома парушаючы лінейнасць, асабліва значныя 
і асобасныя думкі. Гэта тое, што выяўляе ўласна прадмет развагі аўтара, яго 
духоўную работу, у якой постаць Скарыны -- маяк, што дае і свет і фокус, 
выбіраючы з Усяго найбольш істотнае. Вяртаннем да асабліва актуальнага 
для самога сябе выступаюць падобныя знакі эсэістычнага мыслення: «Усё до- 
сыць проста і зразумела (як паўсюль, дзе амаль нічога не зразумела). Паўсюль 
строгі парадак (як усюды, дзе няма парадку), усталяваны Богам» [3, с. 174]. 

Іронія тут гарчыць складаным для аўтара часам -- «годам Караткевіча», як 
прапанаваў «абвясціць» 1980 г. А. Мальдзіе [7, с. 137]. Ён жа адзначыў у 
«Чорным замку Альшанскім», які друкаваўся ў 1979-1980 гг. у «Маладосці», 
«прадчуванне тых грамадскіх змен, што адбыліся ў нашай краіне за апошнія 
гады пасля смерці пісьменніка (мелася на ўвазе перабудова. -- У. В.). Яно-- 1 
ў імкненні Косміча (заўважым прозвішча галоўнага героя. -- У. В.) заўсёды 
быць чалавекам, з годнасцю “распараджацца сабою”. Яно -- і ў разуменні 
непарыўнай повязі часоў» [7, с. 139]. 

Космас, Чалавек, Час -- гэтыя вехі адзначалі найшырэйшае кола разваг 
Караткевіча. Тое, што бачыў ён у 1980 г., стала асновай асэнсавання ролі 
Скарыны як духоўнага першапродка беларускай інтэлігенцыі: «Францыск 
Скарына быў з тых, першых, хто, кажучы сучаснымі словамі, стварыў старта- 
вую пляцоўку для рыўка Чалавецтва ў ягоную неабсяжную будучыню. Гэты 
беларус быў з тых, самых першых, што стварылі лепшых з нас такімі, якія 
мы ёсць» [3, с. 176]. Роля інтэлігенцыі ў савецкія часы -- гэта якраз пры- 
званне быць наватарам у кансерватыўным грамадстве, «лепшым» -- сярод 
аднолькавых, мысляром -- сярод паслухмяных вінцікаў. Зараз ізноў трэба 
ўзгадваць і ўдакладняць гэта, бо мы жывём ужо ў эпоху, калі інтэлігенцыя 
не адыгрывае сваёй былой ролі («Мы адышлі ад інтэлігенцкай мадэлі ў 
культуры», -- сцвярджае Адам Паморскі [9]), яе месца пакуль вакантнае, бо 
заходні інтэлектуалізм, прэтэндуючы заняць яго, пазбаўлены найважнейшага 
складніку -- духоўнасці ў яе гуманістычным вымярэнні, таго, што ўласна і 
рабіла інтэлігенцыю неабходным і ўстойлівым цэнтрам захавання і развіцця 
нематэрыяльнай культуры. 

Космас, Чалавек, Навука -- гэта і вехі рамана-эсэ А. Лойкі «Францыск 
Скарына, або Сонца Маладзіковае» (1989). Касмічны ўзровень зададзены ў 
асэнсаванні эмблемы, «друкарскага сігнету» Скарыны. Зацьменне і канец 
часу ў гіпатэтычны год нараджэння першадрукара сталі толькі пачатковай 
метафарай у стварэнні шырокага кантэксту рамана-эсэ. Сонца з рознымі 
тварамі на застаўках з дзецьмі, жанчынамі, мужчынамі, і ў кнізе «Прамудрасць 
божая» --- падобнае на твар у буквіцах «О» і «Я»: «...Нібы спецыяльна з 
клічнікам “О!” вас запыняе, каб потым літарай “Я” сказаць, што я -- сонца, 
што сонца -- у маім “Я”...» [6, с. 96]. Праз касмічную метафару аўтар ішоў, 
як у прыведзеным выпадку, да гіпотэзы аб стварэнні першага партрэта Ска- 
рыны. Больш сакрыта, чым у кароткім эсэ, і шырэй, бо шматзначней, чым 
касмічная сімволіка, наўрад ці можна адшукаць. 

Час, Прыгажосць, Душа -- аб гэтым разважае аўтар рамана-эсэ, іяго ідэал 
вынікае з пастаяннай і суцэльнай рэфлексіі, перанасычанай энцыклапедычнай 
інфармацыйнасцю. Аўтар казаў, што прытрымліваўся прынцыпу «навукова- 
га гістарызму», які заключаны «не толькі ў канкрэтна-гістарычным, але і ў 
легендарна-міфічным» (8, с. 22]. Пласт міфаў, паданняў, легенд, прыпавесцяў 
надзвычай багаты ў рамане, як багата ў ім і фактаграфічнай дакладнасці. Але 

кожнае ўвядзенне ўяўнага дыялогу, сну ці фактаграфіі мае абагульняючую 
аснову, што робіць раман-эсэ цэласным. Скарына адразу, з першых старонак, 
калі гаворыцца яшчэ пра гады да яго нараджэння, бачыцца ўжо ў святле сваіх 
будучых здзяйсненняў, яго дзяцінства -- першыя гады асветніка, яго вучоба-- 
шлях першадрукара. Час у рамане-эсэ складана перасякаецца дамінулым, 
мінулым, сучасным на кожны ўяўны момант аўтарскай думкі. 

А. Лойка прытрымліваўся таго, што «чалавека трэба выводзіць з-пад 
квдратнага кораню не толькі свайго часу, але із прадгісторыі» [2, с. 5]. Скла- 
данасць часу выступіла ў еднасці з пераасэнсаваннем гістарычнай прасторы: 
«...Каб зразумець Скарыну і яго час, -- тлумачыў аўтар, -- мне трэба было 
змяніць традыцыйнае бачанне нашага Сярэдневякоўя і Адраджэння толькі на 
гарызонце Захад -- Усход, бо Полацк прымусіў на сябе глядзець і як на горад 
на шляху з варагаў у грэкі, гэта значыць, і на вертыкалі Поўнач -- Поўдзень, 
на перасячэнні гарызанталі і вертыкалі» [2, с. 5]. Дапаўняючы адраджэнства 
Скарыны паўдзённым «светлапачуццёвым ісіхазмам», А. Лойка робіць 
скразныя звароты да Прыгажосці, Душы, «Божай глыбіні» як самазаглы- 
блення асобы натуральнымі знакамі абранага жанра. Эсэ апісвае прынцпова 
неспазнавальную Ісціну, ісіхазм прапануе шлях сузіральнага спасціжэння 
неспазнавальнай сутнасці Бога. 

Раман-эсэ -- рэдкі ў сусветнай літаратуры жанр. У злучэнні рамана і эсэ 
ўступаюць у канфлікт жанравыя прыроды, розныя і штучна з'яднаныя прын- 
цыпы, і вынік дае складанае новаўтварэнне. Л. М. Талстым былі аб'яднаныя 
канфліктуючыя жанры рамана і эпапеі як твораў, у цэнтры якіх адпаведна 
асоба і глабальнае безасабовае, «роевае». Такі сінтэз стаў асновай ідэі «Вайны 
і міру», якой падпарадкавана ўся змястоўная шырыня грандыёзнага рамана- 
эпапеі. Раман-эсэ мае асновай канфлікт выдуманага мінулага і сучаснага. 
Думка М. Бахціна аб тым, што ў рамане галоўнае -- «жывы кантакт з не- 
гатовай, незавершанай сучаснасцю», тэарэтыку эсэ М. Эпштэйну бачыцца 
«эсэістычнай зонай» унутры самога рамана [10, с. 364]. Пры гэтым жанравай 
дамінантай рамана сцвярджаецца ўсё ж «стварэнне асобай, замкнёнай у сабе, 
выдуманай рэчаіснасці, якая ўбірала б сучаснасць, але ў пераствораным вы- 
глядзе, адмяжоўваючы ад сапраўднай, па-за бягучай сучаснасцю» [10, с. 364]. 

А. Лойка ў сваіх раманах-эсэ пра Купалу і Скарыну меў на ўвазе яшчэ 
1 будучыню. У першым выпадку пісаў так, каб пазней адкрытыя архівы 
дазволілі прачытаць у рамане «між радкоў» тое, што не трапіла ў тэкст з-за 
цэнзуры, у другім -- каб новыя матэрыялы пра Скарыну не зрабілі раман 
неадпаведным прынцыпу «навуковага гістарызму» 1 не паставілі аўтара «ў 
нялоўкае становішча» [8, с. 23]. 

Напісаўшы раман-эсэ пра Скарыну, А. Лойка не лічыў, «што стаў 
празаікам», усведамляючы абраны жанр як пераходны паміж прозай і 
паэзіяй, імкнучыся «замацаваць у форме» душу Францыска Скарыны (2, е. 5]. 

Складаная задача -- і сінтэтычны жанр. Так ствараецца літаратура паводле 
інтэлігенцкай мадэлі. 

Нельга не адзначыць і важны парадокс (нагадаю, што парадаксальнасць -- 
адна з рысаў эсэістыкі). Творы У. Караткевіча і А. Лойкі, быўшы складнікамі 
беларускай інтэлігенцкай культуры ў сваім гуманістычным філасофскім 
аспекце, у міжчасавай і міжкультурнай шырыні стваралі дапостмадэрнісцкі 
дыскурс. Парадоке у тым, што постмадэрнізм адмовіўся ад душы і асобы, але 
зрабіў эсэістычнасць знакавым для эпохі жанравым сродкам. 

Адступленне ад жанру біяграфічнага рамана-эсэ ў своеасаблівай трылогіі 
А. Лойкі вельмі паказальнае. Задуманы напачатку 1990-х гг. раман пра 
Караткевіча (хоць многія праракалі, што трэцім беларускім раманам у серыі 
«ЖЗЛ» стане біяграфія М. Багдановіча) здзейсніўся толькі ў 2008 г. і ў жан- 
ры паэмы. Сам аўтар уступ да свайго твора прысвячае развагам аб пошуку 
падзагалоўка і жанру. У выніку маем твор, названы «Уладзімір Караткевіч, 
або Паэма Гарсія Лойкі». 

Абдумваючы падзагаловак, аўтар заўважае блізкасць Караткевіча 
скарынаўскаму «сонцу маладзіковаму»: «Думка гэтая асабліва праяснілася, 
можа, перш за ўсё пры перачытванні артыкула Уладзіміра Караткевіча пра 
Скарыну, ды і пры перачытванні “Нельга забыць” праяснялася» [5, с. 14]. 
А. Лойка з эсэ (не артыкула) «Подзвіг Скарыны» выбірае цытаты, што 
паказваюць самую сутнасць манеры, і стылю, і «велікадушнага гістарызму» 
Караткевіча: пра сэнс жыцця ў спазнанні прыроды, пра шлях да Розуму. 
Але ў адрозненне ад гістарызму, у зваротах да сучаснасці Караткевіч быў 
зусім не велікадушны: «Быць адукаваным і вольным сабратам адукаванага і 
вольнага грамадства, якое не здушыць аніякая фізічная і духоўная тыранія. 
х...2 Быць праўдзівым, добрым, чыстым, чалавекалюбівым. І вакол сябе-- на 
шляху да Розуму -- бачыць такіх самых братоў, а не кодла свядома-цёмнага 
1 вераломнага быдла» [3, с. 175]. Не думаю, што ў гэтых рэзкіх, вельмі 
эмацыянальных словах меліся на ўвазе толькі сучаснікі Скарыны. Як і ў 
вершы «Скарына пакідае радзіму»: 


З адчаем упартым, пахмурым 

Людзі ў жорсткіх баях 

За цемру сваю і дурасць 

Знішчаюць друзі свая, 

Зрабілі з Сіная малпоўню, 

Й не хочуць бачыць яны, 

Што справу іхнюю кроўную 
Хаўтурна адплачуць званы [4, с. 163]. 


Перабіраючы варыянты жанру біяграфіі Караткевіча, А. Лойка адмаў- 
ляецца ад «сказа», ад «кнігі», бо «на першым месцы ва Уладзіміра Караткевіча 
не евангелічная святасць, а патрыятызм, адраджэнскі гуманізм -- ад эпохі 

еўрапейскага Адраджэння, ад нацыянальнай адраджэнскай ідэі» [5, с. 16]. 
Аўтар шукаў жанр, «змест якога ідзе ад гістарычных падзей, легендаў» [5, 
с. 17], згадвае «Мёртвыя душы» Гогаля 1 «Чазенію» самога Караткевіча, якога 
называе лірыкам, «мужам, рыцарам, абаронцам краю»: «Лірычны, гераічны 
эпік, варты паэмнага ўзвышэння, сам -- паэма і лірычная, і эпічная!» [5, е. 17]. 

А. Лойка быў выдатным філолагам, чалавекам энцыклапедычных ведаў у 
галіне літаратуразнаўства, тэорыі літаратуры, і ў прадмове, названай «Гэтая 
паэма... (Замест уступу)» мы маем каштоўны аўтакаментарый, і тэарэтычна 
абгрунтаваны, і па-мастацку пададзены, таму, думаю, падзагаловак «Эсэ» да 
твора быў змешчаны памылкова, а магчыма, і не самім аўтарам. Акрамя ўсіх 
названых прычын, заўважым, што на першай жа старонцы А. Лойка робіць 
агаворку, што хоча пісаць пра Караткевіча не манаграфію, не «эсэ-раман... 
бо мне хочацца сягоння надзвычайнае пісаць надзвычайна» [5, с. 10]. 

У апошнім сваім творы А. Лойку ўжо не трэба было ў эсэістычнай форме 
«ўтойваць і выяўляць Ісціну», ён пісаў пра чалавека і генія, якога добра ведаў, 
а галоўнае -- пісаў цалкам так, як мог на апошнім годзе жыцця, і як хацеў, 
не зважаючы на цэнзурныя забароны і выкрэсліванні (дарэчы, зробленыя ў 
1982 г., як у выпадку з раманам-эсэ «Як агонь, як вада...») ці на далейшае 
развіццё навуковай Скарыніяны. 

Цікава, што рада Караткевіча дапамагла з'яўленню рамана-эсэ пра Ска- 
рыну. Як успамінае А. Лойка: «У Дубултах (пісьменніцкі дом адпачынку на 
Рыжскім узмор”і. -- У. В.) Караткевіч мне мовіў: “Захочаш па-сур'ёзнаму 
пісаць прозу, чытай энцыклапедыі!”» [5, с. 99]. А. Лойка, гартаючы энцыклапе- 
дыю, заўважыў, што доктар Фаўст і Скарына былі гіпатэтычнымі равеснікамі: 
«Дзве жывыя персаналіі-аднагодкі: адзін за светлую душу, другі -- прадаў 
душу д'яблу. Канфлікт ёсць!» [5, с. 100]. Гэты факт аўтар згадваў яшчэ ў гу- 
тарцы з С. Кавалёвым у 1990 г. [8, с. 22]. А сваю прадмову да «паэмы Гарсія 
Лойкі» А. Верабей назваў «Подзвіг творцы», маючы на ўвазе не пераклічку 
з эсэ У. Караткевіча пра Скарыну, а тое, што паэму Алег Антонавіч пісаў, 
будучы ўжо цяжка хворым. 

Шмат перасячэнняў імёнаў Скарыны -- Караткевіча -- Лойкі яшчэ 
застаюцца не названымі, але, думаецца, беларускай культуры 1 літаратуры 
яшчэ прыйдзецца звярнуцца да эсэістыкі 1980-х гг., як і ўвогуле да духоўных 
здабыткаў таго пакалення, якое ўжо адышло ў мінулае. Акрамя мастацкіх 
вартасцяў, якія не да канца ацэнены нашай навукай, але хаця б прызнаныя як 
такія, застаецца акрэсліць месца гэтай літаратуры ў нашай сённяшняй культур- 
най прасторы, якая мае патрэбу ў адраджэнскім 1 інтэлігенцкім універсалізме. 

Ирина Скоропанова (Минск, Беларусь) 


СКОРИНА А. КУРЕЙЧИКА 


творчестве Андрея Курейчика 2000-2010-х гг. усиливается внимание к 

судьбе белорусского этноса и фигурам его просветителей и идеологов, 

отстайвавших идеи национальной самобытности, независимости, равно- 
правия среди других народов. Первое место в этом ряду занимает Франциск 
Скорина, приобіцивший белорусов к книгопечатанию. Изданием в начале 
ХХІ в. Библии (22 ч.), «Апостола», «Малой подорожной книжицы» на бело- 
русском языке (со свойми предисловиями, комментариями, примечаниями) 
он не только содействовал распространению в Беларуси просвеіцения, но и 
способствовал укреплению национального самосознания. Поэтому Ф. Ско- 
рина стал главным культурным героем белорусов и за минувишие века успел 
превратиться в миф, тем более что известно о нём мало -- его фигуру обво- 
лакивает биографический туман, порождаюіций множество непрояснённых 
вопросов. Это затрудняло работу А. Курейчика над пьесой «Скорина» (2005), 
но одновременно давало простор для воображения. Белорусскоязычные 
драматурги М. Адамчик и М. Климкович в пьесе «Уіа Вгеуі5, или Штаны 
святого Георгия» (1993) пошли по пути деканонизации канонизированного 
образа Ф. Скорины, внедрённого в массовое сознание, и даже в заглавие про- 
изведения ввели его настояіцее имя -- всё это ради того, чтобы «оживить» 
замечательного человека, превраіцённого в стёртую (от бесконечного при- 
кладывания с поцелуями) икону. А. Курейчик отчасти продолжает данную 
линию и тоже не делает из Ф. Скорины святого: он способен увлекаться 
женіцинами, попивать в минуты безнадёжности; в его облике есть элементы 
комического. Однако доминирует у А. Курейчика драматическое, лишь смяг- 
чаемое юмором и преломляюццее особенности интерпретации скорининской 
судьбы. Выдаюіцийся деятель белорусской культуры предстаёт в пьесе как 
человек, при жизни на родине не признанный, подвергавшийся гонениям, 
вынужденный в конце концов эмигрировать. Основание для такой трактов- 
ки даёт необьяснимый, казалось бы, отьезд (у А. Курейчика более похожий 
на бегство) Ф. Скорины из Вильни, где на средства виленского городского 
самоуправления он открыл в 1522 г. типографию, печатал книги на белорус- 
ском языке, и странное возвраіцение просветителя в Прагу, где он начинал 
свою книгоийздательскую деятельность, но где его никто не ждал, и он вы- 
нужден был занять скромное место королевского садовника, никак не соот- 
ветствовавшее ни его учёности, ни масштабам личности в целом. Другими 
словами, в Чехию Ф. Скорина уехал не потому, что ему было предложено 
нечто лучшее, а, возможно, спасая свою жизнь. Отторжение отечеством и 
даже преследование призванных составить гордость нации (знает знакомый 

с белорусской историей) -- достаточно характерное для Беларуси явление. 
Доныне в этом отношении ничего, по большому счёту, не изменилось: самые 
последовательные сторонники национального возрождения оказываются «за 
дверью». А. Курейчик целенаправленно стремится вызвать соответствуюі!цие 
параллели, и историко-биографический принцип изображения личности 
Ф. Скорины подчинён у него использованию образа Скорины-персонажа в 
качестве литературной маски самого драматурга. «Это взгляд современника 
на современника, хоть и через призму неких исторических реалий», -- под- 
тверждает А. Курейчик [1, с. 362]. Сближению историй и современности 
служит «обнажение приёма» в одной из частей пьесы, когда, отказываясь от 
стилизации языка ХХІ в., автор переходит на современный русский язык и 
воссоздаёт сцену погрома виленской типографии Ф. Скорины: 

«2-й. Накуролесили, теперь будем разбираться. Вам же сразу сказали: 
типография -- обьект для державы стратегический... И контролировать его 
должны государственные люди. 

Милош. Пошли вон, собакй... 

1-й. Он еіцё огрызается, сученок. 

2-й. Давай его сюда... (Милоша кладут на станок, руку засовывают под 
пресс.) Будешь знать, как спорить с правоохранительными органами... Как 
тебе такая книга? (Сдавливают руку, Милош кричит.) 

1-й. Запомни, тварь, на этой земле нет ничего твоего. Ничего! Будете 
делать, что скажут. И тогда, может быть... Может быть, вас оставят в жи- 
вых...» [1, с. 48]. 

А. Курейчик, впрочем, в сноске указывает, что при постановке пьесы 
слова могут быть заменены и на старинные либо еіцё более актуализирова- 
ны -- кто на что решится. 

Вносимые в произведение вольности оправданы и замыслом А. Курей- 
чика, и тем обстоятельством, что многие факты биографии Ф. Скорины не- 
известны, и автор моделирует вполне вероятное. Опирается он, естественно, 
на скупые сведения о жизни Ф. Скорины, дошедіцие до нас, и мотивирует 
это воспоминаниями героя, перебиваюіцими основную сюжетную линию. 

Состарившийся Скорина, проживаюіций в Праге, показан надломлен- 
ным тяжкими испытаниями и хворями, по внешней видимости ничего не 
добившимся в жизни. Ему горько сознавать, что знания, просветительский 
порыв, книгойздательское подвижничество оказались не нужны родине, и 
она по-прежнему «безьязыка». Но даже теряюіций зрение Скорина пытается 
продолжать свои переводы, сочинять «прадмовы» к книгам, которые хотел 
бы издать. Без заказа, без оплаты, движимый внутренней потребностью 
нести белорусам Божье слово. Звучит такой монолог: «...Магда говорит, что 
это бесполезно. Бесполезно, хм. Ничего в этом мире не бесполезно. Научить 
Христа, апостолов и учеников его говорить на другом языке... Иначе запо- 
веди не действуют. Они не понимают, что свет истины начинается с самого, 

самого родного...» [1, с. 20]. Божье слово у Скорины неотделимо от родного 
языка, которому он, в свою очередь, хочет придать божественный статус, 
сделать языком правды и гуманизма. 

Себя Скорина-персонаж называет литвином. Тем самым А. Курейчик 
напоминает о вхождении Беларуси в ХІУ -- ХХІ столетиях в состав Велико- 
го Княжества Литовского, Русского и Жемойтского, а именно здесь и в это 
время осуіцествлялся процесс формирования белорусской народности. Но 
просветитель отделяет себя от неправедной власти и, когда в Прагу является 
литвинский дворянин Ян Подвицкий, обеіцаюіций молочные реки и кисель- 
ные берега, если Скорина вернётся и будет служить правяіцей верхушке, от- 
вечает отказом. Герой не может допустить, чтобы его авторитетом освяіцалось 
бесчинство и разжигание национальной вражды. 

Переплетение сюжетных нитей в пьесе ведёт к нарастанию всё большего 
драматизма, и в финале Скорина остаётся совершенно один. В последней из 
своих статей он взывает к утверждению Божественного закона в отношениях 
государства со свойми гражданами, каковыми должны быть любовь и мило- 
сердие, а не жестокость и насилие, и оплакивает своё несчастное отечество. 

Заветы Скорины не утрачивают своей актуальности -- никто на родине не 
должен быть лишним, преследуемым, травимым, и без свободы быть самим 
собой национальное возрождение так и останется благим пожеланием. Устами 
героя в этих случаях говорит сам автор. И посвяіцение пьесы «центральному 
проспекту Минска» -- форма протеста против отнятия у него имени Ф. Ско- 
рины (сигнализировавшего о «сворачивании» начавшейся после 1991 г. бело- 
русизации), так как путь Ф. Скорины остаётся для Беларуси магистральным. 

Алена Бармоціна (Мінск, Беларусь) 


ВОБРАЗ Ф. СКАРЫНЫ Ў БЕЛАРУСКАЙ ГІСТАРЫЧНАЙ 
ДРАМЕ ХХ -- ПАЧАТКУ ХХІ СТ. 


цяжкі пераломны час драматургі ў жанры гістарычнай драмы спрабуюць 

накіраваць увагу на свой «айчынны беларускі пантэон». Беларускія 

аўтары «ўваскрашаюць» у сваіх гістарычных п'есах Ефрасінню По- 
лацкую, Кірылу Тураўскага, Міколу Гусоўскага, Сымона Буднага і шмат 
іншых асоб. 

З культурных дзеячаў Беларусі найбольш асвоены драматургіяй вобраз 
першадрукара на ўсходнеславянскіх землях, асветніка, навукоўца, пераклад- 
чыка, пісьменніка, доктара Францыска Скарыны з Полацка. Яму прысвяцілі 
свае п'есы М. Клімковіч «Георгій Скарына», М. Грамыка «Скарынін сын з 
Полацка», М. Арочка «Судны дзень Скарыны», М. Клімковіч з М. Адамчы- 
кам «Уі Бгеуіз, або Нагавіцы святога Георгія», А. Петрашкевіч «Напісанае 
застаецца», «Прарок для Айчыны» і А. Курэйчык «Скорина». 

Спынімся на найбольш значных і паказальных. У 40-х гг. ХХ ст. напісаў 
гістарычную паэму «Георгій Скарына» М. Клімковіч. Ён адзін з першых, па 
сутнасці, палажыў у беларускай літаратуры пачатак гістарычнаму жанру. 
У п'есе дзейнічаюць пераважна канкрэтныя гістарычныя асобы (Скары- 
на, Бабіч, Онькаў, Глінскі). Гэтая драма зіхаціць народнымі прыказкамі і 
прымаўкамі, сацыяльна-бытавымі, гістарычнымі песнямі, баладамі. У іх 
прысутнічае этнічны каларыт, непаўторнасць, нацыянальная спецыфіка, 
хараство і паэтычнасць. Дзеянне адбываецца пераважна ў часы юнацтва і 
вучобы Францыска Скарыны [2]. 

У гістарычнай драме М. Арочкі «Судны дзень Скарыны» аўтар рас- 
крывае менавіта сцэны судзілішча над Скарынам. У творы дзейнічаюць 
такія гістарычныя асобы, як Жыгімонт І Стары, Бона Сфорца, Канстанцін 
Астрожскі 1 іншыя [1]. 

Гістарычную драму пра першадрукара пад назваю «Напісанае застаецца» 
напісаў А. Петрашкевіч, ў драме дзейнічаюць такія вядомыя асобы, як Мікола 
Гусоўскі, Максім Грэк, Мікалай Капернік, Пётр Мсціславец і Марцін Лютэр. 
Дзеянне разгортваецца ў Вітэнбергу, у самым сэрцы Рэфармацыі. 

У творы падаюцца фразеалагізмы Ф. Скарыны, якія падкрэсліваюць 
незвычайную мудрасць асветніка: «не кожны вольны сваё імя насіць, не 
кожны можа па сабе веру абраць», «толькі тады чалавек шчаслівы, калі 
лічыць сябе шчаслівым», «сэрца чалавечае вялікае, яно можа змясціць у сабе 
ўвесь свет», «песні гнеў і ярасць утаймоўваюць, мір і пакой чыняць, смутак 
і скруху адганяюць, жорсткае сэрца мякчаць і слёзы з яго, як бы з крыніцы, 
зводзяць», «прыгожая смерць здольная звязаць сучаснае з мінулым і будучым, 

ганебная -- ніколі», «злоба нараджае горшую злобу», «роздум пра смерць і 
пазнанне самога сябе ёсць найвышэйшая мудрасць», «у помсты вочы пустыя 
і сэрца жорсткае» [4]. 

У п'есе згадваецца сяброўства Скарыны з Гусоўскім: «У Кракаве 
вучыліся разам, таварышылі. І не было ў мяне сябра вярнейшага за яго! І ра- 
дасць -- надвух. Ігора -- на двух. І песню родную -- у два галасы! І смутак 
па Бацькаўшчыне -- пароўну» [4, с. 110]. Каб падкрэсліць адукаванасць 
асветніка, назіраецца цытаванне антычных філосафаў: Плутарха («хто сквап- 
ны на пахвалу, той бедны заслугамі» [4, с. 112]); Марка Аўрэлія («вучыўся 
не рабіць нічога без прычыны і мэты» і «не рабіць нічога, што не клалася 
б на карысць людской грамады» [4, с. 112]); Арыстоцеля («пачатак -- ёсць 
больш чым палова ўсяго» [4, с. 113]); Авідзія («ён раіў аб справе меркаваць 
па выніку» [4, е. 113]); Эпікура («смерць для чалавека нішто» [4, с. 148]); Се- 
неку («пакуль чалавек жывы, ён ніколі не павінен траціць надзеі» [4, с. 153]); 
Эзопа («калі наведае цябе гора, агляніся наўкола і суцешся: ёсць людзі, доля 
якіх яшчэ цяжэйшая за тваю» [4, с. 153]). Увогуле ў п'есе ўжываецца шмат 
цытат з Псалтыра, бо «там ест справедливость, там ест чистота, душевная и 
телесная. Там ест наука всякое правды. Там мудрость и разум совершенный» 
[4, с.113], із паэмы «Песня пра зубра» М. Гусоўскага: «...І ад сваіх міжусобіц 
мы ўсе не дужэем...» [4, с.116]. 

Нездарма для п'есы ўзята назва з эпіграфа да паэмы М. Гусоўскага «Песня 
пра зубра»: «Словы злятаюць, напісанае застаецца». Ф. Скарына імкнуўся, 
каб «сам народ, без талмача ў сутане, спасцігнуў праўду Боскую. А там, 
глядзіш, і свой голас прарэжацца ў люду простага. А будуць голас свой ды 
вера адзіная, перастане ваяваць брат брата. І зойме народ наш месца роўнае 
паміж роўных...» [4, с. 114]. Гэтыя словы ўкладвае драматург у вусны Юрыя 
Адверніка -- аднадумцы і паплечніка Ф. Скарыны. 

Пётр Мсціславец у п'есе называе Ф. Скарыну «міласнікам навукі і 
мудрасці», бо, цытуючы Прадмову да Бібліі, «выбраў пакінуць у навуцы і 
кнігах вечную славу і памяць сваю, а не ў вялікіх багаццях» (4, с. 112]. 

Ф. Скарына -- прадказальнік, які прадказвае будучыню М. Гусоўскаму: 
«Ён перажыве ўсіх нас і застанецца ў памяці нашчадкаў нашых на доўгія 
вякі...», называе яго «анёлам сэрцам і паэтам душой» [4, е. 117]. 

Духоўныя арыенціры Ф. Скарыны захапляюць: «Я шукаю гармоніі і 
дасканаласці ў чалавеку, грамадстве, у свеце. Веру ў чалавека, веру ў яго добры, 
разумны пачатак» [4, с. 146]; «Мір і згода, асвета і навука -- вось мая асабістая 
рэлігія» [4, с. 123]; «Бог адзін, а веры розныя» [4, с. 147]-- іадрозніваюцца ад 
пастулатаў каталіцызму і лютэранства. Асветнік падкрэслівае: «...Народ мой 
не дзікі, а мова яго з'яўляецца мовай яго дзяржавы “...?» Чужая нам лаціна 
не можа даць цэльнасці і натуральнасці мыслення. Без роднай мовы чалавек 
нямы і сляпы» [4, с. 143]; «Паерэднік не спатрэбіцца, калі простыя людзі самі 

авалодаюць кніжнай прамудрасцю» [4, с. 144]; «У служэнні свайму народу, 
роднаму краю бачыў я сваё прызначэнне» [4, с. 149]. 

Красамоўнымі з'яўляюцца сцэны размоў Скарыны з інквізітарам: 

«Інквізітар. Тайны рэлігіі не павінны быць даступны ўсякаму... 

Скарына. І вы і ваш Папа баіцеся, каб Біблія трапіла ў рукі простых лю- 
дзей. Ім жа адразу кінецца ў вочы неадпаведнасць паміж тым, што прапаведуе 
Хрыстос і што робіце вы ў сваіх цэрквах і такіх вось катавальнях» [4, с. 144]. 

Сцэны размоў Ф. Скарыны з Марцінам Лютэрам і папскім нунцыем 
раскрываюць такія рысы характару першадрукара, як патрыятызм, талерант- 
насць, духоўную чысціню і глыбокую адукаванасць. Раскрываецца прычына 
таго, што друкаванне адбылося менавіта ў Празе: «У Празе нас больш ра- 
зумеюць...Мовы ў нас блізкія». 

У фінале да Ф. Скарыны прыходзяць прывіды Каперніка, Максіма Грэка 
і Мюнцэра, тых, хто, як і Скарына, апярэдзілі свой час. 

Вобраз першадрукара ў сталым узросце стварыў, здаецца, упершыню 
малады драматург А. Курэйчык, якому належыць гістарычная драма на 
рускай мове «Скорина». Праз увесь твор праходзіць вобраз ліцвінскіх руж, 
якія маюць кіславаты пах. Яны, як і Скарына, «сапраўдныя. Ім не патрэбная 
чужая слава, яны спакойныя, сціплыя, але ў іх сціплай гармоніі -- вялікая 
моц і прыгажосць. Унутраная прыгажосць» [3, с. 206-207]. Сталы Ф. Ска- 
рына не размаўляе па-беларуску, але перакладае кнігі на родную мову і раз- 
важае: «Нічога ў гэтым свеце не бессэнсоўна. Навучыць Хрыста, апосталаў 
і вучняў ягоных гаварыць на іншай мове... Іначай запаведзі не дзейнічаюць. 
Яны не разумеюць, што святло ісціны пачынаецца з самага-самага родна- 
га... З народам трэба, як з дзіцем, размаўляць. Размаўляй зараз, бо потым 
адзічэе, апусціцца... Час упусціш... Усё! Размаўляць» [3, с. 213]. Зноў гучыць 
біблейская прытча пра зерне: «Чаму добрае насенне так дрэнна прыжываецца 
на нашай зямлі? Падумайце, у чым можа быць прычына: у зямлі, у насенні, у 
садоўніку?» [3, с.211]-- пытаецца герой твора Падвіцкі ў Скарыны-садоўніка. 
У творы часта ўжываюцца аўтарскія фразеалагізмы: «ад праўды не ўцячэш», 
«ад сябе не схаваешся», «цывілізацыя азначаецца па ўзроўню садаводства, 
а цывілізаваная краіна пазнаецца па жанчынах», «дзяржаву трэба лячыць, 
бо яна можа аслабець і памерці», «нельга зневажаць жанчыну, гэта апошняя 
справа», «некаторыя землі не заслугоўваюць сваіх сыноў», «калі прывыкаеш 
да прыгажосці, то гэта ўжо не прыгажосць, яна існуе толькі ў здзіўленні» і 
іншыя. Дзеянне папераменна разгортваецца то ў юнацкія гады Скарыны, то 
ў гады сталасці (прыём рэтраспекцыі). Вобраз вады праходзіць праз твор як 
сімвал ачышчэння (Скарына ўвесь час п'е ваду). І сэнсавай кульмінацыяй 
твора з'яўляюцца словы асветніка аб бацьках і дзяржаве: «У кожнага чалавека 
ёсць бацькі: маці і тата. Закон Божы і Прыродны ўказвае кожнаму любіць і 
паважаць бацькоў сваіх, як і бацькам берагчы і песціць дзяцей сваіх з...» 
Дык чаму ж дзяржава наша, якая ёсць радзіцельніцаю ўсякага грамадзяніна 

свайго, такая жорсткая і бязлітасная да лепшых дзяцей сваіх? Чаму ж з та- 
кой лёгкасцю адракаецца ад іх за нязначную правіннасць і непакорлівасць? 
Так, счарствела сэрца Літвы... А таму вельмі шмат блудных сыноў і дачок 
ліцвінскіх і з Полацка, і з Менска, і Навагрудка, Магілёва, Тракая, Вільні і 
ўсіх гарадоў і весяў ходзіць і будзе хадзіць па ўсіх канцах зямлі, адлучаныя 
ад маці з-за сваёй бяскрайняй любові...» [3, е. 251-252]. 

Са слабых бакоў п'есы можна адзначыць аналогію з драмай «Пане Ко- 
ханку» (выкарыстанне вобраза крылаў і падабенства ў правядзенні вопытаў 
Леанардам да Вінчы і С. Радзівілам), залішні натуралізм у абмалёўцы вобраза 
першадрукара. 

Характарызуючы драму А. Курэйчыка «Скорина», можна пагадзіцца з 
Т. Ратабыльскай, якая адзначыла, што «сучасныя драматургі не ствараюць 
канцэптуальную гістарычную драматургію, для іх гісторыя -- гэта не столькі 
жыццёвая плынь мінуўшчыны, колькі крыніца сюжэтаўтварэння 1 фантазіі» 
[5, с. 26]. 

Больш як цэлае тысячагоддзе аддзяляе нашы дні ад падзей, якія пакла- 
дзены ў аснову сюжэта п'ес пра Ф. Скарыну, а колькі сугучнага адшукалі 
аўтары паміж дзвюма далёкімі эпохамі! Перш за ўсё вельмі цікава паказаны 
паралелі, як адбываўся тады і як адбываецца цяпер пакутліва-складаны працэс 
барацьбы паміж верамі. 

Такім чынам, ствараюцца п'есы, якія накіраваны ўзнавіць лепшыя рысы 
нашага народа, абудзіць свядомасць, вывучыць гісторыю і зрабіць для сябе 
пэўныя высновы. Цікавасць да адвечных маральных, духоўных каштоўнасцей 
можна лічыць новай, недастаткова праяўленай, але выразнай тэндэнцы- 
яй, якая, думаецца, абумовіць далейшае развіццё беларускай гістарычнай 
драматургіі і ўсяго пісьменства ўвогуле. 

